
יאָר ה'תשל"א -- 1971 
ליטעראַטור:געזעלשאַפט ביים ייװואָ אין אַרגענטינע 


פֿאַרבאַמערקונגען = יי 


שמואל ראָזשאַנסקי --- די ייִדישע ליטעראַטור אויף די שייד" 


וועגן 


6 6 6 6 6 6 6 5 6 59 5 9 0 6 6 9 9 6 60 0 ס 6 6 6 6 6 6 0 


נאָכן 2טן וועלטקריג יט 


אויף וועגן פאַרשטומטע יש יי יי 


רייזל זעזיכלינסקי === פֿון װיפֿל היימען יי 6 6 6 6 6 6 6 6 6 6 6 6 2 


משה גורין -- תּפֿילה .... 
לייב ראָכמאַן -- אין שטאָט 


6 6 8 8 9 5 8 5 6 5 5 5 5 6 6 4 6 5 5 5 5 9 9 6 6 6 + 5 


נחום באָמזע -- און אַז איך װעל קומען עס 
יצחק בראַט -- פֿאַרברענט מײַן היים ירע 
יעקבֿ פֿרידמאַן --- וויין, וויין, מײַן קינד יי 
יחיאל האָפֿער --- מײַן ייִדישע נאַכט = 
אלחנן װאַגלער -- פּורפּורנע טויערן עי 
חיים-לייב פֿוקס -- שלום עליכם-באַלאַדע = ר 


איציק מאַנגער -- יתומים 


5 5 6 פס 5 8 68 5 6 9 6 6 8 5 5 5 5 9 ס 6 6 60 9 5 ס 6 6 9 


מיר ווילן נישט אונטערגײן! אט טאטש 


אַהרן צייטלין -- נײַער אַבֿרהם יע יע 


לייב ראָכמאַן -- די שטאָט 
בינם העלער -- נישט אמת 


+ 6 5 6 5 5 9 6 8 5 6 6 5 6 5 58 + 6 ס 6 0 8 4 6 58 6 6 8 


6 6 0 0 9 6 9 6 58 6 6 6 6 8 5 8 6 4 6 59 6 6 8 6 9 8 6 


ישׂראל אַשענדאָרף -- איך קום אַהײם אב טעטש 


נחום באָמזע -- פֿרילינג .. 


ס 6 6 8 6 8 9 6 9 9 5 9 9 9 9 6 6 4 5 6 4 6 6 6 6 5 06 


בנימין עליס -- אַ מאָרגן מיט אַ נײַעם אָנהײב = יי 


בינם העלער -- אַ בלעטל 


69 9 5 9 6 60 6 6 ס 5 4 8 + 0 6 6 5 6 8 6 6 60 6 6 6 6 6 0 

ה. לייוויק -- די חתונה אין פֿערנװאַלד .... 
אַהרן צייטלין -- אַ תּפֿילה קאָן איך יי 


משה דלוזענאָווסקי -- פֿון ,;גאָלדשטיקלעך" 


רחל קאָרן -- שטעקשיך יי יי 
בינם העלער -- דער לעצטער פּרוו = 


לייזער אײיכענראַנד -- די אויסדערויילטע 


שטערן אין דער טונק? טע טק 


ב. י. ביאַלאָסטאַצקי -- שארית הפּליטה ... 


+ 5 8 4 + 6 6 5 6 5 6 6 6 ס 


48 5 4 5 6 6 6 9 4 5 60 טס 6 


9 6 6 6 6 59 9 פ 5 5 9 8 0 


פ 4 4 6 5 5 5 59 6 9 8 5 5 9 


6 6 56 6 9 + 6 9 6 6 9 9 6 5 


9 9 0 5 0 5 5 6 + 8 5 56 + 4 


זײַנוול דיאַמאַנט -- ר' הערש שרעקט זיך פֿאַרן עקזאַמען .. 


רייזל זשיכלינסקי -- אין דער פֿרעמד .... 
נחום באָמזע -- אַזױ פֿיל יאָרן יי 
יוסף אָקרוטני -- אין בענקשאַפֿט יט 


6 6 9 9 9 6 6 9 4 8 6 + 6 4 


5 א 5 6 ס 9 6 5 6 6 6 ס 6 6 


לייבל קופּערשמיד -- אַ לידל אויף דער גיך יי 


זײַנוול דיאַמאַנט -- נאָכן שטורעם אט 
משה לאָקיעטש -- פּליטים גאַנג יע 


אויף אייגענער ערך יי יי יי 


ישׂראל אַשענדאָרף -- דער וועג צוריק .... 
רחל קאָרן -- אין וועג יי יי עי 
ישעיהו שפיגל -- אַלע מײַנע ביימער .... 
רבֿקה קוויאַטקאָווסקי-פנחסיק -- עולים ... 
בינם העלער -- וידער ........ יי 
יוסף שטשאַווינסקי -- בױימװאָל יי 
יעקבֿ פֿרידמאַן -- אַ ליד ועגן כעלעמער מלמד, בית-:מכס 

און שבת שירה ....... 
מענדל מאַן -- אין שאָטן פֿון װײַנשטאָק .. 


?5 6 + 5 5 5 8 6 ס 5 9 59 6 6 


6 6 6 6 5 5 5 58 56 5 + 6 5 5? 


5 8 6 6 פ 9 5 9 8 5 9 5 5 0 


4 68 + 5 6 5 9 6 6 5 + 5 ס 6 


5 6 5 9 58 5 6 9 5 ס 5 6 6 6 


4 5 56 5 4 = פ 6 5 6 ס 6 ס 9 


48 9 6 5 5 8 6 6 58 5 6 6 8 5 


6 4 5 5 6 5 5 58 9 4 5 6 6 + 


6 6 5 4 8 90 5 + 6 5 5 5 9 + 


0 6 8 5 59 9 6 9 6 9 6 9 4 


6 9 6 8 6 4 9 6 6 6 5 6 8 4 


אַבֿרהם סוצקעווער -- ביסט געקומען אַ נאַקעטער + ט טס ט. 
רבֿקה קוויאַטקאָווסקי פּנחסיק -- דער טראַקטאָריסט = 


ביִנם העלער -- איך בין שוין װײַט אַװעק 

רבֿקה רוס -- װײַסער בעז בי יי עי יי עי 
אַבֿרהם סוצקעווער -- שהחיינו יי יי 
יצחק באַשעוױיס -- דער זון יי עי יי 


שװער צו פאַרגעסן יי יי ר 


יעקבֿ גלאַטשטײן -- די לעבן"געבליבענע יי עי 
חיים גראַדע -- חרובֿע קלויזן יי עי 
לייזער אײיכענראַנד --- ליד פֿון פֿרײַנדשאַפֿט יי 
אַבֿרהם זאַק -- פֿון די ימישע װײַטן ר יי 
בינם העלער -- אין מײַנע אויגן יי יי 
הערץ בערגנער -- דער ירושה-בריליאַנט רש טע 
אַהרן צייטלין -- איך קען אַ זאַץ יי יי 
ל. לאַסאַווין -- צער גידול בנים יי 
בינם העלער -- אַ טרער יי 
חיים גראַדע -- דער נס יי יי יע 
יאָסל בירשטיין -- כ'וועל צוגיין יי עי יע 
אַבֿרהם זאַק --- אויסגעלייזטער טרויער יי 


פּעסיע פּאָמעראַנץ-האָניגבױם -- דאָס האַרץ פֿון מידן 


װאַנדערער = יי א 
ק. צעטניק -- שוועסטער, מען וויל מיר איצט באַצאָלן .... 
יעקבֿ גלאַטשטײן -- ייַנגעלע יי א 


צו דער כאַראַקטעריסטיק טע כט  ,‏ ע אט 


דיר מאַרק דװואָרזשעצקי -- נשמה-פּראָבלעמען פֿון דער 


שארית הפּליטה = 


מרדכי חלמיש -- אונדזער ליטעראַטור און די צוויי 


וועלט-מלחמות א 


פֿאַרבאַמערקונגען 


40 מיט דעם דאַזיקן באנד מוסטערװערק פון דער יידישער ליטעראַטור, װאָס 
איז דער 049טער און הייסט אױסגעװאַרצלטע און אײַנגעװאַרצלטע, װערט אפ 
געשלאָסן דער ציקל ביכער, װעלכע זײַנען אָפּגעגעבן דער טעמאַטיק פון חורבן 
אײיראָפּע, 


49 דער אַ באַנד האָט אָבער בעיקר אין זינען, װאָס איז איצט און װאָס מ'קען 
דערװאַרטן פון די, וועלכע האָבן געהאַט די זכיה צו ראַטעװען זיך פון חורבןן. 


40 דאָס בוך אױסגעװאָרצלטע און אײַנגעװאָרצלטע באַרירט, זורך דער בע 
לעטריסטיק, װאָס איז געשאַפן געװאָרן נאַך דער מלחמה (ס'רוב), סיטואַציעס, 
שפּירונגען און פּראַבלעמען, װעלכע זײַנען נאָך אין עמבריאָנישן צושטאַנד, 
אין פּראָצעס פון װערן. דער דאָזיקער פּראָצעס איז פון װיטאַלער װיכטיקייט 
פאַרן ײִדישן און אַלגעמײנעם לעבן. דערפאַר פעדערן מיר זיך אים צו באַ- 
לײַכטן און סינקראַניזירן. 


40 דער אַ באַנד צילט צו סטימולירן אונדזערע שעפערס, אָפּצוגעבן זיך רע- 
כפנונג, אַז אין דער דאָזיקער טעמאַטיק ליגט אפשר דער װיכטיקסטער שליסל 
צו דער ייִדישער ליטעראַטור פון מאָרגן, אױב דאָס זאַזיקע בוך, מיט אַלע 
אויסזעצונגען װאָס מ'זאָל אים מאַכן, װעט אַריסרופן זיסקוסיע אַרום דער 
פּראַבלעמאַטיק פון די אױיסגעװאָרצלטע און אײַנגעװאָרצלטע -- װעט אַיעדער אי" 
נער אַרויפקומען און צוקומען צו פּראָבלעמען, װאָס האָבן צו טאָן נישט בלויז 
מיט די פּליטים, װעלכע זײַנען ניצול געװאָרן פון נאַצי חורבן.. 


40 נישט אַרײַנגײענזדיק אין דעם װיכוח, צי פאַרן ידישן שרײַבער איז דאָס 
סאַמע דרינגענדיקסע צו פאראײביקן דעם נצכטן פון יידישן לעבן אין אײראָפּע, 
װאָס איז חרוב און װאָס װעט מער נישט צוריק אויפגעבויט װערן, דאַרף אָבער 
זײַן קלאָר, אַז די װײַטערדיקע שפּירונגען און טראַנספאָרמאַציעס פון די אויס.: 
געװאָרצלטע און אײַנגעװאָרצלטע, אַנטלאָפענע פון חורבן אייראָפּע, זײַנען באַי 
רופן צו פאַרפיקסירן בעיקר די פּליטים אַלײן, די װאָס האָבן עס אַליין דורכ- 
געמאכט. זײ זײַנען דאָס מחויב צו טאַן זיי טאָרן זייערע איבערלעבונגען און 
שטרעבונגען נישט לאָזן פאַרפאַלן גײן! 


ש. ר 


די יידישע ליטעראטור אויף די שיידוועגן 
נאָכן 2טן וועלטקריג 


אַ קאַָמפּליצירטע פּראָבלעמאַטיק 


אַז מ'וויל זען ריכטיק די ענדערונגען, וועלכע זײַנען פֿאָרגע- 
קומען אין דער ייִדישער ליטעראַטור נאָך דער 2טער וועלט-מלחמה, 
דאַרף מען זיך גוט אומקוקן אויף די פּראָבלעמען פֿון דער ייִדישער 
ליטעראַטור ערבֿ דער 2טער וועלט-מלחמה. װוײַל נישט בלויז חורבן- 
אײראָפּע האָט געבראַכט די גרויסע שינוילם. נישט בלויז די דרוי" 
סנדיקע שׂונאים האָבן אונטערגעגראָבן דעם פֿונדאַמענט פֿון דער 
ייִדישער ליטעראַטור -- דאָס ייִדישע לעבן.. 

מיט אַ סך יאָרן פֿאַר דער 2טער וועלט-מלחמה איז שוין די 
ייַדישע ליטעראַטור אין ראַטן-פֿאַרבאַנד געשטאַנען פֿאַר דער בי" 
טערער פּראָבלעם, וי אַזױ צו קענען װײַטער לעבן. און אפֿשר איז 
די דאָזיקע פּראָבלעם געבוירן געװאָרן פּאַראַלעל מיטן אײַנשטעלן 
די רעװאָלוציע דורכויס אין דער ראַם פֿון דיקטאַטור.,. די געשעע- 
נישן פֿון 1948 און 1952 זײַנען בלויז געווען די רעאַליזירונגען, צו 
וועלכע די דיקטאַטור האָט געמוזט פֿירן -- די עקזעקוציע! 

די ווירקלעכקייט װײַזט, אַז מען איז אויך גענאַרט געווען אין 
אַמעריקע. דאָ האָט דער ייד געהאַט די פֿולע פֿרײַהײט צו באַשטי- 
מען זײַן אייגענעם לעבנסגאַנג װי ער האָט געװאָלט -- ער האָט 
אָבער נישט געװאָלט. אַ קליינער מיעוט האָט זיך אײַנגעקלאַמערט 
אין דער פֿאָלקס-טראַדיציע, װאָס איז דער לעבנסקװאַל פֿון דער 
ייִדישער ליטעראַטור. די ריזיקע מערהייט האָט זיך געלאָוט פֿון 
דער אַסימילאַציע פֿירן פֿאַר דער נאָז אױפֿן נאַרישסטן אופֿן, פֿי- 
לאַנטראָפּיע, הילף פֿאַר יענעם, דינט פֿאַר אַ מאַסע אַנשטאָט ייִדיש- 
קייט בכל יום. ,, די ייִדישע ליטעראַטור (פּונקט וי ייִדיש בכלל) איז 

אַװעקגעשטעלט געװאָרן פֿאַר אַ פּערמאַמענטן קאַמף קעגן בייזן 
אונטערגאַנג אָדער ליבלעכן אונטערברענג", 

דערצו איז חורבן אײיראָפּע געקומען אין אַ צײַט, ווען די הער- 
לעכע מחנה װאָרטמײַסטערס און װעגװײַזערס, װאָס איז אױפֿגע- 
שטיגן אינעם 20סטן יאָרהונדערט װי דער גרעסטער װוּנדער פֿון 
דער ייִדישער לעבנסקראַפֿט און שעפֿערישקײט, איז שוין אַרײַן אין 
די עלטערע יאָרן. פּונקט דעמאָלט, ווען מיר האָבן זיי באַדאַרפֿט 
האָבן מערער וי ווען עס איז פֿריער, זײַנען זיי אַװעק איינע נאָך 
די אַנדערע. און יענע מזל-ברכה, װאָס מיר האָבן בײַם אָנהײב 
0סטן יאָרהונדערט געהאַט אויף אַלע שטחים פֿון ייַדישן לעבן 
האָט מער נישט אָנגעהאַלטן. דאָס געיעג נאָך תּכלית לאָזט נישט, 
אַ פּנים, צעבטלענען די צײַט, װאָס איז געווען אַ יחוס בײַ אונדזע" 
רע פֿריערדיקע ,בטלנים"... פּנים אל פּנים מיט דער דאָזיקער אָרע- 
מער ווירקלעכקייט האָט אונדזער דענקענדיקער פּובליציסט און 
עסיייסט אױסגערופֿן האַרצרײַסנדיק: ;עס איז שוין אפֿשר געקומען 
די צײַט, אַז מ'זאָל אין אַנדערע לענדער -- אין יענע ווייניקע לענ- 
דער אױפֿן ערדקוגל, װוּ ייִדישע קיבוצים קענען נאָך לאָזן הערן 
זייער שטימע און װוּ זיי קענען נאָך דאַוונען בציבור -- גוזר תּענית 
זײַן און תּפֿילה טאָן פֿאַר אַמעריקאַנער יידן. דאָס איז ניט קיין 
דרוקפֿעלער: מיר מיינען טאַקע בפֿועל ממש -- פֿאַר די פֿינף מי- 
ליאָן ייִדן אין אַמעריקע??... 

דעריבער, ווען מ'רעדט וועגן חורבן אײראָפּע און מ'פֿאַרבינדט . 
דאָס מיט די קאָנסעקװענצן, װאָס חורבן אײיראָפּע האָט געבראַכט 
אױפֿן פֿעלד פֿון דער ייִדישער ליטעראַטור, דאַרף מען זען די דאָ- 
זיקע פּראָבלעם אין דער ראַס פֿון דער ייִדישער חורבױפּראַבלע- 
מאַטיק אױיף דער גאַנצער וועלט. 


? מרדכי שטריגלער --- ,אונדזער ליטעראַרישע טראַגעדיע", ייִדישער קעמ 
פער נ' 1275, נ"י 1958, זי 13, 
? חיים גרינבערג -- באַנקראָט", ידישער קעמפער נ' 486, נ"י 1943, / 

די פּראָבלעם פֿון שארית הפליטה האָט צו טאָן נישט בלויז מיט 
חורבן אײיראָפּע. 

פּונקט זײַנען זיך אין דער זעלביקער צײַט צװאַמענגעפֿאַלן 
פֿאַרשײדענע קריזיסן אינעם ייִדישן לעבן און גאַנץ באַזונדער אין 
שײַכות מיט דער ייַדישער ליטעראַטור, 

דווקא ווען פּאַנסלאַוויזם איז אין ראַטן"פֿאַרבאַנד אַרײַן אין די 
פֿעדערן, איז פאַנייִדיש געװאָרן אויס יחסנטע.. דווקא וען יידן 
האָבן אין אַ סך לענדער געמעגט שטאַרקן דאָס אייגענע לעבן אַז 
עס זאָל זײַן אַ לעבן אין אַלע טעג פֿון אַ גאַנץ יאָר, איז עס פֿאַר" 
װאַנדלט געװאָרן אין אַ לעבן, העכסטנס, פֿון שבת און יום-טוב אָדער 
אויף בילעטן... פֿאַרפֿלײצט די אַסימילאַציע. ציט מען זיך אויף אַלע 
פֿיר פֿאַר דעם שטאַרקערן. און אַזױ שטייט אַ מיעוט אַנטקעגן דעם 
באַנקראָט פֿון דער מערהייט, אַ באַנקראָט פֿון די אידעאַלן, װאָס מיר 
האָבן געהאַלטן פֿאַר די זכיה פֿון לעבן. 

צום גליק איז גראָד אין דער דאָזיקער צײַט פֿון די פֿאַרשײ- 
דענע קריזיסן אין דעם ייִדישן לעבן פֿאַרװירקלעכט געװאָרן דער 
חלום, װאָס האָט לאַנג אויסגעזען װי די גרעסטע בטלנות: ?אַ ייִדי" 
שע מלוכה, רבותים! / צי קענט איר דאָס גרונטיק פֿאַרשטײף / 
דאָס הייסט דאָך אַ מלוכה פֿון גאונים,. | אַ מלוכה פֿון גאונים 
אַליין!? 5.., 

וי טרינקענדיקע זיך כאַפּן זיך אָן אין אַ שיפֿל, װאָס באַװײַזט 
זיך פֿאַר זייערע אויגן, װי אַ נס, װי אַ מלאך, װי אַ משיח פפֿון 
הימל", אַזױ האָבן זיך אָנגעכאַפּט אין דער דאָזיקער הילף אַלערלײ 
מחנות פֿון שארית הפּליטה, אַפֿילו די װאָס האָבן אויף דעם טרוים 
געקוקט וי אויף בטלנות. און עס איז נישט מער וי נאַטירלעך, אַז 
מיט גאָר אַ באַזונדערער בענקשאַפֿט האָבן עס אױפֿגענומען די, פֿאַר 
וועלכע יידישע ליטעראַטור איז אַ גרונטטייל פֿון ייִדישן לעבן אין 


5 א, ליעסין -- אדער קרעמער", מינסק 1896, ליהער און פּאָעמען, נ"י 
8, ב' 1, זן' 225--229. . 

אַלע טעג פֿון אַ גאַנץ יאָר. װאָרן אַנטקעגן דער האַסטיקער אָפּ- 
שװאַכונג פֿון ייִדישן לעבן -- דורך אייגענעם שטייגער, נאַציאָנאַלן 
שטייגער, פֿאַלקשטײגער -- האָט מען געקראָגן אַן אַדרעס, צו 
וועלכן מ'קען קומען מיט טענות, פֿאָדערן, פּראָטעסטירן, שרײַען 
מאָנען... און װוי סקעפּטיש עס זאָל זײַן דער און יענער, צי ;דער 
הױיפּטצענטער פֿון ייִדיש איז און װועט זײַן אין ישׂראל* איז קיין 
שום ספֿק נישט, אַז מדינת ישׂראל דינט, שוין איצט, וי אַ בײַשפּיל 
פֿון לעבן ײִַדיש אין אַלע טעג פֿון אַ גאַנץ יאָר. ק;עס איז דער 
מאָמענט, ווען די ליטעראַטור פֿון די ייִַדישע שבֿטים, װאָס קאָנ- 
צענטרירן זיך דאָ און איצט, לשם אַ שותּפֿותדיקן מאָרגן, נעמט זיך 
גובֿר זײַן די צעשפּליטערונג פֿון הײַנט, דערגייענדיק צו דעם 
בשותּפֿותדיקן נעכטן, װאָס איז אונדזער אַלעמענס יחוס און אונדזער 
אַלעמענס שורש"5. 

פֿאַרשטײט זיך, אַז מיטן קומען פֿון מדינת ישׂראל איז פֿון זיך 
אַליין אָפּגעשװאַכט געװאָרן די ראָלע פֿון ליטעראַטור און קונסט 
אינעם ייִדישן לעבן. פֿריער זײַנען זי פֿאַר אַ סך געווען, סײַ די 
ייִדישע און סײַ די העברעישע שעפֿערישקײט, דער גרעסטער אָדער 
גאָר דער איינציקער נאַציאָנאַלער פֿאַקטאָר אין זייער לעבן. הײַנט 
איז פֿאַר אַלעמען אָן אונטערשייד קלאָר, אַז די אַנדערע ייַדישע 
פֿאַקטאָרן, פֿאַרבונדענע מיט דער מדינה, ציִעךאָפּ די אױפֿמערק- 
זאַמקײט פֿון ליטעראַטור. די עמאָציעס, וועלכע עס רופֿן-אַרױס 
טאָג-טעגלעך די פֿאַקטאָרן פֿון עליה, קליטה און בטחון (/ביטאַכאָן"), 
זײַנען דאָך פֿון אַלגעמײנעם ייִדישן לעבנקװאַל, פֿון וועלכן עס 
שעפּט שוין איצט אויך דער װאָרטקינסטלער, אין וועמען עס יוירט 
די װאָר... 

די שיידוועגן, פֿאַר וועלכע עס שטייט די ייִדישע ליטעראַטור 


? יחיאל האָפער -- ,דער װעג פון דער ייִדישער ליטעראַטור אין ישראל 
און אין די תפוצות", מיט יענעם און מיט זיך, תל-אָביב 1964, ז' 57, 
דב סדן -- ,עדות בישראל", פאָלקסבלאַט ננ' 26--27, זי 14, ת"אָ 1970, 

נאָכן 2טן וועלטקריג, זײַנען בכן נישט בלוז אַ רעװלטאַט פֿון 
חורבן אײראָפּע. 
מיר האָבן, אַזױ אַרום, פֿאַרשײדענע מינים שארית הפּליטה, 
און אַלע זײַנען זי דער יסוד פֿאַר דעם וװײַטערגאַנג פֿון דעם 
ייִדישן לעבן, פֿון אַ פֿאָלקסלעבן מיט אייגענעם לעבן-שטייגער, װאָס 
איז און דאַרף װײַטער זײַן, דער קװאַל פֿון דער ייִדישער ליטע- 
ראַטור, 


די סטיכיע פֿון דער שארית הפּליטה װי אַ שאַפֿונגסקװאַל 


מיר דאַרפֿן אָננעמען פֿאַר אַ כּלל גדול אין דער דינאַמיק פֿון 
ייִדישן לעבן: ,דו קעמפֿסט, מײַן פֿאָלק, דאָס הייסט -- דו לעבסט, 
מײַן פֿאָלק!2 5, 
קאַמף איז בלי שום ספֿק דער הױפּטפֿאַקטאָר פֿון דער שעפֿע- 
רישער דינאַמיק אין דער ייִדישער ליטעראַטור. די שענסטע בלע- 
טער אירע זײַנען פֿון אומרו, געראַנגלען, קאָנפֿליקטן, פֿאַרמעסטן, 
בענקשאַפֿט, טרוים, 
| נישט פֿון נחת האָט דער ייִדישער שרײַבער אין אַמעריקע 
ליבערשט זיך אַ וענד געטאָן צו ייִדישער טעמאַטיק פון װײַטן 
אַמאָל איידער צו שילדערן און איבערגעבן די איבערלעבונגען און 
שטימונג פֿון זײַן אייגענער סבֿיבֿה. ;דער פֿאַקט, װאָס די אַלטע 
היים איז חרובֿ געװאָרן און װאָס ייִדישע שרײַבערס זיצן אין אַמע- 
ריקע צענדלינגער יאָרן אָפּגעריסן פֿון די קװאַלן פֿון ייִדיש לעבן 
און פֿון דער ייִדישער שפּראַך, האָט אויף זיי אָפֿט אַ שלעכטן 
אײַנפֿלוס. מען פֿאַרגעסט ביסלעכװײַז ייִדיש און הױפּטזאַכלעך -- 
דאָס ייִדישע לעבן, װאָס איז אַזױ רײַך געװען אין שטיגער". 


5 דוד בערגעלסאָן -- ,פּרינץ ראובני", אויסגעקליבענע שריפטן, מוסט' 
ב' 44, ב"א 1971, זי 290, 

/ יצחק װאַרשאַװסקי (י. באַשעװיס) -- ,ס'װערט אַלץ שװערער פאַר אַ 
ייִדישן שריפטשטעלער צו שילדערן דאָס ייִדישע לעבן", פאָרװערטס, 17 דע- 
צעמבער 1945, 

אַמעריקע איז טאַקע פֿול מיט קאָנפֿליקטן, אָבער ווען דער יידי- 
שער שרײיבער זאָל צו פֿיל זיך אַרײַנלאָזן אין זיי, װועט זײַן שאַפֿן 
גיכער אַנטמוטיקן איידער דערמוטיקן.. 

דער ייִדישער מדינה פֿעלן אויך נישט קיין פּראָבלעמען און 
דאגות, אָבער דאָס זײַנען ייִדישע פּראָבלעמען און ייִדישע דאגות, 
אױיסגעקנאָטענע אין ייִדישער געשיכטע און באַהױכטע פֿון ייַדישע 
אידייען. עדות דערויף זאָגן די נאָך קנאַפּע און אָנהייבערישע 
שאַפֿונגען, װאָס פּליטים האָבן אַרײַנגעבראַכט אין דער ייִדישער 
ליטעראַטור שוין אין דעם ערשטן פֿערטל יאָרהונדערט נאָכן נאַצי- 
חורבן. צװישן טרויער און אומצוטרוי בליט אַ נײַע האָפֿענונג.. 

ווען עס זאָל זיך צונױפֿפֿלעכטן דער הונגער צו לעבן און 
דערלעבן, װאָס איז דאָ אין דער שארית הפּליטה פֿון די קאַצעטן 
פֿון דער אַרישער זײַט און פֿון גלות רוסלאַנד, מיט דער שארית 
הפּליטה פֿון די אַמעריקעס און אַנדערע קאָנטינענטן, וועלכע 
זײַנען צערודערט פֿון די סאָציאַלע אויסברוכן, עקאָנאָמישע עפּי- 
לעפּסיעס און ראַסיסטישע משוגעתן אין אַמעריקע, און זײַנען דער" 
צו אויסגעהונגערט נאָך אַן אייגענעם, גאַנצן, ייִדישן לעבן, קען דאָס 
ווערן אַן אָנהאַלט פֿאַר אַ סך, װאָס זוכן גלײַכגעװיכט און אַ ריכט- 
ליניע פֿאַר אַנדערע װאָס האָבן זי בכלל נישט געהאַט און האָבן זי 
אפֿשר גאָר קיין מאָל נישט געזוכט.. 

אַז מזרח-אײראָפּע קען מער נישט זײַן קיין היים פֿאַר אַ ייִדישן 
מענטשן, דאָס האָט דער קלאָרער אָבסערװאַטאָר געקאַנט פֿעסט- 
שטעלן נאָך בײַם סאַמע אָנהייב פֿון 2טן וועלטקריג. אַזאַ פּליט דער- 
ציילט, װי אייגענע ;האָבן געװאָלט וויסן אַלץ, װאָס עס געשעט אין 
זייערע צעבראָכענע היימען, װאָס איז מיט זייערע פֿאַמיליעס, פֿון 
װאָס לעבט מען און צי װועט מען דאָרט קענען לעבן, האָב איך פֿאַר 
זיי גאָר נישט אױיסבאַהאַלטן" און ;איך האָב זיי דערציילט, וי אַזױ 
אונדזער וועלט איז אונטערגעגאַנגען, װי אַ שיף זינקט אין ים, און 
זי איז מער נישטאָ. צוריק? --- נישטאָ קיין צוריק. אין דעם צערי- 
סענעם פּוילן האָבן זיך געענדיקט אַלע ייִדישע האָפֿענונגען --- סײַ 

אויף דער דײַטשישער זײַט און סײַ איף דער רוסישער זײַט"? 
שפּעטער איז אויך קלאָר געװאָרן, אַז בײַ די דרײַסיק טויזנט ייִדן 
אין צעטרייסלטן מאָנטעװידעאָ איז פֿאַראַן מער יִדיש לעבן וי בל 
די דרי מיליאָן ייִדן אין גראַנדיעזן ראַטן-פֿאַרבאַנד. ווען דאָס אַלץ 
איז קלאָר, דאַרף מען טראַכטן מער אין לעבן וי אין טויט. װי עס 
טראַכט דער רעבעל, אַז ;װאָס שײיך צו אונדז,. װעלן מיר קיין מאָל 
נישט שטאַרבן -- דאָס איז דער שפּיץ פֿון דער פֿילאָסאָפֿיע פֿון 
דעם 20סטן יאָרהונדערט? ?, און מיט אָט דעם געדאַנק -- נאָך דער 
לאַנגער פּראָצעסיע פֿון טויט -- זאָל מען טראַכטן מער אין לעבן וי 
אין טויט, דאַרף מען קומען צו דער ייִדישער ליטעראַטור מיט דער 
אמונה, אַז װי אָרעם און צעװוּנדיקט עס איז געווען דאָס ייִדישע 
לעבן, האָט זי, אין אַלע אירע וויכטיקסטע מאַניפֿעסטאַציעס, אַרױס- 
געבראַכט ?אַ טיפֿע יִדישע אײַנגעואָרצלטקײט אין חלום: גאַנץ צו 
מאַכן דאָס ייַדישע פֿאָלק, אױפֿזוכן די פֿאַרלױרענע ייִדישע שבֿטים", 
דערפֿאַר ,קען אַ װערק בײַ ייִדן זײַן ערנסט, סאַרקאַסטיש, הומאָ- 
ריסטיש, טרוימעריש, אָבער עס זײַנען אומעטום פֿאַראַן די פֿונקען 
פֿון אַ ייִדישן דרך אין אונדזער ליטעראַטוך*פ1, 

מיט אָט דעם צוגאַנג צו ייִדישער ליטעראַטור, אַז זי איז גע- 
ווען און דאַרף זײַן אַ תּורת החיים, מוזן מיר באַנעמען, אַז אונדזער 
פייך-מוזי פֿון דער 2טער וועלט מלחמה מוז זײַן דער פרזדור צן 
אַ נײַער ליטעראַטור פֿון לעבן. ;אין ליטעראַרישער קונסט זוכן מיר 
אַלע צו באַפֿרײַען זיך פֿון דער טאָג-טעגלעכער גרויקייט... מיר זוכן 
דאָס זעלביקע אין מוזיי, אין טעאַטער, אויף קאָנצערטן, אויף אויס- 


5 מ, צאַנין --- ,אױיסגעװאָרצלטע ייִדישע שרײַבער", פון ציקל ,גרענעצן 
ביז צום הימל", לעצטע נײַעס, 22 אויגוסט 1969, 
5) , 008ת10011:6 20  140806:08‏ ,501/601421 010מ41612 (9 
1969 2281061004 - 4168 פ09תסט8 ,71 .88סן ,10040161110 6 
קאדיע מאָלאָדאָװוסקי --- , די אײגנאַרטיקײט פון ליטעראַטור בײַ יידן", 
די גאָלדענע קיט, גי 73, זי 70, תל-אָביב 1971, 

שטעלונגען... אַלץ, װאָס טראָגט דערפֿרישנדיקע, זאַפֿטיקע פֿרוכט"בג, 
װי װיכטיק עס זאָל פֿאַר אונדז זײַן דאָס פּײַנפֿולע קאַפּיטל פֿון 
חורבן אײיראָפּע, וי וויכטיק עס זאָל פֿאַר אונדז זײַן דאָס פּײַנפֿולע 
קאַפּיטל פֿון פּליטים צווישן די פֿײַערן פֿון דער 2טער וועלט-מלחמה, 
איז פֿאַר אונדז וויכטיקער דער װײַטערדיקער גאַנג צו אויסלייזונג, 
צו דער ניסימדיקער געזונטמאַכונג פֿון יחיד און פֿון כּלל, 

די ייִדישע ליטעראַטור -- און די װעלט-ליטעראַטור בכלל -- 
האָט אַלץ צו שפּילן אַ קאָלאָסאַלע ראָלע אינעם לעבן נישט גע- 
קוקט אויף דעם װאָס די פֿאַנטאַסטישע דערגרייכונגען פֿון דער ווי- 
סנשאַפֿט מיט איר העכסטן דערגרייך פֿון פֿליען צו דער לבֿנה און 
אַרומשפּאַצירן דאָרטן האָט היפּש פֿאַרטונקלט די שרײַבערישע פֿאַנ- 
טאַזיע... ,וויי װעט זײַן צו אונדזער קולטור, אַז זי װעט ווערן אויף 
אַלע הונדערט פּראָצענט אויס הומאַניסטיש אבטלניש" און עס װעט 
נישט בלײַבן קיין פּלאַץ פֿאַר אײַנגעעקשנטע ,עם-הארצים", װאָס 
דרינגען-אַרײַן אין די טיפֿענישן פֿון דער מענטשלעכער נשמה און 
זוכן פֿאַר איר טרייסט און נײַע אָנרעגונגען צו לעבן":! צום 
בעסטן דאַרפֿן דאָס באַנעמען אַלע שארית הפּליטה-מחנות פֿון ייִדישן 
פֿאָלק, װאָס האָבן אין זיך דעם געזונטן אינסטינקט, װײַטער צו 
לעבן, זיך באַנײַען און באַרײַכערן דאָס לעב אַזױ פֿון יחיד, וי 
פֿון כּלל, 

זלמן שניאור --- ,אין װאָס פאַר אַ ריכטונג דאַרף גיין די טעמאַטיק 
פון דער ילדישער ליטעראַטור", היימיש ננ' 3--4, זוי 7--8, תליאָביב, סעפּטעמ- 
בער 1957, 

?' שלמה ביקל -- ,די קולטור פון צװײי קולטורן", שרײבער פון מײַן 
דור, ב' 3, זי 146, ת"אָ 1970, 


אויך וועגן פארשוטומטע 


רייזל זשיכלינסקי 
פון וויפל היימען 


פֿון װיפֿל היימען האָט מען אונדז שוין אויסגעריסן 
און געבליבן הפֿקרע 

זײַנען אונדזערע פֿיר װענט! 

דורך אַלע צײַטן 

באַגלײט מיך דאָס געוויין 

פֿון אונדזערע הפֿקרע פֿיר ווענט. 

אַ האַמער װעקט די בענקשאַפֿט אויף, 

אַ מענטש קלאַפּט-אַרײַן אַ נאָגל 

אין זײַן נײַער היים, 

עס שמעקט דאָס פֿרישע האָלץ, 

ס'איז זיס דער אָװונטיקער װאָלקן, 

נאָר אין מיר וויינט, 

װאָיעט טיף דער װאָגל, 

פֿון אַלע װיסטענישן װעט קומען דאָ די נאַכט 
און װאַרעמען מיט איר לײַב 

די נײַע שװעל. 

ביז אױפֿגײן װעט אין מזרח-זײַט 

אַ ווייכער שטראַל 

און דער מענטש וועט אױפֿװאַכן 

און זען, אַז ס'איז העל... 


פֿון װיפֿל היימען האָט מען אונדז שוין אויסגעריסן 
און געבליבן וויסט איז אונדזער שװעל! 


לעדזש 1948 

משה גורין 
תפילה 


גאָט פֿון די חורבֿות און געטאָס, 

גאָט פֿון די פֿאַרלאָשענע שטערן + 
פֿון אויגן װאָס ויאַנען װי בלעטער, 
פֿון שטיינער װאָס וויינען מיט טרערן 


פֿון שלעסער װאָס הענגען פֿאַרראָסטע, 
פֿון שטעגן פֿאַרשטומטע און שטיגן, 
גאָט פֿון די ווערטער די פּראָסטע, 
גאָט פֿון די ליידיקע וויגן, 


דערפֿרײ מיך אין שעה פֿון נסיון, 
טרייסט מיך אין ספֿק פֿון פֿרעגן, 
באַשטראַל מײַנע טונקעלע שעהעןף 
פֿאַרזײ דײַנע שטערן אויף וועגן 


לייב ראָכמאַן 


אין ש טאָ ט 


פראַגמענט 


ש. האָט זיך אומגעקערט אין שטאָט אַרײַן אַ װאָך נאָך דער 
מלחמה. נאָך דעם אײַליקן געלויף אין די מלחמה-יאָרן האָט אויס- 
געזען. די צײַט איז דאָ שטיין געבליבן. די געטאָ-גאַסן זײַנען געלעגן 
פֿאַרברענט; ציגל, קוימענס, פֿאַרסמאַליעטע העלצער האָבן זיך גע 
װאַלגערט איבער אומענדלעכע פּלעצער -- אַמאָליקע הייף און געסלעך, 
ס'האָט זיך געדאַכט, די הײַזער מיט די פּלעצער אַרום האָבן אין 
אויפרײַס זיך פֿאַרנומען מיט איין מאָל אַרױפֿצופֿליען,. מיט די 

מענטשן אין זיך... זיי זײַנען אָבער פֿון שווערקייט צוריקגעפֿאַלן, 
צעצונדענע האָבן זיי זיך אַראָפּגעלאָזט, שווער קניענדיק., זיי זײַנען 
געבליבן מיט די פֿאַרברענטע פֿליגל, געבערגלט אױסגעשפּרײט אי- 
בער דער ערד. איצט זײַנען זיי געלעגן פֿאַרטוליעט אַראָפּ, װי עס 
װאָלטן אױפֿן מאַרק דאָ געבליבן פֿאַרגליווערט אין קופּקעס די 
צונױפֿגעזאַמלטע. זי ליגן נאָך אַזױ, משפּחותװײַז, באַהאַלטן מיט די 
פּנימער און אויגן, אונטער גרויברוינע פּלאַכטעס. די שטייענדיקע 
איבער זיי װאַכן זײַנען אַװעק. אַלץ ביזן װײַטן האָריזאָנט איז געווען 
אַראָפּגעזעצט אין אַש. אויך די הויכע געטאָ-מױער פֿון אַרום -- 
אַראָפּגעלאָזט צו דער ערד, 

ש. האָט אַריכערגעשפּרײַזט. ער איז געגאַנגען צו די גאַסן אוי- 
סערן געטאָ. זייערע געמויערטע הײַזער זײַנען געשטאַנען װײַט איבערן 
האָריזאָנט. הינטער אים זײַנען געבליבן די געטאָ-בערגלעך. אַלץ אַרום 
איז געווען אָפֿן. קיינער האָט נישט געלויערט. ער איז אַרױף אױפֿן 
שאָסײי. װײַט אַנטקעגן האָבן זיך אַרױסגעהױבן די העכערע שטאָקן, 
זי האָבן אַהער אַריבערגעקוקט אויף די שפּיץ פֿינגער. ער איז 
געגאַנגען אָפּגעדעקט, אין מיטן, אַנטקעגן. ער האָט זיך געכאַפּט, 
אַז דורך דעם וועג זײַנען געטריבן געװאָרן די סטאַדעס ייַדן. דער 
הימל איז נידעריק געהאַנגען איבער אַראָפּגעבױגענע קעפּ אין געיעג 
אויף פֿאָרױס. אַ ים מיט פֿיס האָט דאָ מיד געטאָפּטשעט אין פֿאַר- 
טויבנדיקע געשרייען. ער איז געווען צווישן. זײַנע קני האָבן זיך 
געבויגן צווישן פֿרעמדע פּאָלעס, זיי האָבן זיי האַרט באַרירט. ער איז 
לויז אַרױס אין דער זײַט. זײַנע טריט האָבן דין אָפּגעקלאַפּט אין דער 
שטילקייט. זיי האָבן זיך געטראָגן אין דעם אָפּהילך פֿון די פֿאַרשװוו- 
דענע פֿיס, 

ער איז געווען אין דער ערשטער פּױלישער גאַס. זי האָט זיך 
אַנטקעגנגעעפֿנט אַ ברייטע, פֿאַרן פֿאַרמאַכן זיי אין געטאָ האָבן דאַ 
געלעבט הונדערטער ייִדישע משפּחות. אויך זײַן היים איז דאָ געווען, 
שטייט זי נאָך? צוישן קאַשטאַן-ביימער פֿאַרטאָן זיך געשפּילט אין 
דער זון. ס'איז געווען נאָך אַ רעגן. אַ פֿרישער דור נישט-ידישע 

קינדערלעך איז דאָ אַרױסגעװאַקסן. ש. האָט זיך אָפּגעשטעלט. ער 
האָט זיך געדרייט צווישן זיי, וי אַמאָל, ער האָט געקוקט איבער 
זייערע קעפּלעך. ער האָט צוריקגעהאַלטן די קיצלדיקע װאַרעמע 
דלאָניע. ער האָט געװוּסט, יענע זײַנען דאָ נישטאָ. צוזאַמען מיט 
זייערע עלטערן האָט מען זיי אַרױסגעקליבן פֿון צװישן זייערע 
זייערע שכנים. אַ האַנט פֿון אַ מענטשן האָט זיך אַראָפּגעלאָזט, מיט אַ 
פֿינגער זיי אויסגעטיילט, װוי האָט מען זיי דערקענט? 

ש. האָט גענומען שטעלן טריט. אַנדערע מענטשן-שטראָמען 
האָבן דאָ פֿאַרפֿולט די שטובן. פֿרישע קולות. ער האָט דערשמעקט 
שאַרפֿע נײַע ריחות. זיי האָבן אײַנגענעסטיקטע, זיך געקנוילט אַרום 
די הײַזער, 

ער האָט דערזען, די הײַזער זײַנען געבליבן הויך. ער האָט 
צו זיי געמוזט אַרױפֿרײַסן דעם קאָפּ, אָן די אַרומיקע גאַסן האָבן זי 
העכער זיך אַרױפֿגעצױגן. פֿון די אייבערשטע פֿענצטער האָט קיינער 
נישט אַרױסגעקוקט. זיי זײַנען געווען פֿאַרמאַכט, 

ער איז אַרײַן אין דער האַנדלגאַס. פֿאַר אָפֿענע טירן, איבער די 
הויכע געוועלבער-שוועלן, זײַנען געשטאַנען פּוילישע קרעמערס. ער 
האָט געזען, אַמאָל באַקאַנטע פּנימער. זיי זײַנען געווען געעלטערט, 
ער איז געגאַנגען אױפֿן טראָטואַר. ער האָט אַרױפֿגעצױגן דאָס פּנים, 
זייערע אויגן זײַנען ערגעץ געווען אָנגעשטעלט. זיי האָבן װײַט אַרי" 
בערגעקוקט. די האַנט האָט זיך אים געהויבן צום הימל. ער איז 
געווען פֿאַרבײַ. פֿאַר װאָס גייען װייניק מענטשן אויף די גאַסן? װוּ 
זײַנען אַלע? פֿאַר װאָס איז אַזױ שטיל? און אפֿשר איז די שטאָט 
נאָך באַהאַלטן הינטער די פֿאָרהאַנגען, זינט דעמאָלט ווען מען האָט 
די ייִדן דורכגעטריבן אין די גאַסן? עמעצער װײַזט אים נאָך? ס'איז 
אים דורך אַ זיסער שוידער. אָט כאַפּט אים ער אַרום פֿון הינטן, 
װאַרעמע הענט פֿאַרלײגן זיך אים פֿאַרן פּנים. באַלד װועלן אויגן טיף 
אין אים אַרײַנקוקן! 

די אַרומיקע שװײַגעניש האָט אים געריצט אין אויער. אָט 
שטעכט עס שוידערנדיק דורך אַן אָטעמדיק קול, װאָס װאָלט געווען, 

ווען ער שרײַט אַזױ אויף אין חלל אַרײַן? אַן עכאָ װאָלט זיך צע- 
טראָגן אין דער שטילקייט. ער אַלײן װועט זיך אײַנשרומפּן אין אַ 
ווינקל, 

ער האָט אָפּגעלײגט אויף פֿאַר נאַכט דאָס גיין צו דער לאַנגער 
קורטשעווער גאַס, װאָס פֿירט פֿון װאָקזאַל אין שטאָט אַרײַן, דאָרט 
שטייט דאָס אײינשטאָקיקע הויז פֿון זײַן מוטערס דירה מיטן געשעפֿט, 
זײַנען איצט די טירן אױפֿגעפּראַלט, אָן רעמען? ווער באַװײַזט זיך 
אין זיי? מאָדנע, װוי זעט-אויס די גאַס אָן ייִדן? איז נאָך פֿאַרבליבן אין 
דער לופֿט עפּעס, אין דעם זיך אָנצוטשעפּען? פֿאַר װאָס איז ער 
אַזױ פֿאַרפּלאָנטערט אין זיך? ער קאָן נישט אַרױס. 

ער איז געשטאַנען פֿאַר אַ פּאַרקאַן אָנגעלענט. קיינער איז נישט 
פֿאַרבײַ. װאָס טוען דאָרט איצט די קריסטלעכע שכנים? איז זיי נישט 
אומעטיק? דרייען זיי זיך נישט אין די גאַסן װי געשלאָגענע מיט 
בלינדקייט, וועלכע ווייסן נישט, װאָס עס איז געשען? ער װעט פּלוצעם 
זיך באַװײַזן אין דער מיטן, װי װעט זײַן דער ערשטער אָנטרעף? 

ש. האָט נישט געװוסט: װעלן זיי פֿאַר אים עפֿענען אַ שפּאַלט, 
אים צוריק אַרײַנלאָזן אינעווייניק? ער װעט וידער זײַן אין דער 
מיט. ער האָט מיט פֿאַרמאַכטע אויגן געװאָלט זיך דורכרײַסן דורך 
די יאָרן, וי דורך אַ מינוט: אַדורכלעכערן מיט זיך די פֿרעמדך 
געװאָרענע לופֿט; אַרײַן צוריק אין װירװואַר --- מיט רחמנות צו אַלע. 

פֿאַר װאָס בלײַבט ער פֿאַר אַ טויבער װאַנט? זי לאָזט זיך אים 
טעמפּ אַראָפּ פֿאַר די אויגן, 

ער האָט געשפּרײַזט אויף צוריק, פֿאַרבײַ די טויערן פֿון די הייף, 
וועט זיך נישט אַרױסרוקן אַ היימישע געשטאַלט פֿון אַמאָל, פֿאַר- 
בלאָנדזשעט פֿון הינטער די יאָרן אַפֿיר? פֿאַר װאָס קאָן עס נישט זײַן? 

און אפֿשר װועט ווער אַרױס פֿון אַ טיר, פֿאַרסאַפּעט אים אָניאָגן 
און אױספֿרעגן וועגן זײַנעם אַ ייִדישן שכן מיט די קינדער, װאָס 
רויבט פֿון אים אַװעק די רו? 

װאָס שװײַגט אַלץ? די ערד האָט אײַנגעזאַפּט אַלע טריט, 

פֿון דער װײַטנס, אין אַ הויף, האָט אָפּנעקלאַפּט אַ גיין. דינע 


אויף װעגן פאַרשטומטע 23 


פֿרױענשיך אויף שטיינער. פֿון אַ טירל, אין אַ טױיער, האָט זיך 
אַרױיסגערוקט אַ פֿול געוויקלטער פֿרױענבויך. דינע פֿיס האָבן אַרי 
בערגעשפּרײַזט דאָס צולענברעט. אַ העל פֿאַרשמײכלט פּנים. ס'האָט 
אַראָפּגעקוקט צו אַ בלאָנד מיידעלע, װאָס האָט נאָכגעשטעלט טרי"- 
טעלעך. ש. האָט דערזען, זיי דרייען זיך אויס אין זײַן זײַט, זי 
גייען אים אַנטקעגן. ער האָט געפֿילט, זיי דערנענטערן זיך. זי 
האָבן אים נאָך נישט באַמערקט. די טריט האָבן זיך אים פֿאַרהאַלטן. 
די פֿרױ האָט אױפֿגעהױבן דעם בליק. זי האָט אים דערזען. אַ רגע 
האָט זי זיך נישט צוגעגלייבט. ווען זי האָט געװוּסט אויף זיכער -- 
איז שוין געווען צו שפּעט. ער איז אויף איר אָנגעגאַנגען. זיי האָבן 
זיך געמיטן. זי איז געווען אַריבער. 

ער איז געשטאַנען זײַטיק. ער האָט געזען פֿון הינטן דעם 
אײַנגעשרומפּענעם רוקן. זי האָט געדריקט דאָס הענטל פֿונעם מייי 
דעלע און מיטן בויך פֿאָרױס זיך גיך דערװײַטערט. זי האָט גע" 
שטעלט שנעלע טריט. דאָס קינד האָט זיך נאָכגעשלעפּט. 

באַלד האָט ער זיך געכאַפּט: דאָס אַנטרינט זי, מיט דעם יולד 
אין זיך, פֿאַר זײַן בליק. זי איז טוט דערשראָקן. זי האָט באַגעגנט 
אַ ייָד!ּ זי האָט דאָס געװוּסט אויף זיכער. מיט די לעצטע כּוחות 
וויל זי זיך ראַטעװען. 

ער איז געשטאַנען בײַ דער װאַנט, אַראָפּגעפֿאַלן, קליין. 

באַלד האָט ער דערפֿילט, אַן אײַנפֿרירעניש שפּרײט זיך אים 
אין די געדערעם. איז ער אפֿשר אַן אומריינער גײַסט, װאָס האָט דאָ 
אױפֿגעטױכט?! אפֿשר טאָר זײַן בליק נישט רוען אויף לעבעדיקע 
קינדער? ער האָט פֿאַרנומען אין זיך די אומווערדיקייט פֿון זײַן לײַב, 
זי האָט זיך אים געגליטשט פֿון אויבן אַראָפּ, ביז איבער די הענט 
אַריבער. 

ער האָט געזען, פֿון דער װײַטנס, אין עק גאַס, איז די פֿרױ 
שטיין געבליבן, זי האָט זיך אומגעקוקט. זי האָט אָפּגעאָטעמט. און 
אפֿשר צלמט זי דאָרט איבער -- זיך מיטן קינד און דאָס באַשעפֿע- 
נישל אין זיך? 

ש. האָט דערשפּירט, ער שרעקט די שטאָט. עס װעט באַלך 
ווערן אַ מהומה. מען װועט אָנלױפֿן אויף אים מיט דרענגער, און 
אפֿשר צעשאַלן זיך די סירענעס? די אײַנװױױנערס װעלן פֿון אַלע 
זײַטן אַנטלױפֿן פֿאַר זײַן באַריר. ער װעט בלײַבן איינער אַלין אין 
שטאָט: דרייען זיך, װי אַ געשלאָגן הינטל, פֿאַרבלאָנדזשעט, אין די 
אויסגעליידיקטע גאַסן. 


נחום באַמזע 
און אַז איך װועל קומען... 


און אַז איך על קומען צו מײַן היים אין טאָל, 
אין אַ גרויען שיגעל, מיט אַ ביקס פֿון שטאָל, 
ווער װועט מיך דערקענען? 
אַז מײײַן טאַטע איז טויט און מײַן מאַמע -- טױיט, 
און מײַן שוועסטער איז טויט, און מײַן ברודער -- טױט, 
און די הײַזער ברענען. 
און אַז איך על װעלן געפֿינען דאָס אָרט 
פֿון זייערע קבֿרים, פֿון זייער מאָרד, 
ווער װעט עס װײַזן? 
אַז מײַן שכן איז טויט און מײַן שכנה -- טױט, 
און מײַן קרובֿ איז טויט, און מײַן קרובֿה -- טױיט, 
און חרובֿ די הײַזער, 
וװועל איך דאַן נעמען אױפֿן אַקסל די ביקס 
און בײַ יעדן שטיין, בײַ יעדן געװויקס 
אַן ענטפער מאָנען. 
און דערנאָך אויף די חורבֿות פֿון הױפֿנס אֵשׁ 
וועל איך צעבלאָזן נאָך טיפֿער מײַן האַס 


צו אונדזערע שׂונאים! 
13 

יצחק בראַט 


פאַרברענט מיין היים 


דערציילונג 


אונטערן דרוק פֿון די סאָוועטישע כּוחות האָבן די דײַטשן זיך 
צוריקגעצויגן פֿון װאָלינער געגנט, מיר, פּאַרטיזאַנערס, זענען אַרױס 
פֿון די וועלדער און באַהערשט די אַרומיקע דערפֿער. 

די קריסטלעכע חבֿרים מײַנע האָבן געטאַנצט פֿאַר פֿרײך; זיי 
האָבן דערלעבט די באַפֿרײַונג. אָבער איך -- דער איינציקער יִד 
צווישן זיי --- האָב זיך געפֿילט אַזױ װוי כ'װואָלט נאָר-װאָס געקומען 
אויף דער וועלט. עפּעס האָט זיך מיר אויסגעזען, די ועלט איז אין 
גאַנצן אַן אַנדערע, אַ פֿרעמדע. געדאַכט האָט זיך מיר, אַז יעדער 
פֿאַרבײַגײיער שטעכט מיך אַדורך מיט זײַנע שׂנאה-בליקן און ער 
חידושט זיך: ,זע נאָר, אַ ייַד! װוי אַזױ איז ער לעבן געבליבן?* 

מיר האָט זיך געגלוסט צוריקקערן אין װאַלד. דאָרט איז מיר 
היימישער געווען! די ביימער האָבן געקוקט אויף מיר װי אויף אַ 
נאָענטן פֿרײַנד, די געדיכטע קוסטעס האָבן מיך אײַנגעהילט מיט 
מוטערלעכער װאַרעמקײט, געשיצט פֿון מענטשן-חיות, 

יאָ, אַלע האָבן געטאַנצט פֿאַר פֿרײד, אָבער מיר האָט זיך גע" 
דאַכט, אַז איך שפּאַן איבער אַ ריזיקן בית-עולם, 

-- איך מוז אַנטלױפֿן פֿון דאַנעף -- האָב איך באַשלאָסן -- 
אָבער איידער איך װעל אַװעק, מוז איך באַזוכן מײַן דאָרף פּאָלאַפּ, 
װוּ איך בין געבוירן און דערצויגן געװאָרן, װוּ איך האָב איבער- 
געלאָזט אַ פֿרױ מיט קינדער, אַ גרויס פֿאַרמעגן. איך וייס, די 
פֿרױ מיטן קינד זײַנען שוין דאָרט לאַנג נישטאָ. אָבער די שטוב 
איז גאַנץ. אויך דער שײַער, דער סאָד, אַלץ איז געבליבן בײַ 
האַװורילאָ פּאַנאַסיוק, ער האָט עס באַקומען אַלס מתּנה פֿון די דײַטשן, 
דערפֿאַר װאָס ער האָט געשלעפּט ייִדן צו דער שחיטה, 

ניין, ער װעט מיך נישט ירשענען, דער דאָזיקער האַװרילאָ 
-- האָב איך געזאָגט צו זיך אַלײן -- איך לעב נאָך! און ווער 
ווייסט אויף וי לאַנג. מוז איך מיך דעריבער צואײַלן. איך װעל 
מאַכן אַ באַזוך בײַ האַװרילאָן. זאָל ער זען דעם ביזן װוּנדער: 
אַ ייַד איז לעבן געבליבן -- דער באַלעבאָס פֿון זײַן צוגעראַבעװעטן 
פֿאַרמעגן... 

איך האָב זיך געלאָזט גיין אין דער ריכטונג פֿון פּאָלאַפּ. איך 
האָב געהאַט דאָס געפֿיל, אַז איך גיי אין אַ פֿרעמדן דאָרף אַרײַן 
אָט אַזױ, וי איך בין עס געװוינט געווען אין די לעצטע יאָרן -- 
אַ גאַנג צום אומבאַװוּסטן... איין אונטערשייד איז יאָ געװען: איך 
האָב זיך נישט אױסבאַהאַלטן אַזױ וי דעמאָלט, נאָר דרייסט גע- 
שפּאַנט איבערן זאַמדיקן וועג. פֿון דעסט וועגן, ווען איך בין צוגע- 
קומען נאָענט צום דאָרף, און די ערשטע הײַזלעך האָבן זיך באַװויזן, 
האָב איך פֿאַרקערעװעט אין אַ זײַט און זיך געלאָזט איבער די 
גערטנער. איך האָב נישט געװאָלט, אַז עמעצער זאָל מיך דאָ באַ- 
געגענען און דערקענען. בעסער װעט זײַן -- האָב איך געטראַכט -- 
אַז האַװורילאָ װעט זײַן דער ערשטער גוי, װאָס װעט מיך דערזען אַ 
לעבעדיקן, בײַ מיר אין שטוב.. 

איך בין צוגעקומען צו מײַן הויז -- עס שטייט מיט טיר-און- 
פֿענצטער, וי גאָר נישט װאָלט זיך דאָ געענדערט. אַפֿילו די פֿרוכט- 
ביימער קוקן מיך אָן מיט די זעלביקע אױיגן.. בוקן זיך, דאַכט 
זיך, צו מיר און שעפּטשען-אויס מיט זייערע בלעטעלעך אַ ברוך- 
הבא פֿאַר מײַנעט וועגן... אויך דער שײַער איז גאַנץ. נאָר אין איין 
אָרט איז דער דאַך אָפּגעפֿליקט און די הוילקייט קוקט-אַרױס פֿון 
דאָרט מיט נאַכטיקער שװאַרצקײט, 

איך האָב זיך אָפּגעשטעלט און דאָס אַלץ באַטראַכט. עס האָט זיך 
מיר געדאַכט, אַז די טויטע זאַכן פֿרײען זיך מיט מײַן קומען, זי 
טוליען זיך צו מיר, וי קינדער... עס איז דען אַ װוּנדער -- איך 
האָב דאָך מיט מײַנע אייגענע הענט די ביימער פֿאַרפֿלאַנצט, די 
בנינים אױפֿגעשטעלט -- דאָס אַלץ געשאַפֿן. און מסתּמא האָט זי 

דאָך די גאַנצע צײַט געפֿעלט אַ פֿאָטערלעכע האַנט.. און אָט בין 
איך ווידער דאָ, איך, בערל זײפֿמאַן, דער באַלעבאָס, וועמען מען 
האָט פֿון דאַנען פֿאַרטריבן װי אַ הונט. איך בין איצט דאָ מיט אײַך 
-- זאָג איך אין דער שטיל -- אָבער זײַט וויסן, אַז איך בין נישט 
צוריקגעקומען... איך וויל נאָר, צום לעצטן מאָל, מיט אײַך זיך גע" 
זעגענען... איך וויל אײַך דערציילן, אַז אײַער באַלעבאָסטע, שׂרהלע, 
איז נישטאָ מער... אויך דאָס קליינע מיידעלע, שיינדעלע, װאָס פֿלעגט 
אַרומלױפֿן דאָ אין הויף צוזאַמען מיט די קעלבלעך, איז שוין אויך 
נישטאָ מער... און איך אַלין, דער באַלעבאָס אײַערער, בערקאָ, בין 
שוין אויך פֿאקטיש אַן אַנדערער... יענער בערקאָ, װאָס האָט זיך מיט 
אײַך פֿאַרנומען מיט ליבע און איבערגעגעבנקייט, איז שוין לאַנג 
געשטאָרבן... שלעכטע מענטשן האָבן אַלץ אין אים אָפּגעטױט. 

כאָטש עס איז נאָך געוען פֿריִער פֿאַרנאַכט, איז אין דאָרף 
געווען שטיל, וי אַלץ װאָלט שוין געהאַט געשלאָפֿן, אַ פּנים די נײַע 
צײַט האָט בײַ די אוקראינערס צוגערויבט די פֿרײד. פֿריִער בײַ די 
דײַטשן, זײַנען זיי געווען האָפֿערדיק. זיך געלאָזט ווילגיין אױפֿן 
חשבון פֿון די ייִדן, רײַך געװאָרן. איצט האָבן זיי מורא דאָס אַלץ 
צו פֿאַרלירן, 

כ'האָב געגעבן אַ שפּאַן-אַרײַן אין פֿאָדערהײַזל און גלײַך פֿון 
דאָרט --- אין גרויסן צימער. אין שטוב איז געווען טונקל. אַ קליין 
נאַפֿטלעמפּל האָט זיך גערייכערט אױפֿן פּריפּעטשיק און גרויסע 
שאָטנס האָבן פֿראַנק-און-פֿרײַ זיך צעלייגט איבער די ווענט.. 

איך האָב זיך אָפּנעשטעלט בײַ דער שװעל און געװאָרפֿן אַ 
בליק איבערן צימער. אַלץ איז דאָ געוװען אױפֿן זעלביקן פּלאַץ, 
אַזױי װי בײַ מײַן לעצטן באָזוך. איך האָב אָבער באַמערקט, אַז 
עס זײַנען צוגעקומען נאָך מעבלשטיק -- אַ גרויסער טיש און 
אַ געשניצטע, באַגלאָזטע שאַפֿע, עטלעכע געבעטע שטולן. דאָס האָט 
האַװרילאָ אַװודאי אָנגעשלעפּט פֿון די ייִדישע הײַזער אין שטאָט, 
נאָך דעם וי מען האָט די ייִדן פֿון דאָרט אַרױסגעפֿירט, 

אין צימער האָט זיך געפֿילט אַ ריח פֿון זויערקרויט און אָנגע- 

ברענטע ציבעלעס -- עס האָט געשמעקט מיט פּראָסטער, דאָרפֿישער 
גויישקייט,.. איך האָב אָנגעקוקט דאָס געשניצטע מעבל און מיר האָט 
זיך געדאַכט, אַז די שאַפֿע מיט די געבעטע שטולן בעטן זיך בײַ 
מיר; 

--- בערל, נעם אונדז פֿון דאַנען אַרױס... מיר פֿילן זיך דאָ געפֿאַנ- 
גען, נאָך דעם וי מען האָט אונדזער באַלעבאָס דערהרגעט און 
אונדז פֿאַרשלעפּט אַהער.. 

איך האָב אַ שפּרײַז געטאָן פֿאָרױס, 

שטיל, קיינער רופֿט זיך נישט אָפּ, 

װאָס קען דאָ זײַן? װוּהין איז פֿאַרשװונדן האַװרילאָ מיט זײַן 
קאַסאָקער פּאַראַסקען און די גאַנצע כאָפּטע זײַנע? 

איך בין געשטאַנען אַ היפּשע פּאָר מינוט, ביז פֿון הויף-אַרױס 
האָבן זיך דערהערט שווערע טריט, 

איך האָב זיך גלײַך צוריקגעצויגן אין אַ ווינקל. צו װאָס איך 
האָב עס געטאָן -- האָב איך אַלײן אין יענעם מאָמענט זיך נישט 
אָפּגעגעבן קיין חשבון. קען זײַן, אַז דאָס איז געקומען פֿון געוווינט- 
שאַפֿט אין די שווערע פּאַרטיזאַנער-יאָרן, ווען מען האָט געדאַרפֿט 
בליצשנעל איבערראַשן דעם שׂונא. 

די שווערע טריט האָבן זיך דערנענטערט, און אָט האָב איך 
שוין דערהערט דאָס קלאַפּן פֿון די אײַזערנע פּאָדקאָװעס אינעם 
טיק פֿון דעם פֿאָדער-הײַזל. זעט-אויס, אַז דער װאָס קומט איצט 
אָן טראָגט שווערע, זעלנערישע שטיוול. 

די טיר אין גרויסן צימער אַרײַן האָט זיך באַלד ברייט צע- 
פִּראַלט און האָט פֿאַרדעקט דאָס גאַנצע וינקל, װוּ איך בין גע- 
שטאַנען. איך האָב געהערט וי דער װאָס איז אַרײַנגעקומען האָט אַ 
הוסט געטאָן און גענומען אַראָפּציֶען פֿון די פֿיס די שטיוול. פֿריִער 
האָט ער מיט רעש אַ װאָרף געטאָן אין אַ זײַט איין שטיוול, דער- 
נאָך דעם צווייטן, איך האָב פֿאָרזיכטיק געגעבן אַ קוק אַרױס פֿונעם 
ווינקל און דערזען, אַז דאָס איז דער נײַער באַלעבאָס האַװרילאָ 
פּאַנאַסיוק, 

כאָטש עס איז געווען טונקל אין צימער, האָב איך דאָך באַ- 
מערקט זײַן אױסגעפּאַשעטן פּרצוף. ער איז פֿאַר דער צײַט נאָך 
דיקער געװאָרן. זעט-אויס,. עס האָט אים דאָ נישט געפֿעלט צום 
פֿרעסן. און װאַלגערן זיך, אַזױ װי איך, אין װאַלד, האָט ער אויך 
נישט געדאַרפֿט. ער האָט גוט געלעבט: די ייִדן וועלכע ער האָט 
געהאָלפֿן אומברענגען האָבן אים איבערגעלאָזט אַ פֿײַנע ירושה.. 

האַװרילאָ האָט אַראָפּגעצױגן פֿון זיך די סוויטקע און געבליבן 
זיצן אין אַ װײַסן אויסגענייטן העמד. ער איז אַזױ עטלעכע מינוט 
געזעסן און אונטערגעברומט אונטער דער נאָז עפּעס אַן אוקראַי 
נישן ניגון. דערנאָך איז ער פֿױל אױפֿגעשטאַנען, צוגעגאַנגען צום 
אויוון, אַרױסגענומען פֿון דאָרט אַ טעפּל -- אַ פּנים מיט באָרשטש 
-- און אָנגעהױבן צו כלעפּטשען. איך האָב פֿונעם ווינקל זיך אײַג- 
געקוקט אין זײַן אונטערגעהאַקטער טשופּרינע. די האָר זײַנע האָבן 
מיר דערמאַנט אַ פֿרױ,., װאָס װײַטער איך האָב אויף אים געקוקט, 
אַלץ מער האָט זײַן געשטאַלט זיך אָנגעהױיבן צו פֿאַרװישן צווישן 
שאָטנס. אַ צווייט בילד איז פּלוצלינג אױיסגעװואַקסן. עס האָט זיך מיר 
געדאַכט, אַז שׂרהלען זע איך דאָרט בײַם טיש.. יאָ, יאָ. אָט אין זי 
דאָך, איר אונטערגעהאַקטע טשופּרינע.,. שׂרהלע מאַכט מיט די הענט 
ווילדע העוויות און דרייט זיך פֿאַר מײַנע אויגן.. דאָס סטאַרעט 
זי זיך אַ פּנים אַראָפּצונעמען די פּעטליע פֿונעם האַלדז, װאָס סע- 
ריאָזשקע האָט איר פֿאַרלײגט,.. יאָ, איך זע טאַקע די תּליה.. אָט 
שטייט זי דאָרט פֿאַר מײַנע אויגן... און סעריאָזשקע האַלט זיך פֿאַר 
די זײַטן פֿון געלעכטערי. 

--- טניוול! -- האָב איך אויסגערעװועט און אַ שפּרונג געטאָן 
פֿאָרױס, 

דאָס טעפּל איז אַרױסגעפֿאַלן פֿון האַװרילאָס הענט און די 
שערבלעך זײַנען זיך צעפֿלױגן אין אַלע זײַטן 

האַװורילאָ האָט פֿון שרעק זיך אַראָפּגעלאָזט אויף די קני און 
גענומען אין דער גיך זיך צלמען. עס האָט אים געװאָרפֿן וי אין 
קדחת. ער האָט מורא געהאַט אױפֿצוהײבן דעם קאָפּ. איך בין 

צוגעשפּרונגען צו אים און מיר האָט זיך אין דעם מאָמענט געדאַכט, 
אַז דאָס איז גאָר סעריאָזשקע, װאָס האָט פֿאַרלײגט אַ פּעטליע אױפֿן 
האַלדז פֿון מײַן שׂרהלען. ער, סעריאָזשקע, שטייט עס אַזױ פֿון דער 
װײַטנס און כיכיקעט. איך האָב אים אַ ריס געטאָן פֿאַר דער טשו" 
פּרינע אַרױף, אָט אַזױ װוי איך פֿלעג אַ מאָל זיך נוהג זײַן אַרױס- 
רײַסן אַ קאָרטש קאַרטאָפֿליעס, און אַ געשריי געטאָן 

-- שטיי-אויף, נבֿלה, אין דײַן מאַמען אַרײַן! הער-אויף זיך 
צו ואַרפֿן, איך האָב נאָך דערװײַל דיר גאָר נישט געטאָן. שטעל 
זיך אויף די פֿיס און דערצייל, וי איז דיר דאָ געגאַנגען... געדענקסט, 
איך האָב דיר אַ מאָל געזאָגט, אַז איך װעל דיך ווען עס איז באַזוכן, 
און אָט בין איך געקומען 

האַװרילאָ האָט געקוקט אויף מיר מיט אױפֿגעריסענע אױגן 
און נישט פֿאַרשטאַנען, וי אַזױ אַ יענוועלטיקער קען עס אַזױ ריידן.. 
ער איז דאָך געווען זיכער, אַז איך בין שוין לאַנג טויט, און דאָ, 
פּלוצלינג, שטיי איך גאָר אַ לעבעדיקער, אָט אַזױ וי אַמאָל, מיט 
געדיכטע װאָנצעס און מיט אַ ברייט פּנים, און איך רייד.. 

ער האָט אַן עפֿן געטאָן דאָס מויל און עס האָט זיך דערהערט 
אַ ברומען -- באַ... באַ... באַ... אַזױ וי פֿון אַ שטומען -- און באַלד 
האָט ער זיך ווידער געכאַפּט צום צלמען. זעט-אויס, ער האָט גע- 
װאָלט זאָגן ,באָזשע* !, אָבער דאָס מויל האָט אים נישט געדינט., 

איך האָב אים אָפּגעלאָזט, צוגעגאַנגען צו דער שאַפֿע און אױפֿ- 
געפּראַלט די טירן. זי איז געוען אָנגעפּראָפּט מיט כּליטובֿ -- 
מלבושים און בעטצײיג. אַפֿילו אַ טכוירענער פֿוטער איז דאָרט גע- 
האָנגען און די שפּיצן פֿון ברייטן קאָלנער האָבן אַרױסגעקוקט אין 
דרויסן... -- אַלץ ייִדיש האָב-און-גוטס! -- האָב איך געטראַכט. עס 
האָט מיר אַ שניט געטאָן בײַם האַרצן, מיר האָט זיך געדאַכט, אַז 
איך הער אַ געויין, װאָס קומט פֿון דער שאַפֿע אַרױס: ,מען האָט 

אונדז געשאָכטן, מ'האָט אונדז דערשטיקט... בערל, נעם נקמה פֿון 
האַװורילאָן!" 

-- זאָג, װוּ האָסטו עס גענומען? -- האָב איך צו אים אַ געשריי 
געטאָן -- עפֿן דאָס מויל, רוצח! װיפֿל ייִדן האָסטו אויסגעשאָכטן? 
נאָך װײיניק איז דיר געווען מײַן האָב-און-גוטס, האָסטו נאָך אָנגע" 
שלעפּט פֿון אַנדערע ייִדן? אַ פּריץ האָסטו געװאָלט װערן? פֿאַרזאָרגן 
דײַנע קינדער מיט ייִדיש פֿאַרמעגן האָט זיך דיר געגלוסט? האָסט 
געמיינט, אַז בערל איז שוין לאַנג צעפֿױלט געװאָרן? האַ: ריך! 

און װי פֿון זיך אַלין, האָט מײַן האַנט זיך אַ צי געטאָן צום 
רעװאָלװער. 

ווען האַװרילאָ האָט דערזען פֿאַר זײַנע אויגן דעם רעװאָלװער, 
האָט ער זיך אַ כאַפּ געטאָן מיט ביידע הענט בײַם האַרצ, װי ער 
װאָלט עס געװאָלט פֿאַרשטעלן פֿאַר די קוילן. 

וי נאָר איך האָב אַרױסגעצױגן דעם רעװאָלװער און אַרױפֿגע- 
לייגט דעם פֿינגער אױפֿן צינגל, האָב איך שוין געװוּסט, אַז 
האַװורילאָ וועט באַלד ליגן אַ טויטער. אין דער פּאַרטיזאַנקע האָב איך 
זיך תּמיד אָט אַזױ נוהג געװען: כּליזמן דאָס געווער איז געהאָנגען 
אױפֿן אַקסל אָדער געלעגן אין קעשענע -- האָב איך זיך נאָך 
געשלאָגן מיט דער דעה, צי זאָל איך עס יאָ באַניצן, צי נישט, 
אָבער קוים האָב איך עס גענומען אין האַנט אַרײַן, האָט שױן 
געפֿײַערט... איך האָב נאָר מורא געהאַט, אַז עס װעלן אָנקומען די 
זעקס קינדער זײַנע און די קאַסאָקע פּאַראַסקע. זיי װעלן אױפֿהײבן 
אַ געיאָמער, עס װעט וערן אַ צוזאַמענגעלױף. 

איך האָב דעריבער באַשלאָסן צו האַנדלען שנעל. װאָס װעל איך 
אים דען פֿרעגן און װאָס װעט האַװרילאָ מיר זאָגן? ווייס איך דען 
נישט, װאָס ער האָט געטאָן מיט ייִדן? דאָס אָנגערױבטע האָב-און" 
גוטס איז דאָך דער בעסטער עדות. טאָ צו װאָס זאָל איך זיך נאָך 
צערעמאָניען מיט אים? דערװײַל הערשט נאָך אַ סומאַטאָכע, די מאַכט 
איז נאָך נישט אײַנגעשטעלט, קען מען נקמה נעמען. מאָרגן װעט 
שוין זײַן צו שפּעט, 

איך האָב זיך דערנענטערט צו אים און אַ דריק געטאָן אױפֿן 
צינגל, האַװרילאָ האָט זיך יעדעס מאָל אײַנגעקאָרטשעט פֿון דאָס ביי, 
בײַ יעדער געטראַפֿענער קויל. דערנאָך האָט ער זיך אויסגעצויגן 
אויף דער פּאָדלאָגע, דאָס מויל ברייט אױפֿגעריסן צו אַ פֿאַרשפּע- 
טיקטן געשריי. איצט האָב איך זיך גענומען אַלץ חרובֿ צו מאַכן 
כ'האָב געװוּסט, אַז כאָטש האַװרילאָ װעט פֿון מײַן גוטס שוין נישט 
נהנה זײַן, װעט דאָס אַלץ אַרײַנפֿאַלן אין די הענט פֿון זײַן װײַב 
מיט אירע ממזרים אָדער אין די הענט פֿון אַנדערע מערדערס, װאָס 
זײַנען נישט בעסער געווען פֿון האַװרילאָן, זאָל אַלץ אַװעק מיטן 
רויך! -- האָט אין מיר אױפֿגעברױזט אַ גיפֿטיקע פֿרײד פֿון פֿאַר- 
ניכטונג. נעבן אויוון איז געשטאַנען אַ פֿלאַש מיט נאַפֿט. איך האָב 
זי גענומען אין די הענט און אַ גאָס געטאָן אױפֿן בעטצײַג און 
אויף די מלבושים אין שאַפֿע. דערנאָך האָב איך געכאַפּט דאָס 
לעמפּל און צוגעלייגט צום נאַפֿט. אַ פֿלאַם האָט אַרומגעכאַפּט די 
שאַפֿע. כ'האָב צעגאָסן דעם נאַפֿט איבער דער גאַנצער שטוב. רויטע 
פֿײַער-צונגען האָבן אַרױסגעזעצט פֿון אַלע ווינקלען. איך בין אַרױס- 
געלאָפֿן פֿון שטוב אין שײַער. די בהמות האָבן אויסגעדרייט צו מיר 
די מאָרדעס. איך האָב אַפֿילן קיין צײַט נישט געהאַט צוצוגיין צו 
זיי, נאָך אַזאַ לאַנגער צעשיידונג. שנעל האָב איך אױסגעגאָסן דאָס 
לעצטע ביסל נאַפֿט אויף דער הורבע שטרוי, אונטערגעצונדן און 
פֿאַרקלאַפּט הינטער זיך דאָס טויער, 


צום לעצטן מאָל האָב איך נאָך געכאַפּט אַ קוק אויף מײַן הויז, 
אױפֿן שײַער און אויף דעם סאָד, װאָס זײַנען מיר אַזױ ליב און 
טײַער געווען, און כ'האָב זיך ביטער צעוויינט. האָב איך ווען עס 
איז געטראַכט, אַז מײַן יידישער גורל װעט מיר אַ מאָל אַרײַנגעבן 
פֿײַער אין האַנט אונטערצוצינדן מײַן אייגענע האָרעװאַניע, מײין 
היים? 

ווען איך בין שוין געווען װײַט פֿון דאָרף, האָב איך זיך אויס- 
געדרייט און דערזען, װי די פֿלאַמען רײַסן זיך אַרױף און באַ- 
לײַכטן אַ שטיק הימל, 

צוזאַמען מיט מײַן אייגנס האָב איך אַלע בריקן פֿאַרברענט 
הינטער זיך,. איצט איז געבליבן פֿאַר מיר איין וועג -- פֿאָרױס, 
װײַט, װײַט פֿון דאַנען, 


יעקב פרידמאַן 
וויין, וויין, מיין קינד 


אי .יט 


טאַנצט אַ לײיב, 

געגלידערט פֿון פֿלאַמען, 
זײַן קול איז אַ פֿלײט, 

װאָס וויינט צו דער מאַמען 


איז ווער איז דאָ לייב, 
און װער איז דאָ קינד? 
ס'איז איין זעל און איין לײַב, 
און אַן איינציק געזינד, 


ס'איז איך און דו 
און זי און ער, 

אַן איינציק געװוי 

און אַן איינציקע טרער. 


און די טרער אין מײַן אויג, 
שטייט אַלין, 

זי איז מײַן און דײַן און זײַן 
און זי איז יעדנס געויין, 

א יי 


פֿאַרװאָס וויינט די װעלט 

אַזאַ גרויס געויין? 

װײַל זי האָט נישט קיין מאַמע 
און האָט נישט קיין היים, 

און װײַל די זון איז אַ קאָפּ 
פֿון אַ גאָט, וועמען, 

אַ צווייטער גאָט 

האָט געלאָזט 

לעבעדיק פֿאַרברענעןי 


איז געקומען אַ גאָט אַ דריטער און דעם צוייטן 
אַ נאַקעטן, צום הימל געבונדן, 

און זײַנע אבֿרים, פֿון אַלע פֿיר זײַטן, 

וי שטערן, אָנגעצונדן. 


איז נישט פֿאַראַן מער קיין גואל, באַפֿרײַער? 
וויין, וויין, מײַן קינד; 
דאָס גרויסע געטער-הויז-געזינד 
שרײַט-אַרױס פֿונעם פֿײַער: 
העלף! 
העלף! 
העלף! 


און סע וויינען די לעמער 
און סע וויינען די וועלף. 
סאַראַ וי 
און ווינד 
און געוויין. 


ס'האָט די ועלט נישט קיין מאַמע 
און האָט נישט קיין היים, 

מיין יידישע נאכט 


מײַן נאַכט איז געבליבן אין סטריקעו. 

כאָטש קיין ייִדן זײַנען דאָרט מער נישטאָ. 

מײַן ייִדישע נאַכט איז געבליבן אין סטריקעוו -- 
מײַן ייִדישע נאַכט -- מיט געבויגענער פּלײצע, 
מיט שטעקן, מיט סליחות און מיט חצות. 


כ'האָב אױפֿגעהאַנגען מײַן נאַכט / 

אױפֿן שפּיץ פֿון בלויען קלויסטער, 

אַזױ װי מ'האָט אױפֿגעהאַנגען מײַן ברודער, 
און מ'האָט דאָרט פֿאַרברענט דאָס בית:המדרש. 


מײַן נאַכט הענגט אין פּױלישן סטריקעוו 

וי אַן אײַנגעשרומפּענע פֿײַג, 

פֿון וועלכער ס'איז אויסגערונען דער האָניק, 
ס'הענגט מײַן נאַכט, פֿון וועלכער 

ס'איז אויסגערונען די זיסקייט 

פֿון ,פֿאַרװוערטע ביכער, פֿרײַהײט און ליבע". 


אין סטריקעוו זײַנען די שטערן געל, 

וי נישט-געשליפֿענע בריליאַנטן 

די הויט פֿון דער נאַכט 

איז טונקל און וייך, 

וי די הויט פֿון אַן איבערגערײַפֿטער פּרי, 


ס'וויינט דער הונט מיטן לאַנגן פּנים -- 
און איך --- אין פּאַריז 

אויף ;פּלאַס דע לאַ קאָנקאָרך" 

בי נאַכט, בײַם הונדערט-לאָמפּיקן ליכט -- 

טראַכט וועגן סטריקעוו 

און באַװיין מײַן נאַכט, 

װאָס הענגט אױפֿן גאָלדענעם 

שפּיץ פֿון קלויסטער, 

אַזױ װוי ס'איז געהאַנגען מײַן ברודער, 
ווען מ'האָט פֿאַרברענט דאָס בית-המדרש. 


אלחנן װאָגלער 
פּורפּורנע טויערן 


פראַגמענט 


כ'ווייס, כ'וועל אײביק באַדױערן, 
װאָס איך האָב מײַן היים אָנגעװאָרן 
דורך אירע פּורפּורנע טויערן 

זײַנען אַדורך מײַנע יאָרן 


דורך אירע פּורפּורנע טויערן 

דער װעג צו דער איביקייט גליט, 
עס ועלן מיך שטערן באַדױערן 
װאָס איך האָב דעם וועג נישט געהיט. 


אין אירע פּורפּורנע טויערן 
דער טאָג איז פֿאַרשטעלט; 
די זון װועט מיט שײַן מיך באַדױערן -- 
װאָס זוך איך דעם טאָג אין דער וועלט. 


זי װעט אין פֿאַרנאַכטן מיך לױיערן, 
פֿאַר שאַנד װוערן רויט און פֿאַרגײן, 
װאָס איך האָב דעם ועג צו די טױערן 
נישט אויסגעבעט מיט מײַן געביין, 

מאַמע, פּראַל-אױף דײַנע. טויערן: 
דער פֿױגל צו מזרח, װאָס פֿליט, 
וועט אויף אַ דעמב נאָך מער טרויערן 
זינגען באַגינען מײַן ליד. 


-- ווילנע, מײַן וויג און מײַן דויערן. 
מיט קלעפּ פֿון מײַן האַרץ אויף פּאָנאַר --- 
אַ װועג לייגן צו דײַנע טויערן 

װעל איך מיט מײַן שטיינערנעם צער. 


חייםילייב פוקס 
שלום עליכם-באלאַדע 


פֿאַר נאַכט. צופֿוסנס אַלאַ-טאַוער בערג, 

דער טאָג גייט אַרײַן אין די שנייען, די װײַסע, 
פֿיל טויזנטער מײַלן װײַט פֿון מײַן היים, 

לייען איך מײַן קינד שלום עליכמס אַ מעשׂה 


אין לייען פֿון מאָטל דעם חזנס אַצינד 

און ס'ברענען מיט טרערן בײַם יינגל די אויגן. 
ער קוקט אין די בערג, וי פֿון דאָרטן אַרױס, 
אױפֿן קעלבעלע זײַנעם, װאָלט מאָטל געפֿלױגן 


און פּלוצעם מיטן הענטל דאָס ייִנגל מיר װײַזט: 

- צי זעסטו אים נישט, טאַטע? אָט איז ער דאָך מאָטל! 
װאָס לאָזסטו אים שטיין און רופֿסט נישט אַרײַן 

ס'איז קאַלט דאָך אים זיכער אין לײַבטן קאַפּאָטל? 


איך קוק דורכן פֿענצטער און ס'דאַכט מיר, איך זע: 
פֿון לבֿנה אַרױס אַ ייִנגלשן פּנים, 

מאָטל דעם חזנס, איך האָב אים דערקענט, 
וי פֿון ביכל אַרױס, מיט אַלע סימנים. 


נאָר װאָס איז ער אַלײן -- די מאַמע װוּ איז? 
און װוּ איז עס פּיניע? און אליהו? און אַלצ? 
אַ װאָלקן גייט:אויף, די לבֿנה -- פֿאַרשטעלט, 
פֿאַרטונקלט דאָס בילד מיר, סווערט אַלצדינג פֿאַרפֿאַלן 


ס'ווערט פֿינצטער אַרום,. עס רישט נאָר דער וינט, 
וי ווערטער פֿאַרשטיקטע אין ייִדישן לשון, 

און איך הער -- אַ פֿאַרװיינטער רעדט מאָטל צו מיר: 
-- עס איז שוין נישט גוט מער צו זײַן מיר אַ יתום! 


איציק מאַנגער 
יתומים 


דאָס גאָלד פֿון דער פּאַװע און דאָס קלאָרװײַסע ציגעלע 
וויגן די ליידיקע וויגן: 

נישטאָ מער דאָס הייליקע יאַנקעלע, 

טאָ וויגט מען אָן אַ ניגון. 


דאָס גאָלד פֿון דער פּאַװע איז אומעטיק גאָלד, 
און דאָס ציגעלע דאָס פֿרומע 

בלענדט וי אַ טרויעריקער שניי -- די צוויי 
יתומים פֿון מײַן אומה, 

אַהרן צייטלין 
נייער אַברהם 


כ'האָב געזען אַ פֿעלד און אַ קבֿר 

און דאָס פֿעלד האָט געשטראָמט מיט בלוט. 
איז געקומען צו פֿליִען אַ ספֿר 

און האָט אױפֿן קבֿר גערוט, 

האָט אױפֿן קבֿר גערוט, 


און ס'האָט זיך געעפֿנט דאָס ספֿר 
וי אַן אויג נאָך אַ לאַנגן שלאָף, 

און אין דעם אָפֿענעם ספֿר 

האָט זיך אַלף געקושט מיט תּיה 
אַלף געקושט מיט תּיה 


און הויך איז פֿון יענעם קבֿר 
אַרױסגעװאָקסן אַ מאַן, 
וי אַ בוים באַשאָטנט דאָס ספֿר 


און געזאָגט: -- כ'בין ווידער פֿאַראַן 
אָמן! כ'בין וידער פֿאַראַן. 


און דער מאַן האָט גענומען דאָס ספֿר 
און זײַן װאָרט איז געוועזן פֿלאַם: 

איך בין דער נײַער אַבֿרהם -- 

און פֿון מיר קומט וידער גאָטס שטאַם, 
פֿון מיר קומט וידער גאָטס שטאַם, 

לייב ראָכמאַן 
ד י שט אָ ט 


איך בין אַרױס פֿון שטוב אין דער גרויסער מיטללענדיש- 
אײראָפּעיַשער ים-שטאָט. עס איז געווען פֿריִער אָװנט. אין מײַן 
געסל מיט ביימער, פֿון ביידע זײַטן, האָבן זיך געהערט טריט, פֿיל 
טריט, מיידליש מאַרשירנדיקע טריט. זיי טרעטן, די מיידלעך, אױפֿן 
אַספֿאַלט פֿון מיטן געסל, מיטן ריטמישן גאַנג פֿון זייערע פֿיס. איך 
זע זיי נישט. זיי זײַנען פֿאָרױיס פֿאַר מיר. זיי גייען אין משופּעדיקן 
געסל אַראָפּ, אַראָפּ. דאָס געסל איז באַלױכטן בלויז פֿון דער לבֿנה 
הויך איבער די ביימער. איך גיי זיי נאָך. איך זע װײַט זייערע קעפֿ, 
די קאָנטורן פֿון זייערע אַקסלען. זיי גייען אין שורות, עטלעכע 
שורות -- איינע הינטער דער אַנדערער. שמאָלע אַקסלען. זיי זײַנען 
אַלע מיט אַ מאָל שטיין געבליבן מיט אַ ריטמיש, האַסטיק אײַנגע" 
האַלטענעם טריט. איך האָב זיך אָנגערוקט. איך האָב זיך בי זיי 
פֿאַרהאַלטן, זי זײַנען געשטאַנען. די גופֿים זײַנען געווען צוזאַמענ- 
געגאָסן אין דעם אָװנט. בלויז זייערע יונגע פּנימלעך, געהאַלטן קעגן 
דער לבֿנה, זײַנען מילד געווען באַלױכטן מיט אָליוון-גרינעם אָפּשײַן 
איבער זייערע אויגן-דעקלעך. איך האָב יעדע פֿון זיי געקוקט אין 
פּנים אַרײַן, און געשטעלט מײַנע פּאַמעלעכע טריט װײַטער. פֿון צײַט 
צו צײַט האָב איך אויסגעדרייט דעם קאָפּ און נאָך געפּרװוט אויס- 
טיילן זייערע פּנימלעך, געהאַלטן אַנטקעגן דער לבֿנה, 

איך בין אַרױס אויף דער הױפּטגאַס, װוּ עס איז געווען פֿול מיט 
מענטשן, די געשעפֿטן זײַנען נאָך געווען צעעפֿנט אין ליכט. מענטשן 
האָבן זיך געדרענגט אױפֿן טראָטואַר, געפּרוװוט פֿאַרבאָרגן די פּנימער, 
איך האָב געקוקט דורך די גרויסע שויבן אין די פֿענצטער פֿון די 
געשעפֿטן אויף די פֿאַרקױפֿערינס, װאָס האָבן געװאַרט אײַנגעשטילטע 
הינטער די בופֿעטן? מיטן דרימל פֿון אָװונט אין זייערע אַקסלען. איך 
בין געווען געפֿאַנגען אין דער אַרױסגעלױכטענער שײַן פֿון די טירן 

און פֿענצטער, וי אין נעצן. איך האָב זיך באַהאַלטן פֿון איינער אין 
דער צווייטער אַרײַן, 

איך בין געשטאַנען פֿאַר אַ בלומען-געשעפֿט, אויך דאָ האָט דאָס 
אינעװוייניקסטע ליכט מיך אַרומגענומען אין דרויסן מיט אַ שטאַרקער 
קראַפֿט. די געמישטע ריחות פֿון די בלומען אין איבערגעפֿולטן 
געשעפֿט -- אין שױפֿענצטער און פֿאַר דער טיר -- זײַנען מיר 
אַרײַן אין די אָדערן. דאָס אויג איז מיר געװאָרן אָנגעפֿולט מיט 
ווייכע פֿאַרבן. אַ מיידל איז אינעװייניק געשטאַנען צווישן די קוישן 
און האָט צו מיר אַרױסגעשמײכלט. איך האָב בלויז געזען איר קאָפּ, 
איך האָב אַ רגע זיך צוריקגעצויגן אין שאָטן און געפּרװוט גיין 
װײַטער. באַלד האָב איך זי אָבער געװאָלט זען אין גאַנצן, אַרױס- 
וויקלען זי אין איר הויך פֿון די בלומען. איך האָב זיך דערװײַטערט 
עטלעכע שריט, ביז צום עק פֿון טראָטואַר, און גענומען שטעלן 
מײַנע טריט אַהין און צוריק, אַרױסציענדיק דאָס פּנים פֿון דעם 
ליכטקרייז, 

זי האָט איצט מער נישט געקוקט צו מיר אין דרויסן אַרױס, 
עמעצער, אַן עלטערער מאַן, איז געשטאַנען אינעװוייניק, אַנטקעגן 
איר. צווישן זיי ביידע אױפֿן דיל -- איז געווען אַ גרין הילצערנער 
עמער מיט הויכע ציטעריקע קריזאַנטעמעס. זיי האָבן ביידע געקוקט 
אויף די פֿרישע קעפּלעך. 

איך האָב איצט געזען איר העכערן ווייכן גוף, פֿאַרשטעקט אין 
פֿאַרקױפֿקלײד. די ריחות פֿון אונטן האָבן זיך געהויבן און זי אַרומ- 
גענומען. זי האָט געװואַרט און דער אַלטער האָט געװאַרט. 

איר הוט איז אין ליכט געווען דורכזיכטיק, וי דינער פּאָר- 
צעלײַ. אַ בלוילעכע פֿרישקײט אָטעמט דורך אים דורך. זי פֿאַלט פֿון 
האַלדז אַראָפּ --- אַרײַן טיף אין די קליידער, 

עס איז מיר אײַנגעפֿאַלן, פֿאַר װאָס זאָל איך מיר ניט שיקן 
בלומען, אַלין --- צו מיר אין צימערל אַרײַן, זי װועט זיי מיר אַרױפֿ- 
ברענגען, 

דער קונה איז אַרױס. איך בין אַרײַן. איך בין אַנטקעגן איר 

געשטאַנען, זי האָט װוידער געשמייכלט. איך האָב איר געהייסן מיר 
אויסקלײיבן בלומען, צו שיקן. | 

זי האָט געקליבן מיט אירע דינע פֿינגער; יעדע בלום באַזונדער 
געצויגן פֿאַרן שטענגל פֿון דער װאַסער-פֿײַכטקײט אַרױס,. איך האָב 
געשריבן מיט דינעם כּתבֿ די ברכה צו מיר, | 

איך האָב זי געבעטן, אַלײן אַרױפֿטראָגן די בלומען אויף דעם 
געשריבענעם אַדרעס, צו דעם װאָס איז מיר נאָענט, אַזױ שנעל װי 
זי װועט שליסן ס'געשעפֿט, 

מײַנע פֿינגער זײַנען געווען אומרויַק. זי האָט אויף מיר געקוקט 
מיט פֿאָרשנדיקע אויגן. זי האָט ווידער אַ שמייכל געטאָן און איך 
בין אַװעק. 

עס איז נאָך געווען צײַט בין איר שליסן דאָס געשעפֿט. איך 
האָב ווידער זיך געדרייט פֿון דער הױפּטגאַס אין די זײַטיקע געסלעף 
און צוריק. איך האָב געקוקט צו מענטשן, אַרײַנגעלױכטן זיי מיטן 
בליק אין די אויגן. 

פֿאַר אַ פּלױיט איז אַ מיידל געשטאַנען אַלײן. זי האָט באַנומען, 
איך גיי אויף איר אָן. האָט זי אַװעקגעדרײט דעם קאָפּ, זי האָט זיך 
אָנגענומען מיט שטומקייט. ווען איך בין דורך, האָט זי אַנטוישט 
מיר נאָכגעקוקט אין פּלײצע. 

איך האָב זיך געשטעלט פֿאַר אַן אָפֿן פענצטער, פּאַרטער. אַ 
מענטש מיט אַן אױפֿגעריסן מויל איז אינעוייניק געזעסן אויף אַ 
געבעטער שטול, מיטן קאָפּ פֿאַרלײגט אויף אַן אָנלען הינטער זיך. 
אַ רעפֿלעקטאָר האָט אים אַרײַנגעלױכטן אין דער מױיל-צעעפֿנטקײט, 
איינער מיט אַ װײַס פֿאַרטעך איבער אים געבויגן האָט טיף אַרײַג- 
געקוקט, 

איך בין געשטאַנען פֿאַרן פֿענצטער אײַנגעגליווערט. איינער איז 
אַראָפּ פֿון דער שטול און איינער אַרױף. די מױל-צעעפֿנטקײט איז 
כּסדר געבליבן אונטערן רעפֿלעקטאָר, און דער מענטש דערנעבן 
האָט מיטן אויג אינעװייניק געקוקט, 

דער מענטש אין װײַסן פֿאַרטעך איז געווען אַ יונגע פֿרױ. זי 
האָט אויסגעצויגן אונטערן ליכט, איבער יענעמס אויגן -- אַ װײַסן 
פֿינגער. זי האָט אים געשטעקט דעם זיצנדיקן אין אָפֿענעם מויל, 

אַ רגע האָב איך דערפֿילט, די גאַנצע גרויסע שטאָט אונטער 
מיר איז אַ װאָגן, װאָס ווערט ערגעץ געפֿירט. מיר אַלע פֿאָרן אויף 
אים אין דעם אָװונט. אויך זיי ביידע אין דעם פֿענצטער פֿאָרן נעבן 
מיר. װײַט שלעפּן גרויסע פֿערד דעם װאָגן און מיר אַלע דאָ ליגן אין 
אים, נאָענט, | 

איך האָב געװאָלט לױפֿן איבער די גאַסן פֿון דער פֿאָרנדיקער 
שטאָט און טוליען זיך צו אַלע מענטשן, פֿילן זיי, 

באַלד האָב איך געװוּסט, דער װאָגן מיט אונדז אינעװייניק -- 
איז אַרומגענומען מיט דראָטן. מיר זײַנען פֿאַרמאַכט צווישן די ווענט, 
מיר זײַנען אין דעם װאָגן. מען פֿירט אונדז אין דער נאַכט. קיינער 
פֿון אונדז האָט נישט געפֿילט. מיר זײַנען געפֿאָרן שטיל. מענטשן 
אַרום מיר האָבן געגענעצט. ס'איז שוין געווען שפּעט. 

איך האָב זיי געװאָלט זען, װאָס מער, די מענטשן אין דער 
נאַכט. יעדע זעונג איז אַן אײינמאָליקע. מער װעל איך זיי נישט 
זען. איך האָב זיי געװאָלט אַרײַנכאַפּן װאָס מער אין זיך, 

איך בין אַרײַן אין דער שמאָלער גאַס מיט צוויי שורות הויכע 
הײַזער פֿון ביידע זײַטן. דאָ איז נאָך געווען פֿרי. די טירן פֿון די 
שטובן אויף די באַלקאַנען אַרױס, שטאָק איבער שטאָק -- זײַנען 
געווען אָפֿן,. בלויז יונגע פֿאַרליבטע פּאָרלעך ווינען דאָ, אין דער 
נײַער גאַס. זיי האָבן ערשט נישט לאַנג חתונה געהאַט. איצט זײַנען 
זיי אַרײַנגעפֿאַלן אין שווײיגן. זיי האָבן מער נישט װאָס צו טאָן מיט 
זיך. אַלץ האָט זיך אָפּגעשטעלט. זיי ואַרטן. דערװײַל האָבן זיי מורא 
אַראָפּצולאָזן די ראָלעטן, בלײַבן אַלין. מײַלער האָבן פֿון די באַל- 
קאָנען אַראָפּגעגענעצט אויף דער גאַס. 

איך האָב זיך אַוועקגעזעצט אויף אַ באַנק בײַם צוגעגרייטן גאָרטן, 
ער װאַרט. דער גאָרטן. דערװײַל איז ער ליידיק. יונגע ביימלעך אין 
זייערע ערשטע טעג, 

איך זיץ דאָ אין די אורטעג. מיר אַלע אַרום זײַנען נאָך אור- 
מענטשן. אין װײַטע דורות אַרום װעט מען אונדז זען בלויז אין פֿאַר- 
גליווערטע סקולפּטורן אין די מוזעומס. מיר דאַרפֿן לױפֿן שנעל זי 
מאַכן, 

באַלד האָב איך זיך געכאַפּט: אין לענדער װײַט פֿון דאַנען איז 
די וועלט שוין אַלט און מיד. אומעטום ראָיעט מיט איבערגעפֿולט 
לעבן. מיליאָנען גאַסן באַװעגן זיך איצט אין ליכטער. 

איך האָב געװוּסט, איך װעל דאָס אַלץ צוזאַמען נישט זען. או" 
מעטום זײַן װעל איך נישט. עס באַװעגט זיך דאָרט אָן מיר, 

מיליאַרדן מיידלעך דרייען זיך איצט אין די װײַטע איינזאַמע 
ישובֿים. זיי װאַרטן, יעדע. איך על זיי אַלע נישט דערגרייכן. איך 
װעל יעדע פֿון זיי נישט טרייסטן. איך װעל זיך נישט באַהעפֿטן מיט 
יעדער איינער -- מיט איר נאָר אַלײן 

איך װעל אַלע מענטשן קיין מאָל נישט פֿילן בײַ זיך. 

איך שווים איבער אַ שטורעמדיקן ים. אַרום ברויזט דאָס װאַ- 
סער, ואַסערװענט הייבן זיך פֿאַר מיר און פֿאַלן, דאָס װאַסער איז 
אױיסגעשפּרײט איבער דער גאַנצער ערד,. עס הייבט זיך, שטײַגט, 
איך כאַפּ זיך אָן אין אַ שווימענדיקער שטאָלבריק מיט הויכע באַ- 
ריערעס. מיט די הענט, אָנגעהאַלטן אין דעם שטאָלגיגאַנט, גיב איך 
זיך איבער דעם שטורעם. דאָס װאַסער פֿירט מיך, רוישט איבער מיר, 
איך בין איצט איינער אַלײן, געבליבן אָן אַלע. קיינער איז נישטאָ. 
איך ווייס נישט, װעל איך נאָך דערזען, דאָס װאַסער פֿליסט פּלוצעם 
אָפּ, און איך קום צו אַן אינדזל, אָדער װעט עס מיך פֿאַרשװענקען 

איך זיץ אויף דער באַנק. די יונגע פּאָרלעך האָבן אַלע קינדער, 
אַרױסגעגעבן פֿון זיך אַלין. זיי זײַנען דורך זיי צוריק אָנגעפֿולט 
געװאָרן מיט חיות --- װײַטער צו גיין, יונגע מאַמעלעך שרײַען צו 
זיך אַריבער איבער די באַלקאָנען. פֿאָטערס הייבן די קינדער איבער 
די קעפּ. די קליינע לאַכן פֿון די בײַכעלעך אַרױס, 

װיפֿל צײַט איז, וי לאַנג שוין, װי מיר זײַנען אומגעקומען? 

איך בין אַרײַן צו מיר אין היז, אונטן, אין פּאָסטקעסטל, 

זײַנען געלעגן בריוו. איך האָב מורא געהאַט צו עפֿענען, אַרױס- 
נעמען. איך האָב זיי צוריק פֿאַרשלאָסן, 

בײַ מיר אין צימער האָב איך געװאַרט אויף דער בלומען- פֿאַר- 
קױפֿערין. זי דאַרף באַלד קומען מיטן בוקעט. די טיר ועט אָנגע- 
פֿולט ווערן מיט איר לופֿטיקער ווייכקייט אין דעם פֿאַרקױף-פֿאַרטעך, 
זי װעט טרעפן מיך. פֿאַר װאָס אַרבעט זי? מיידלעך דאַרפֿן גאָר נישט 
שאַפֿן. זי דאַרפֿן בלויז אַרומשװעבן, פֿלאַטערן מיט זייערע בריסטלעך 
און לענדן, דאָס איז זייער פּעולה, 

איך האָב אַרױפֿגעדרײט דעם ראַדיאָ. עמעצער האָט אױפֿגע- 
שריגן, װי מען װאָלט אים ויי געטאָן מיטן דרוק פֿון קנעפּל, 

איך בין געשטאַנען בײַ מיר אױפֿן באַלקאָן און אַריבערגעקוקט 
אין די אַנטקעגנדיקע שטובן. אונטן, אױפֿן אַספֿאַלט, האָט אַ פֿרױ 
געשטופּט אַ דאָפּלט קינדער-וועגעלע. עס איז אין דעם געלעגן אַ 
צווילינג, צוויי קעפּעלעך. אין דער זײַט איז נאָכגעגאַנגען אַ מאַן 
מיט אַ הער-אַפּאַראַטל אין אויער, זי איז געווען פֿאַרשװיגן אין זי 
אַרײַן; זי האָט זיי, אַלין, אָן אים, אויסגעבריט אין זיך, 


דער ספּיקער אין ראַדיאָ האָט מיט אַן אײינטאָניק קול געלייענט, 
זײַנע ווערטער זײַנען אין מיר געפֿלאָסן װי שווערע טראָפּנס --- איינס 
נאָכן אַנדערן: האָבן אין מיר זיך אַראָפּגעלאָזט. דאָס זײַנען די עכאָס 
פֿון דער מלחמה. זי קומט איצט פֿאָר גאָר װײַט פֿון דאַנען. 

עס האָט מיר געדאַכט, מיר זײַנען דער פֿאַרװאַקסענער פֿעלדז. 
מיט יעדער מלחמה װערט די פֿאַרװאַקסנקײט אָפּגעשװענקט. מיר 
וועלן אויף ס'נײַ באַװאַקסן װערן, ביז אַ נײַע מלחמה װעט דעם 
שפּראָץ אויף אונדז װוידער אָפּשװענקען. 

די יונגע שכנטעס, אַנטקעגן אין די פֿענצטער, האָבן איצט זיך 
איבערגעטאַן נײַע געבלומטע קליידלעך. זיי האָבן זי געגלעט אויף 
זיך -- אין לאַנגע שפּיגלען, צוגעשרױפֿט אין די פֿיר עקן, צו די 
ווענט -- מיט נידעריקע סופֿיטן איבער זיך, 

נאָר בײַ די ראַדיאָס האָבן די קינדער זיך געשפּילט. זיי האָבן 
געדרייט די קנעפּלעך. זיי האָבן זיך אײַנגעהאָרכט, 

די מלחמות זײַנען איצט געווען אין די װײַטע לענדער. אין 
מזרח זײַנען געפֿאַלן עטלעכע זעלנער. אין מערבֿ האָט מען געשאָסן 
בײַ אונדז האָבן די אױטאָס אויסגעצויגן געפֿײַפּט, 

דאָס קול פֿון ספּיקער האָט זיך געטראָגן פֿון די אָפֿענע פענצ- 
טער. 

נאָר דאָס שפּיל פֿון די קינדער איז פֿאַרשװיגן געװאָרן. די מאַ- 
מעס האָבן זיי גענומען און אײַנגעװיגט אין די וויגןף 

אָט דאָס אַלץ האָב איך איצט געלייענט אין אַ זשורנאַל, גע" 
שפּרײט פֿאַר מיר, 

איך האָב געװאַרט אויף דער בלומען-ברענגערין. 


איך בין מער נישט צוגעגאַנגען צום פֿענצטער, קוקן צי די 
יונגע פּאַרפֿעלקער ווערן טרויעריק: זיקנה מאַכט מיך נישט טרויעריק, 

איך האָב געװאָלט זיך פֿאַרמאַכן מיט מײַן איגענער זיקנה, 
איך האָב זי דערשפּירט אין מיר, איך האָב מורא געהאַט, זי זאָל פֿון 
מיר נישט אַרױספֿליִען דורכן פֿענצטער וי אַן אַלטער פֿױגל װאָס 
זוכט זיך אַ ווינקל. איך האָב געװאָלט זי װאַרעמען אין מיר. דאָס 
ערשטע מאָל האָב איך הײַנטיקן אָװנט זי דערשפּירט אין מירי 

איך האָב פּאַמעלעך זיך אױפֿגעהױבן פֿון דער שטול, נישט צו 
וועקן דעם אַלטן פֿױגל, אפֿשר דרימלט ער אין מיר. איך בין אויף 
די שפּיצן פֿינגער צו צום פֿענצטער -- צו פֿאַרמאַכן די לאָדנס. איך 
האָב פֿון דער אַנדערער זײַט פֿאַרשלאָסן די טיר. איך האָב פֿאַרשטופּט 
אַלע שפּאַרעס אַרום די ווענט, 

איך האָב זיך אױיסגעטאָן נאַקעט. כ'האָב אויף מײַן קערפּער 
געװאָלט זוכן די ערשטע גרויע האָרעלעך. איך האָב זיי נישט גע- 
פֿונען, 

די פֿאַרקױפֿערין האָט אָנגעקלאַפּט. זי האָט אַרײַנגעקוקט דורכן 
שליסל-לעכל. זי האָט די בלומען געלאָזט ליגן בײַ דער שװעל און 
איז אַװעק, 

אין שטוב איז איצט געווען װאַרעם. איך בין אַ נאַקעטער, 

מיט די הענט אַרױף, געלאָפֿן אַרום די ווענט, געזוכט אַן עפֿענונג 
אַרױס. אויך אָן די קליידער איז מיר ענג. 

איך בין דאָ געװען אײַנגעמױערט אין ריזיקע בנינים -- אַ 
בנין אין אַ בנין -- מיט דיקע מויערן אַרום; בלויז די בלומען האָבן 
צו מיר אַרײַנגעשמעקט דורכן לעכל מיט דער לידיקייט פֿון דער 
פֿאַרקױפֿערינס פֿאַרטעך. 

איך האָב געװוּסט, מען האָט מיך ווידער אינעװייניק. דאָס מאָל 
אויף זיכער. קיינער אין דרויסן האָט נישט געלאַכט, 

אַ דערשעפּטער האָב איך ווידער זיך געזעצט אויף דער שטול; 
די קליידער אַרום מיר זײַנען שוין געווען קאַלט --- אָן מײַן װאַרעמ- 
קייט אין זיי, : 

זי זײַנען געווען שטײַף. זיי זײַנען געלעגן װי בלעכענע שיידלען. 
עס איז מיר געווען קאַלט אַרײַן אין זיי, 

איך בין געזעסן און געװאַרט, עס זאָלן אָנװאַקסן אויף מײַן גוף 
האָר. ווייכע, װאָלענע -- שװאַרצע צי בלאָנדע --- לאַנגע, געדיכטע, 
זי זאָלן אױספֿולן דעם גאַנצן צימער און איך, וי אין אַ פּושקע --- 
אײַנגעבעט אין זיי. די ווענט ועלן זיך צעפֿאַלן, און איך װעל ווידער 
זײַן אין דרויסן. רויע ערד אונטער מײַנע באָרװעסע פֿיס. 

זיי זײַנען געװאַקסן אויף מיר -- װײַסע, קורצע -- שטײַפֿע, 
געפֿרױרענע. זיי האָבן אָפּגעשפּיגלט מיט פֿראָסטפֿונקען אויף די 
ווענט, 

אַן עלעקטריש לעמפּל האָט אַראָפּנעלױכטן פֿון אויב. דער 
סופֿיט איז געהאָנגען איבער מיר. ער איז מיר געלעגן איבערן קאָפּ, 
האָט מיר אַראָפּגעפּלאַטשיקט דעם שטערן, געמאַכט אים נידעריק, 
קיילעכדיק און דין. בלויז גרויסע אויערן האָבן אונטער אים אַרױיס- 
געסטאַרטשעט, וי צוויי אויערן פֿון אַ ברייטן טאָפּ, איך האָב מיט 
זיי געהערט פֿון װוי װײַט, 

איך האָב פֿאַרנומען אַלע קולות --- די שושקערײַען פֿון פֿאַרליבטע 
פּאָרלעך אין אַלע װײַטקײטן און אַלע איינצלנע געיאָמערן. 

איך האָב זיך געװוּנדערט. איך בין געזעסן אײַנגעפּרעסט אין דעם 

צימערל, צוגעפֿעסטיקט, וי צו אַ פֿליענדיקער פֿאַרקלאַפּטער קאַבינע 
אין חלל, 

נאָר העררערלעך זײַנען מיר אײַנגעפּאַסט אין די אויערן -- 
באַהאָפֿטן צום חלל. זיי זײַנען אין מיר אַרײַנגעשטעקט דורך אַלע 
אָדערן, ביז אין די געדערעם, 

עס האָט מיר געדאַכט, איך בין אַ חלל-מענטש! איך שווים אין 
קאָסמאָס --- אָפּגעריסן פֿון לענדער און וועלטן. דער פֿױגל אין מיר 
איז געלעגן באַהאַלטן, שרעקיק אײַנגעצויגן דאָס קעפּל, די רערלעך 
האָבן אין אים געשטעקט, 

איך האָב זיך געכאַפּט, די צײַט איז אַװעק. אפֿשר דערשטיקן 
דעם פֿױגל אין מיר. ער װעט אָבער, וי אַ פּגר, שוין אײביק בלײיבן 
ליגן פֿארסמט אין מיר. איך האָב אים נישט מיט װאָס צו נערן 
נאָר טרויער"ניגונים האָבן אין מיר געשוועבט. 

איך בין געפֿלױגן אַרום דער ערד -- װײַט פֿון איר --- און 
צו די הימלען האָב איך נישט געגרייכט. איך בין געווען אַ שטאָ- 
לענער פֿױגל. איך האָב געטאַפּט, צי איך האָב אַ נשמה. ווען איך 
האָב זי נישט -- װאָלט איך געלעבט אײביק. אפֿשר איז שוין אונטן 
די ערד אויך אַ שטאָלענע. אַלע נשמות זײַנען אײַנגעגליווערט, 

די קאָלירן האָבן זיך געטוישט. עס איז געווען נאַכט, טאָג, 
פֿיאָלעטע, צעצונדענע, רויטלעכע און גרינע שטראַלן -- האָבן פֿון 
צוישן ריזנבערג זיך געשטרעקט צו מיר; ימען טינט, שװאַרצער, 
האָבן פֿאַרגאָסן די יבשות. איך האָב אין זיי געװאָלט טונקען די 
שטראַלן און שרײַבן אויף די בלײַענע טאָוולען פֿון די געלאָשענע 
ווענט -- די געשיכטע פֿון דער ערד און פֿון דעם אַלעם, װאָס האָט 
זיך געראָיעט אויף איר, 

ווערעמלעך זײַנען געקראָכן אויף מיר און מיר געביסן דעם 
נאַקעטן קערפּער, אונטער דעם שטאָלענעם פּאַנצער, וי אַמאָל אין 
דעם גיפּסענעם בעטל, 

איך האָב אַרױסגעשטרעקט די הענט גלײַך פֿאַר מיר און אויף 
זי גענומען דעם ערדקײַלעך. איך האָב אים געטראָגן פֿאַר זיך --- 

אין געפֿלי. איך האָב אים נישט געהאַט װוּ אַװעקצולײגן. איך האָב 
מורא געהאַט, ער זאָל מיר נישט אַרױספֿאַלן פֿון די הענט. איך בין 
מיט אים געפֿלױגן, זיך געדרייט אין חלל אַרױף, אַראָפּ. איך האָב 
אָנגעלענט דעם קאָפּ אויף אים. ער איז געווען װאַרעם. עס האָבן אין 
אים געקלאַפּט אָדערן, וי פֿון אַ פֿאַרבאָרגן האַרץ, איך האָב צוגע- 
לייגט די באַק צו אים, װוי צו אַ קישן 

מײַן אוער האָט אײַנגעזאַפּט אין זיך דעם פֿאַרטױבטן רויש. 
איך האָב געװוּסט, נישט קיין האַרץ קלאַפּט אין אים, נאָר ער איז 
אָנגעפֿולט מיט קבֿרים. די ביינער קלאַפּן אין זיי, װי אין ליידיקע 
שאַכטלען. זיי גיבן אָבער אַרױס פֿון זיך שטראַלן, די ביינער. דאָס 
זײַנען זיי, די גרינע שטראַלן, װאָס שטרעקן זיך, װי הענט צו מיר, 
זי האָב איך עס געװאָלט טונקען, און מיט זיי שרײַבן די געשיכטע 
פֿון מײַן אייגן ווערן ערד. 

איך האָב געװאָלט אַרײַן אין אַזאַ אויסגעלײידיקטן קבֿר און זיך 
באַהאַלטן אין אים: זײַן דאָס קלאַפּנדיקע האַרץ פֿון דעם פֿליִענדיקן 
ערדקײיַלעך. בלויז אַרויסשטעקן די הענט און װײַטער טראָגן אים, 

באַלד האָב איך אַרײַנגעצױגן די הענט און בין געבליבן פֿאַר" 
מאַכט אינעװוייניק. איך האָב געפֿילט, וי פֿון דרויסן וויג איך זיך 
אַליין אינעװוייניק. איך וויג זיך אליַן. איך בין געלעגן און האָב פֿאַר- 
מאַכט די אויגן. איך האָב פֿאַרנומען אַ ניגון, װאָס שלעפֿערט מיך 
אײַן. איך האָב נישט געװוּסט, צי דאָס איז מײַן אייגענער ניגון, 
צי דער טרויער פֿון קאָסמאָס, װאָס איז אין מיר אַרײַן 

דאָס איז געווען דער ברום פֿון די ביינער אין די לײידיקע 
קבֿרים אַרום מיר. ער האָט עס אָנגעפֿולט דעם קאָסמאָס. איך האָב אים 
פֿאַרנומען אין מיר, 

איך האָב געװוּסט, איך שטראַל איצט אויך אויס גרינע שטראַלן. 
זיי בינדן מיר, װי פּאַסקעס, די פֿיס און די הענט. זיי האַלטן מיך 
צוגעקניפּט אין דעם חללי 

איך װעל פֿון זי שוין קיין מאָל זיך נישט באַפֿרײַען 

איך בין אַרױסגעקראָכן און זיך געלייגט אויף די קבֿרים וי 

אויף בריסטן פֿון אַ פֿרױ, פֿאַרטוליעט צווישן זיי דעם קאָפּ. איך 
האָב געװוּסט, אַלע קבֿרים זײַנען ליידיק, 

איך האָב געהערט טריט, גרויסע טריט אין דעם חלל, וי אין אַ 
גאָרטן, זיי זײַנען אַװעק. 

איך האָב געװאָלט קערן דעם קאָפּ אויף הינטער זיך, זען. איך 
האָב אים נישט געקאָנט דרייען. ער איז געווען אײַנגעשטײַפֿט אין 
גליווער. איך האָב נישט געזען, נאָר בלויז געהערט: פֿאַרנומען די 
קולות, װאָס קאָלערן זיך. זיי זײַנען מיר גערונען אין די אויערן, װי 
רויטע טראָפּנס. זיי זײַנען אין מיר אַרײַן. זיי זײַנען געװאָרן דאָס 
בלוט פֿון מײַן האַרץ, 

איך האָב געװוּסט, איך װעל אין קבֿר מער נישט קאָנען זײַן 
עס וועט פֿון מיר אַרױסװיינען און פֿײַכט מאַכן די ערד אַרום. איך 
װעל דאָרט ליגן וי איין גרויסע אָנגעבלאָזענע טרער. איך על זײַן 
דאָס װאַסער פֿון טהרה פֿאַר אַלע געשטאָרבענע, 

און װעלן די לעבעדיקע וויינען -- װעלן זיי וויינען מיט מיר, 

איך על זיי ברענען, װי זאַלץ די אויגן, 

ביז איך װועל צעגיין. 

איך האָב פּלוצעם געוויינט און נישט געװוּסט ווער עס וויינט 
אַרױס פֿון מיר. אפֿשר מײַן מאַמע און אפֿשר מײַנע קינדער, װאָס 
זײַנען אַ שטיק טרער, 

איך האָב געװאָלט זיי אין מיר פֿאַרשטיקן, און זיי זײַנען דאָ. 
איך האָב דערשפּירט, אַז איך בין נישט אַלײן, זיי זײַנען מײַנע 
מחשבֿות. | 
זיי װועלן פֿון מיר אַרױסברעכן, איך װעל זי פֿאַרלירן אין וועג, 
וי אַ געװוינערין: זיי װעלן שטיין אויף די אייגענע פֿיס אין חלל, 

זיי וועלן זײַן מײַנע, װײַל פֿון מיר זײַנען זיי אַרױס, 

מײַן צער װועלן זיי אויסוויינען אויף אַלע וועגן 

ביז די ליידיקע קבֿרים װועלן אָנגעפֿולט וערן מיט טרערן. 

די ביינער װעלן נישט קלאַפּן, נישט אַרױסשטראַלן פֿון זײי, 

עס װעט פֿון די קבֿרים מער נישט אױפֿגײן קיין ניגון, 

און איך װעל אױפֿגעבונדן ווערן. 

איך װעל צוריק אַראָפּפֿאַלן צו דער ערד. 

איך װעל אַרײַנפֿאַלן אין אַ בעט. 

עס האָט מיך געגלוסט, צוריק רוען, ליגן אין מידקייט אויף 
דעם בעט. 


עס האָט מיך געגלוסט צוריק אױפֿצומאַכן די לאָדנס -- אַרי- 
בערקוקן צו מײַנע יונגע שכנים -- אויף דער אַנדערער זײַט גאַס. 
זי זײַנען אַלע געשטאַנען בײַ די פֿענצטער, אויף די באַלקאָנען, זי 
האָבן פֿריער געזען די בלומען-פֿאַרקױפֿערין אונטן, אַרױסגײן פֿון 
מײַן הויז. זיי האָבן אַריבערגעקוקט צו מײַן נאַקעטקײט, אַ קינד איז 
געלעגן אין אַ בעטל מיטן בעקעלע אױפֿן קישן. עס איז איינגע- 
שלאָפֿן, 

איך האָב אויף זיך אַרױפֿגעצױגן אַ שלאָפֿראָק און אַריבער- 
געגרוסט צו מײַנע שכנים. זיי האָבן נישט געענטפֿערט. איך האָב 
נישט געװוּסט, װאָס זיי האָבן צו מיר. זיי האָבן אָנגענומען מײַן 
העפֿלעכקײט צו זיי װוי הכנעהי 

זיי האָבן זיך צוריקגעצויגן און אַראָפּגעלאָזט זייערע לאָדנס 
פֿאַר מיר. 

איך האָב געװוּסט, איך בין נישט אַלין. די בלומען-פֿאַרקױפֿערין 
איז שוין אין מיר אײַנגעשלאָפֿן, איך האָב זיך אויסגעברייטערט נאָכן 
זען זי. לאַנג נאָך װעל איך זײַן אומרויק פֿאַר איר, 

איך האָב זיך דערמאָנט, אַלע פֿרישע מענטשן, װאָס איך טרעף- 
אָן ברייטערן מיך אויס: ווערן אַ טייל פֿון מיר, מײַן מאַנטל איז אויף 
זיי געשפּרײט -- אויך אין די װײַטקײטן, 

אויך מײַנע שכנים און זייערע קינדער זײַנען שוין אַ טייל פֿון 
מײַן אויסגעברייטקייט. איך נעם זיי אַרום. איך װעל זיך זאָרגן פֿאר 
זיי --- אויך אין מײַן קבֿר, 

איך האָב געהאַט חשק, אַריבער צו זיי און פֿאַר זיי, פֿאַר זייערע 
װײַבער, זיך צו פֿאַרענטפֿערן: 

-- די שכינה רוט איצט נישט אויף מיר. ווען מיר זײַנען שע" 
פֿעריש --- דאַרפֿן מיר נישט זייער מין: דורכן שאַפֿן זײַנען מיר 
באַהאָפֿטן מיט אַלץ אַרום. נאָר ווען מיר זײַנען עקרדיק -- זײַנען 
מיר טרויעריק. מיר דאַרפֿן דעמאָלט זיי. דורך איר ווילן מיר זיך 
באַהעפֿטן מיט אַלץ, פֿון וועלכן מיר זײַנען אָפּגעשניטן, 

מיר ווילן נישט אונטערגיין. 

אונטערגאַנג איז ערגער פֿון טויט, 

איך האָב געװאָלט זיי זאָגן, אַז זיי זאָלן דאָס אָנמעסטן אויף זיך 
און -- מיך משפּטן, 

אויך איך, איידער איך משפּט -- טו איך זיך אָן יענעמס גע" 
שטאַלט. אין אים שטיי איך צו זײַן משפּט פֿאַר מיר, 

איך האָב זיי געװאָלט זאָגן, אַריבערשרײַען צו זיי, נאָר זיי זײַנען 
נישט געווען. זיי האָבן זיך שוין באַהאָפֿטן מיט זייערע יונגע פֿרױען. 
דער אָװנט איז געווען שפּעט. די לבֿנה איז שוין געשטאַנען הויך 
איבער דעם געסל און אין דעם אַרײַנגעלױכטן 

איך האָב געװאָלט אַרױפֿבילן 

--- אַזױ יונג און מוזן שוין זיך באַהאַלטן איינער אין אַנדערן 
-- אין דער שרעקנדיקער נאַכט! 

מיך לאָזן זיי אין דרויסן, 

די עלטערן זײַנען געווען אין די שלאָפֿצימערן, און די קינדער 
האָבן געוויינט איבער דער װאַנט, בײַ זיך אין די בעטלעך. 

איך בין אַראָפּ אויף דער גאַס און געװווסט, עס איז ווידער אַ 
וועלט פֿון מידת-הרחמים, פֿון מילדקייט און הכנעה. מען פּאָרט זיך 
אין די שטובן. די שטאָט איז ווידער געווען אַ װאָגן, געפֿירט ערגעץ 
װײַט אין דעם אָװנט. גרויסע פֿערד שלעפּן אונדז פֿאַרױס. איך און 
די פּאָרלעך ליגן אין אים, נאָענט, 

איך האָב דערשפּירט די דראָטן, װאָס נעמען אונדז אַרום. מיר 
זײַנען פֿאַרמאַכט. מיר ליגן אויף אונדזערע לאַפּקעס, מיר ווערן גע" 
שלעפּט, און בילן נישט, 

מיר זײַנען געפֿאָרן אין דעם װאָגן,. איך, מײַנע שכנים אין די 

בעטן און די פֿרױ, װאָס איז איצט אַרױס פֿון טויער -- אַ שטאָלצע 
מיט אַ הויכן שװאַרצן הוט און אויף הויכע דינע אָפּצאַסן, זי האָט 
| פֿון מיר אָפּגעקערט דאָס פּנים. איך האָב געװוּסט, שטאָלץ איז 
ווייטיקלעכער פֿון יסורים. איך האָב אויף איר געהאַט רחמנות. זי 
איז אױפֿן װאָגן געגאַנגען אין אַ פֿאַרקערטער ריכטונג. זי קאָן נאָך 
אַראָפּפֿאַלן, 

איך בין געזעסן איינער אַליין אין ברוקירטן געסל און ארויפ- 
געקוקט צו די הײַזער, די טירן און פֿענצטער זײַנען געווען פֿאַרמאַכט, 
פֿון אויבן האָט מען געשנאָרכט אַרױס פֿון אַלע שפּאַרעס פֿון די 
לאָדנס, 

איך האָב גענומען שלעסלעך און אונטן אָנגעהאָנגען אויף אַלע 
טויערן פֿון די הײַזער. איך האָב זיי פֿון דרויסן פֿאַרשלאָסן, 

איך בין געווען אַ שומר. דאָס שליסעלע איז געלעגן בײַ מיר 
אין טאַש. איך האָב זיך געדרייט אַהין און צוריק -- אָנגעצױגן אין אַ 
לאַנגן מאַנטל ביז די פֿיס אַראָפּ, 

איך האָב מורא געהאַט, ווען איך על אױפֿשליסן, וװועלן זי 
שוין אַלע זײַן אַלט, זיי װועלן אַרױפֿציען די לאָדנס. נישט זיי -- 
דאָס וועלן שוין זײַן זייערע קינדער. זיי װועלן מיך נישט געדענקען 

איך האָב געװאָלט אַװעקװאַרפֿן דאָס שליסעלע. עס קאָן אין די 
הײַזער יוירן, נאָך יאָרן אַרױסזעצן די ווענט. איך װועל אינעוייניק 
געפֿינען דעפֿאָרמירטע באַשעפֿענישן --- מאָנסטערס, 

איך האָב מורא געהאַט צו אַנטלױפֿן 

עס איז אינעװוייניק געווען שטיל, 

איך האָב געװאָלט אַרײַנשנאָרכן דורך די שפּאַרעס, צוריק געבן 
זיי אָטעם, אים באַהעפֿטן אין זייערן. 

די לופֿט אַרום איז געווען אײַנגעגליווערט, די אָטעמס האָבן 
זיך נישט באַװעגט. מען האָט אים נישט געקאָנט אײַנציען. אַלץ איז 
געווען שטײַף. 

איך האָב געעפֿנט דאָס מויל און נישט געקאָנט רהיפ די 
ציין, זיי זײַנען מיר געווען פֿאַרהאַקט, 

איך האָב זיך געװאָלט זעצן און בין געבליבן אײַנגעגליווערט 
אין דער לופֿט. 

איך האָב מער נישט געקאָנט שליסן די אויגן. זיי זײַנען געווען 
אױפֿגעריסן, 

איך האָב געװוּסט, איך בין אַ סטאַטוע. 

אַ סטאַטוע פֿון זיך אַלין, 

איך האָב געװוּסט, איך האָב זיך אָנגעפֿילט מיט אומשטאַרב- 
לעכקייט, 

דעריבער בין איך געשטאָרבן. 

איך האָב געפֿילט, מײַן הויט אַרום מיר ווערט פֿאַרװאַקסן מיט 
שטיין. אויך איבער די אויגן --- אַ שטײנהײַטל. אין יעדער סטאַטוע 
לעבט דער גוף. איך האָב זיך געװוּנדערט, װאָס איך האָב ביז איצט 
עס נישט געװוּסט. 

עמעצער איז אָנגעגאַנגען. אַ ייִנגל. ער איז אויף מיר אַרױפֿגע- 
קראָכן, פֿאָרנט. ער האָט געװאַשן די סטאַטוע. ער האָט מיט די פֿינ- 
גער מיר געעפֿנט די אויגן. ער האָט אין מיר אַרײַנגעקוקט. 

איך האָב געװאָלט שמייכלען צו אים. 

ער האָט מיך אָנגענומען פֿאַר אַ האַנט און מיך געפֿירט אַהיײם, 
אין דרויסן איז נאָך געווען שפּעטע נאַכט. 

די בלומעך-פֿאַרקױפֿערין איז אַלץ געשטאַנען פֿאַר דער טיר און 
האָט געװאַרט מיט די בלומען אין האַנט. איר דורכזיכטיקע הױט 
איז נאָך געווען פֿון דינבלויען פּאָרצעלײי, װאָס אָטעמט, 

איך האָב געװוּסט, זי האָט פֿאַרשפּעטיקט, 

זי איז צו מיר אַרײַן און האָט זיך געזעצט פֿאַרן פּיאַנאָ. זי 
האָט מיט אירע לאַנגע פֿינגער אַרױסגעלאָזט קלאַנגען פֿון די קלאַ- 
וישן. זיי זײַנען, אױפֿגעשפּרונגענע, אַרױס מיט געיאָמער: אױפֿ- 
געוועקט פֿון זייער אורשלאָף, זיי וועלן מער נישט זײַן נאָכן אײַנ- 
געשטילטן עכאָ. י 

זיי זײַנען געלאָפֿן איינער נאָכן אַנדערן, װי דורך אַ שפּרוך; 

זיך געיאָגט מיט אַראָפּגעלאָזטע קעפ: שנעלער, שנעלער, איבער" 
קומען, 

איך האָב געװאָלט זיי אײַנהאַלטן, אָפּשטעלן אירע פֿינגער. מען 
האָט שוין נישט געקאָנט. דאָס צימער איז געווען פֿול מיט זייער 
ציטער, מיט זייערע פֿיסלעך איבערן האַרץ, זיי אַליין זײַנען נישט 
געווען. 

פֿרישע קלאַנגען זײַנען געפֿלאָסן מיר, דורך דער הױיט, האָבן 
אָנגערירט די װאָרצלען פֿון מײַן בויך, 

באַלד האָבן זיי מיך אָנגעגריפֿן. איך בין געווען דער קלאַװיר, 
אירע פֿינגער זײַנען געשפּרונגען איבער מיר, 

איך האָב זיך געפֿילט, װי דער זכר, װאָס די זי האָט איבערגע- 
נומען זײַן שליחות, זיך געשטאַרקט איבער אים. אירע פֿינגער 
היפּערן אין מיר און שלאָגן-אַרױס ניגונים, 

איך האָב געװאָלט זיך אָפּטרײסלען פֿון די קלאַנגען און פֿון אירע 

פֿינגער איבער מיר; אָפּשאָקלען זיך, צעבראַזגען די קלאַװישן, 

זי האָט נאָך געשפּילט, וי זי װאָלט פֿאַרגעסן אין מיר, 

איך האָב זי איבערגעלאָזט און בין אַראָפּ אין דרויסן, 

ווען איך בין געשטאַנען בײַם אַרױסגאַנג, אונטן, אױיף דער 
גאַס, האָט זי זיך אַריבערגעבויגן אויבן -- איבער מײַן פֿענצטער 
און מיך צוריקגערופֿן, | 

איך בין אַרױיף אין צימער, 

זי האָט מיך געפֿרעגט, ווער איז איר טאַטע. 

איך האָב נישט געװוּסט, 

זי האָט מיר דערציילט, איר טאַטע איז אַהערגעקומען פֿון די 
טאָלן. ער איז דאָרט געווען מײַן שומר. ער האָט עס אין זיך אַרײַן 
--- אויסגעזויגן די אָטעמס פֿון אונדז אַלע. ווען ער איז צוריקגע- 
קומען, האָט ער זיי אין איר מאַמען אַרײַנגעבלאָזן. איצט לאָזט זי 
זיי אַרױס מיט די קלאַנגען. 
| = איך האָב געװאָלט נעמען נקמה אין איר, 

איך האָב זי באַפֿױלן זיך זעצן, 

זי האָט זיך געזעצט, 

איך האָב געװאָלט זיך לייגן אויף איר, מויל צו מול, אָטעם 
צו אָטעם, קני צו קני און אַרױסבלאָזן פֿון אירע נאָזלעכער דעם 
הויך, צוריק פֿרײַ לאָזן אים: דערפֿילן מײַן שליחות פֿון זכר, 

איך האָב געדענקט, איר טאַטע פֿלעגט אַזױ --- פֿון צווישן די 
געטריבענע אין די וועגן -- אַרױסציען אונדזערע שוועסטערלעך. 
ווען ער האָט זיי אָנגענומען --- האָט זײַן האַנט זיי אײַנגעפֿרױרן דעם 
אָטעם. ער האָט ווייטיקדיק אין זיי אַרײַנגעבלאָזן זײַנעם, 

זיי זײַנען פֿון דעמאָלט אָן מער נישטאָ. ער ליגט איצט אין 
דער מיטן נאַכט, דאָ נישט װײַט, אין זײַן היים: זײַן נאַקעטער קאָפּ 
--- בלייך אײייַנגעטוליעט אין קישנס. ער חלומט-איבער זיס יענע 
מינוטן, װאָס ער קאָן זיי מער נישט צוריקכאַפּן, 

בי אים אין בעט האָט ער נאָך דעם אױפֿגעבלאָזן זי. ער ואַכט 
איצט איבער איר יונגקייט, 

איך האָב זי גענומען אַראָפּ אין גאַס. איך האָב זי געפֿירט צו 
דער טונקעלער אַלײ, איך האָב געפֿילט, מײַן פּנים ווערט מיר אייג- 
געצויגן, וי פֿון אַן אַסקעט. זי האָט אויף מיר זײַטיק אַ קוק געטאָן, 
מיר זײַנען לאַנג געגאַנגען -- זי נעבן מיר. מיר זײַנען צוגעקומען 
צווישן די ביימער. איך האָב זי געפֿרעגט, צי זי וויל זיך זעצן אויף 
אַ באַנק. זי האָט זיך געזעצט. איך האָב זיך געזעצט נעבן איר. איך 
האָב זי אָנטגענומען פֿאַר אַ האַנט, 

--- דו ווייסט, װאָס איך וויל צו דיר טאָן? -- האָב איך גע" 
פֿרעגט, 

איר ווילן איז געווען אונטערטעניק. 

איך בין געבליבן זיצן. איך האָב געװאָלט באַגרײפֿן די רגע. 
איך האָב מורא געהאַט, איך זאָל אַרום איר נישט דרייען זיך דאָס 
גאָנצע לעבן אין אַ קרײַזל, 

איך האָב געװאָלט אין איר אַרײַנקוקן; זוכן איר פֿאָטערס אויגן. 
אַ מאָל האָב איך זיך געשפּיגלט אין זיי, וי אינעם בלאַנק פֿון אַ 

חלף, ער איז געשטאַנען אַנטקעגן מיר, פּנים אל פּנים -- אין אָפֿע- 
נעם טאָל. 

זי איז געווען אַ מזבח -- גרייט אױפֿצוברענגען מיך -- צו 
איר פֿאָטער, 

איך האָב געװוּסט, איך טראָג אין זיך זיי אַלע, װאָס מאַכן מיך 
לױפֿן, װוי אַ ווינט, אין דער דאָזיקער נאַכט: די װאָס האָבן מיך 
אויסגעלייזט פֿון מײַן גוף, און הייבן מיך, לײַכט וי אַ פֿעדערל, אין 
חלל --- אַזױ ביזן סוף פֿון מײַן זכּרון. 

איך בין אַװעק. איך בין אָבער געבליבן װײַטער אין דעם 
װאָגן, װאָס איז אַלץ געפֿאָרן טיף אין דער נאַכט. ער האָט געשלעפּט 
די אַלײ. איך בין אויף אים געלעגן שווער. איך האָב געװוּסט, איך 
בין נישט געפֿאָרן מיט יענע אַלע, צווישן מײַנע נאָענטע, מיטן טאָל 
-- פֿאָר איך איצט מיט דער פֿרעמדער שטאָט, דער װאָגן פֿאָרט 
דורך אָפֿענע פֿעלדער װײַט אין דער נאַכט אַרײַן 


בינם העלער 
נישט אמת 
נישט אמת! אויף יענער זײַט װאַסער איז גאָר נישט פֿאַראַן, 
פֿון שטעט און פֿון לענדער געדענק איך שוין מער נישט קיין שפּאַן. 


צו וועמען געהערט דאָרט דער שאַרבן, דער נאַקעטער שטיין? 
איך קען מער נישט לעזן די שריפֿט פֿון געשפּאָלטענעם שטיין, 


נישט אמת, נישט אמת ! איך האָב נישט געשטעלט דאָרט מײַן טראָט 
און דאָרט נישט געדאַװונט צום איינציקן ייִדישן גאָט, 


איך האָב נישט באַזונגען די סאָסנע -- דעם קריסטלעכן בוים, 
איך האָב נישט געזען װי די צלמים צעשטעכן דעם רוים, 

איך האָב נישט געגעסן דאָס שװאַרצע און קאָרענע ברויט, 
מען האָט נישט געפֿירט מיך דורך דאָרפֿישע וועגן צום טױיט, 


נישט אמת, נישט אמת! איך בין נישט געווען נע-ונד. 
איך קום איצט פֿון מידבר אַרױס, װי אַ מידער נאָמאַד, 


װאָס האָט נאָך אַ בלאָנדזשעניש ווידער געפֿונען די וועלט, 
און דאָ איז דער אָנהייב, און דאָ שטעלט ער אויף זײַן געצעלט. 


ישראל אַשענדאָרף 
איך קום אַהיים 


דאָס הויז מסתּם ועט זײַן דאָס זעלבע. 
איך על דעם טױער טאָן אַן עפֿן: 
אַקעגנקומען װעלן שכנים, 

נאָר מײיַנע נאָענטע כ'וועל נישט טרעפֿן, 


איך װעל אויך זען דאָס אַלטע מעבל, 
די מענטשן אָבער -- זײַנען פֿרישע. 
עס שלאָפֿן פֿרעמדע אין די בעטן 

און פֿרעמדע עסן פֿון די טישן 


ווען איך על צוגיין צו דעם פֿענצטער, 
װועל איך זען דאָרט אַ װאַזאָנע. 

און אויף דער װאַנט װועט שטיל זיך הענגען 
אַ פֿרומע, שטומע די איקאָנע. 


אין ווינקל װעט שטיין אַ וויגל, 

אין וויג -- אַ קינד מיט בלויע אויגן, 
בנעימות פֿון אַ גרינעם שטײַגל 

אַ וויגליד זינגט דעם קינד אַ פֿױגל, 

צי הערן זיי נישט אין דעם צימער 
דאָס שלײַכן, שאָרכן שטילע שאָטנס ? 
צי פֿילן זיי נישט אין דעם צימער 
דאָס ווייען קבֿרים קאַלטע אָטעמס? 


נאָך װוּרשט מיט קרויט און שטאַרקן בראָנפֿן, 
זיי שלאָפֿן רוֹיִק זיך אין צווייען, 
נאָר װעקט זיך נישט אַמאָל דאָס קינד אויף 
פֿון חלום זײַנעם מיט געשרייען? 


קוים װעקט זיך נישט דאָס קינד אַפֿיל, 
דאַן װוערט דער פֿױגל נאָך אַ װוראָנע 


װועט אָנזאָגן דעם טוט און אומקום 
די צוויי, דעם קינד און דער איקאָנע! 


נחום באָמזע 


פרילינג 


אין מײַן שטעטל אויף די לאָנקעס 
װאַקסן גראָזן און בונטע בלומעף ‏ . 
איך בין ווידער דאָ אַהער געקומען 
און אויף די פֿעלדער אומגעבלאַנקעט, 


דאָ איז געווען מײַן היים, 

זי איז אַװעק אין פֿײַער-פֿלאַקער, 
איצט, דורך פֿעלדער צעאַקערט, 
גיי איך איינער אַליין 

צום ראַנד פֿונעם װאַלד, 


+ ראָב, פּראָסטער פויגל (אָנזאָגער פון שװאַרצע בשורות) 

וי אַמאָל, צוריק מיט יאָרן, 
פֿירט די סטעזשקע דורך פֿעלדער פֿון קאָרן, 


דורך איװואַנס סעדער צעבליטע 
האָט מען מײַנע ברידער געפֿירט צו דער שחיטה, 


די זון גייט-:אויף בײַם גלחס װאָלד, 
פּונקט וי אַמאָל, 

די זון פֿאַרגײט בײַם גלחס טײַך 
אין גרינעם טאָל, 


די גראָזן זײַנען גרין און געל די בלומען 
שמעטערלינגען פֿלאַטערן, בינען זשומען, 

און פֿליִען מיט דער זיסקייט אין בינען-שטאָקן, 
נאָר איך בין אַלץ נאָך פֿאַרציטערט, 

נאָר איך בין אַלץ נאָך דערשראָקן, 

װוײַל רויט זײַנען גראָזן, 

װײַל דער האָניק איז ביטער, 

און ס'קען זײַן, אַז דאָס ברויט, װאָס איך עס, 
איז געװאַקסן אויף מײַן ברודער -- דעם מת. 


בנימין עליס 


אַ מאָרגן מיט אַ נייעם אַנהייב 
דערציילונג 


כאָטש באַשע פֿידלער האָט זיך געפֿונען אין איר געבוירן- 
שטאָט, איז איר איצט די שטאָט געווען פֿרעמד. אויף די גאַסן האָט 
זי נישט געזען קיין איין ייָד. אין די געשעפֿטן האָבן געטומלט 
אַנדערע באַלעבאַטים. און איר, באַשען, האָבן די פֿאַרבײַגײערס 

נאָכגעקוקט מיט אַזעלכע חידושים, גלײַך װי עס װאָלט זיך באַװיזן 
אַ רעקלאַמע-מענטש פֿון אַ צירק. 

--- פֿון װאַנען? 

--- פֿון װאַנען האָט זי זיך גענומען? 

אין די רייד פֿון װאַנען האָט זי זיך גענומען?" האָט באַשע 
פֿריֶער פֿון אַלץ אַרױסגעפֿילט זייער פֿאַרדראָס, אַז זי פֿאַרגינען איר 
נישט איר צוריקרײַזע דאָ, איר לעבן, װאָס זי לעבט נאָךי. 

בעת זי איז געזעסן אין בונקער האָט זי געגלויבט, אַז אין שטאָט 
זײַנען ערגעץ אױסבאַהאַלטן נאָך ייִדן, אַז זי װעט איצט ניט זײַן 
די איין-און:איינציקע דאָי 

איצט מון זי אָבער דאָ אַרומבלאָנקען פֿאַרלאָזן. אַפֿילן אין 
שטוב פֿילט זי זיך אויך פֿרעמד. די איינזאַמקײט פּרעסט זי דאָרטן 
פּונקט אַזױ פּײַנלעך, אפֿשר נאָך פּײַנלעכער, וי אין דרויסן, װײַל 
עס זײַנען נישט די שטובן, װוּ זי האָט געוווינט, און ס'קען זײַן, ווען 
זי געפֿינט זיך צוריק אין אירע אַמאָליקע צימערן, װאָלט איר האַרץ 
געװאָרן איבערגעלאָדן מיט נאָך מער קלעמונג, וי בײַם פֿאַרבײַגײן 
די געוועלבער, װוּ יעדע קראָם באַזונדער דערמאָנט איר אַן אַנדער 
פּנים פֿון אַן אַנדערן אייגנטימער. עפּעס װי מצבֿות קומען זיי איר 
פֿאָר נאָך די פֿאַרשװוּנדענע באַלעבאַטים, און אויף איר געוועזענער 
קראָם וויל זי נישט אין גאַנצן קוקן, װי אויף אַ קבֿר, װאָס עמעצער 
האָט פֿאַר איר אױסגעגראָבן 

זי מײַדט אויך אויס איר געוועזענע ווינונג, װאָס דערמאָנט 
דאָס פֿאַרגאַנגענע לעבן, װאָס מען האָט פֿון איר אַװעקגעגזלט, און 
נישט איין מאָל פֿאַרהאַלט זיך אַ מחשבֿה אין איר קאָפּ, אַן אַזי 
וי ס'איז גלײַכער דאָס זײַן אין אַן אַנדערער דירה, װאָלט זי שוין 
אפֿשר אין גאַנצן געדאַרפֿט אַרױס און אַװעק פֿון אָט דער שטאָט,. 

אָבער דאָס קען זי גראָד בײַ זיך נישט פּועלן, וײַיַל אין דער 
זעלביקער צײַט, ווען זי טראַכט וועגן געזעגענען די שטאָט, אין דער 
זעלביקער צײַט נעמט זי אויך אַרײַנקלערן, אַז טאָמער װעט נאָך 
איר פֿאַרשװינדן פֿון דאַנען עפּעס אַן אייגענער פֿון ערגעץ-ווּ אָנ- 

קומען. װי װעט ער דאָ אָנקומעןי אויב ער װעט נישט טרעפֿן קיין 
איין ילִדישן מענטשן, קיין איין ייִדישע שטוב ווּ אַרײַנצוגײן? 


און זי אַליין? איז זי נישט געשלאָגן מיט דער ביטערקייט פֿון 
נישט האָבן װוּ אַרײַנצוגײן? נישט בלויז אַרויסקומען פֿון בונקער, 
נאָר אויך איצט --- צו וועמען קומט זי איצט? האָט זי כאָטש איין 
שטוב, װוּ ס'זאָל זי ציען אַרײַנצוגײן? זי קוקט זיך אויס די אױגן 
נאָך אַ מענטשן, עפּעס אַן אייגענעם, װאַרט-אָפּ דאָס אָנקומען פֿון 
עפּעס אַ ייִדן, װי זי װאָלט אָפּגעװאַרט אַ פֿאַרשװוּנדן קינד, װאָס 
דאַרף זיך פֿון ערגעץ באַװײַזן. 


אָבער פּונקט װוי מען װאַרט נישט, אַז אַ פֿאַרשװוּנדן קינד זאָל 
אַרײַנפֿאַלן אין בוזעם, נאָר מען זוכט עס, אַזױ זוכט זי אַ ייִדן זינט 
זי איז פֿונעם בונקער אַרױס, 


אַ נידעריקע, אַן אויסגעצערטע, שפּאַנט זי איבער די גאַסן 
שפּאַנט מיט אַרױסגעזעצטער װאַכקײט פֿון די טרויעריקע אויגן, װאָס 
האָבן אַ פֿאַרגליווערטן טרויער באַקומען פֿון די געטאָ-יאָרן, אין 
פֿינצטערן בונקער, װוּ די שטשורעס האָבן טאָג און נאַכט מוראדיק 
געפּישטשעט. איר פֿאַרװאָגלטער טרויערבליק זוכט, נישטערט אין 
די אויגן צווישן די פֿאַרבײַגײערס. און כאָטש עס טרעפֿט, אַז זי 
איז זיך טועה און אַן אָפּגעהאַקטער שלום עליכם בלײַבט אָפֿט מאָל 
דערװאָרגן אין איר קעל, פֿון װאָס זי פֿילט זיך נאָר עלנטער, אָפּגע- 
נאַרט פֿון יענעמס ייִדישער ענלעכקייט, האַלט עס איר פֿון דעסט 
וועגן נישט אָפּ פֿונעם װײַטערדיקן אַרומזוכן. זי פֿאַרלירט נישט דעם 
גלויבן, כאָטש איר האַרץ איז אָפּגעשװאַכט און אירע פֿיס פֿון אַרומ- 
גיין זײַנען אָנגעלאָפֿן מיט געשווילעכץ. זי גייט אַ שעה נאָך אַ שעה, 
װאָגלט ביזן האַלבן טאָג אַרײַן, פֿאַרגעסט טייל מאָל אַהיים צו גיין 
מאַכן מיטיק, איז נאָכן אַרײַנכאַפּן עפּעס, ווידער און אָבער אַ מאָל 
אין שטאָט,. צו מאָרגנס גייט זי ווידער און איבער מאָרגן ווידער אַ 
מאָל, אַ געיאָגטע, מיט איבערגעלאָדענעם אומעט און מיט איבער- 
געלאָדענער בענקשאַפֿט נאָך אַ ייִדישן מענטשן, װאַנדערט זי אין 

די פרעמד געװאָרענע גאַסן, װוּ זי האָט נישט צו וועמען צו ריידן, 
גוט מאָרגן צו זאָגן 

-- רבונו של עולם, שיק מיר צו אַ ייִדן, כאָטש איין ייִדף -- 
רעדט זי אין זיך אַרײַן, גלײַלך גאָט װאָלט טאַקע געזעסן אין איר 
פֿאַרבאָרגן --- שיק מיר צו אַ ייִדן. 

טייל מאָל דוכט זיך איר, אַז אַ ייִד װאַרט זי אָפּ בי איר טיר, 
זי דאַרף נאָר אַהײמגײן און זי װועט אים דאָרטן טרעפֿן, אָבער בײי 
טאָג, אויף דער װאָר, זעט זי אים נישט. נישט בײַ איר טיר און 
נישט אין גאַס. ייִדן זעט זי נאָר אין חלום, בײַ נאַכט חלומט זיך איר 
נישט איין ייד, נאָר אַ סך. און אַלץ איזן בית-מדרש. אָבער אַז זי 
װאַכט-אױף, בלײַבט זי ליגן אַ דערשלאָגענע פֿון דער אַרומיקער 
פּוסטקייט אין שטוב, װוּ אַלץ איז ווידער װי געווען. נישטאָ קיין 
ייִדן און נישטאָ קיין בית-המדרש. וידער נישטאָ צו ועמען צו 
ריידן, נישטאָ װועמען גוט מאָרגן צו זאָגן 

אין שטוב איז ווידער אַ מאָל אַן אומהיימלעכע שטילקייט, װי 
נעכטן און אייערנעכטן און מיט דרײַ טעג צוריק. אַ פֿאַרלאָזנקײט, 
וי מיט אַ װאָך צוריק. נאָר פֿון דרויסן, הינטער די פֿענצטער, 
הערט זיך דער רעש, ועלכער איז איר פֿרעמד און דערוידער, 
וי עס זײַנען איר דערווידער יענע, װאָס שאַפֿן דעם רעש. און 
ס'ווערט איר מיט אַ מאָל אַזױ טרויעריק, וי זי װאָלט פּלוצעם 
אַרײַנגעפֿאַלן אין אַן אַנדערן, גאָר ביטערן חלום, 

--- צו װאָס לעב איך?! -- שרײַט זי אויס ----- צו װאָס? אַז איך 
בין עלנט אין שטוב און עלנט אין גאַס? 

די עלנטקייט נעמט נאָך פֿעסטער אַרומגאַרטלען איר האַרץ, 
בעת זי גיט אַ קוק אױפֿן טיש, װאָס אין מיטן צימער. זינט זי איז 
דאָ אַרײַן אין דער ווינונג נאָכן אַרויסקומען פֿון בונקער, טראַכט 
זי צום װיפֿלטן מאָל, אַז בײַ אָט דעם זעלביקן דיקפֿיסיקן טיש, 
וועלכן מ'קען פֿאַרגרעסערן פֿאַר צװאַנציק מאַן, אַז בײַ דעם טיש 
פֿלעגן אַװודאי שיכּורן די עס-עס-לײַט נאָך זייערע אָפּגעטוענע פֿאַר- 
ברעכנס, מאָרדן און שענדונגען איבער די ייַדן פֿון שטאָט. איצט 

מוז זי דאָ צינדן ליכט פֿרײַטיק-צױנאַכטס אויף דעם טיש, און 
פּונקט װוי די עס-עס-לייט פֿלעגן דאָ הוליען נאָך זייערע מערדערײַען 
אַזױ מוז זי דאָ וויינען נאָך די אומגעקומענע בײַם ליכט בענטשן, 

און איין מאָל, פֿרײַטיק-צונאַכטס, ווען זי איז אַזױ געשטאַנען 
און געקלאָגט, װי זי װאָלט בײַ די אָנגעצונדענע ליכט מזכּיר נשמות 
געווען, איז אין שטוב שטיין געבליבן אַן עלטערער מענטש אין אַן 
אױיסגעפֿעטסטער פֿופֿײַקע :, מיט אױיסגעפֿעטסטע װאַטענע הויזן,. מיט 
שװאַרצע װויליקעס אויף די פֿיס. אויף זײַן קאָפּ אין געזעסן אַ 
ברוינע, פֿוטערנע פּאַפּאַכע ? מיט אַראָפּגעלאָזטע לאַפּן + איבער די 
אויערן. די אויערן-לאַפּן האָבן כּמעט פֿאַרשטעלט ס'גאַנצע פּנים 
זײַנס. נאָר שטיקלעך באַקן האָבן זיך אַרױסגעזען מיט אַ נאָז רויט 
פֿון קעלט, 

באַשקע איז געווען אַזױ אַרײַנגעטאָן אין וויינען בײַ די ליכט, 
די האַנטפֿלאַכן אַזױ צוגעדריקט אויף די אויגן געהאַלטן, אַז זי האָט 
נישט באַמערקט נישט דעם ייִדנס אַרײַנקומען און נישט דעם ציטער 
פֿון די ליכטפֿלעמלעך, װאָס האָבן געכאַפּט אַ בלאָז פֿונעם שטראָם 
קעלט מיטן ייִדנס אַרײַנקומען פֿון דרויסן, זי האָט נישט געהערט 
זײַן גוט שבת און, בעת זי האָט זיך פּלוצעם אומגעדרייט צו דער 
טיר, האָט דאָס נאָך נישט-אײַנגעשטילטע געוויין אין איר זיך ווידער 
אַ ריס געטאָן, נישט אַזױ פֿונעם דערזען דעם גאַסט, וי פֿון דער- 
הערן זײַן נאָך אַ מאָל געזאָגטן גוט עובת! 

-- גוט שבת! -- האָט ער וידער אַ מאָל איבערגעחזרט -- 
גוט שבת! 

-- גוט שבת! גוט שבת! 

אָבער איר גוט שבת-ענטפֿער איז אַרױס אײַנגעװײיקט אין אַ 
שטראָם טרערן. דער גאַנצער יאָמער, װאָס איז אין אירע טיפֿענישן 
ביז איצט וי פֿאַרגליווערט געווען, די גאַנצע פּײַן, וועלכע זי האָט 
נישט געהאַט ביז דעם מאָמענט פֿאַר וועמען אַרױסצוקלאָגן, האָט 


* האַרצלײַבל, -- ? הויך פוטערן היטל. -- *פוטערידעקלעך איף די 
אויערן, 

זיך שטורמיש און ביטער געריסן פֿון איר, גלײַך זי װאָלט זיך גע" 
פֿונען בײַ אַן אָפֿן קבֿר און זי קען נישט מער צוריקגיין צום לעבן 
אָן די מענטשן, וועלכע ליגן דאָרטן.,. איר קול איז אַזױ יאָמערלעך 
געשטיגן, אַז דער ייד האָט געפֿילט וי עס עלעקטריזירט זײַנע געהירן, 
אַז ער װעט עס נישט אױסהאַלטן. איר פּנים איז אים פֿאָרגעקומען 
באַקאַנט, נאָר ער האָט זיך נישט געקענט דערמאָנען פֿון װאַנען. ער 
איז געשטאַנען צעמישט, וי מען װאָלט אים מיט עפּעס דערלאַנגט 
איבערן קאָפּ, צום װיפֿלטן מאָל אָנגענומען אירע הענט און געװאָלט 
אײַנשטילן איר געוויין, 


-- שבת טרערן איז אַן עבֿירה... -- האָט דער ייד אַ זאָג געטאָן 
--- אַן עבירהי.. 

--- פֿון װאַנען קומט איר? --- האָט זי נישט אױפֿהערנדיק וויינען 
באַקוקט זײַן פֿופֿײַקע מיט די װאַטענע הויזן -- פֿון וועלכער מדינה 
קומט איר? 

--- פֿון סטאַלינס מדינה, 

-- דאַרפֿט איר דאָך לעבן מיט הונדערט יאָר לענגער, אַז איר 
האָט דעם חורבן נישט געזעןי-י 

--- פֿאַר מיר הייבט ער זיך איצט אָן, דער חורבן... -- האָט ער 
אַרױסגעזיפֿצט, 

-- זעצט אײַך נאָר... מיר װעלן באַלד עסן! וי אַזױ האָט איר 
אַרײַנגעטראָפֿן צו מיר? איר זײַט אַ היגער? 

-- מער היגער פֿון אײַך! -- ער האָט אַראָפּנעשלעפּט די פּאַ- 
פּאַכע פֿון קאָפּ און זיך גענומען װישן דעם פּליכעװאַטן שאַרבן -- 
די פֿירמע װײַנבערג האָט איר געקענט? 

--- פֿון שניט-סחורה?! --- האָט באַשע אױסגערופֿן איבערגעראַשט 
--- איר זײַט עס װײַנבערג פֿון שניט? 

-- וויַנבערג פֿון שניט.. און ווער זײַט איר?. 

--- פֿידלער פֿון גאַלאַנטעריע. 

--- באַשעלע?! באַשעלע פֿון גאַלאַנטעריע? ווייסט איר עפּעס פֿון 
מײַן פֿאַמיליע? 

ער האָט זי פֿאָטערלעך צוגעדריקט צו זיך, פֿאָטערלעך אָנגעפּרעסט 
אַ קוש אויף איר פֿאַרװיינט פּנים. דערנאָך אַ צווייטן און אַ דריטן, 
דערנאָך װוידער גענומען אױספֿרעגן אויף זײַן װײַב, טעכטער און 
זין. אָבער באַשע האָט װעגן זיי גאָר נישט געװוּסט. זי האָט זי 
נישט געזען אין געטאָ. נאָר װײַנבערג איז נישט אָפּגעשטאַנען פֿון 
נאָכפֿרעגן און איבערפֿרעגן, און ערשט דעמאָלט, זיפֿצנדיק, אַנט- 
שוויגן געװאָרן,. בעת באַשע האָט גענומען אַרײַנטראָגן דאָס שבת- 
דיקע עסן פֿון קיך, װאָס זי האָט פֿאַר זיך בײל טאָג אָנגעגרײט, 
װײַנבערג האָט זיפֿצנדיק געװואַשן די הענט, זיפֿצנדיק געמאַכט קידוש 
איבער אַ צוגעדעקט ברויט אױפֿן טיש. דערנאָך האָבן זיי זיך ביידע 
געזעצט עסן דאָס ברויט מיט פֿיש, 


--- וי אַזױ האָט איר אַרײַנגעטראָפֿן צו מיר? -- האָט זי אַ 
פֿרעג געטאָן, 

--- וי אַזױ? -- האָט ער מיט אַ זיפֿץ גענומען אױפֿקנעפּלען 
די פופֿײַקע -- אַ גאַנצע געשיכטע... אויף דער באַנסטאַנציע האָט 
מען מיר געזאָגט, אַז קיין איין ייד איז נישטאָ.. שטעלט זיך פֿאָר, 
וי ביטער מיר איז געװאָרן... קיין איין ייִד! נישטאָ, הייסט עס, צו 
װאָס צו גיין? נישט צו ועמען? 


-- ווען איך בין נישטאָ -- האָט באַשע אַרײַנגעװאָרפֿן -- װאָלט 
טאַקע נישט געווען צו װועמען. 

-- יאָ, יאָי. ---- האָט ער אויסגעקרעכצט -- אין רוסלאַנד, 
אין רוסלאַנד האָב איך גאָר נישט אַזױ באַנומען, װי טיף מיר זײַנען 
באַגראָבן געװאָרן... באַלד נאָכן איבערקומען די גרענעץ אין טע- 
רעספּאָל, קומט צו מיר צו אַ הויכער גוי מיט צײַטונגען: ,מיר האָבן 
די ייִדן אױסגעפֿאַרטיקט... די איבערגעבליבענע װעט מען אויך.. 
דערװײַל מוז מען שרײַען ;ניעך זשיע דעמאָקראַציאַ?... איר פֿאַר- 
שטייט? דער מנוּוול האָט מיך אָנגענומען פֿאַר אַ פּאָליאַק... װאָס איז 


זאָל לעבן די דעמאַקראַטיע! 

דאָס פֿאַר אַ פֿאָלק, די פּאָליאַקן? -- האָט ער אַ יש געטאָן דעם 
פּליך --- פֿאַר װאָס האָבן מיר פֿאַנטאַזיעס? פֿון רוסלאַנד האָט מיך 
געיאָגט. און דאָ?... איך בין נאָך רעכט נישט אַראָפּ פֿון דער באַן 
יאָגט עס מיך אויף סצנײי.. נישט דאָ, נישט דאָרט,. פֿאַרשײדענע 
צוטשעפּענישן זײַנען מיר הײַנט שוין געקומען אין קאָפּ. אין מײַן 
געשעפֿט באַלעבאַטעװען שװאַרציאָרן... און איך בין געשטאַנען װי 
אַ בעטלער, אַ פֿרעמדער, בי מײַן געוועלב און געקלערט: אַרײַנגײן? 
נישט אַרײַנגײן? צום סוף האָב איך באַשלאָסן: ווערן זיי אויסגעריסן! 
מײַן דירה בין איך שוין נישט געגאַנגען זען. דער סטרוזש האָט מיך 
אַרײַנגערופֿן, בין איך בײַ אים אָפּגעזעסן, פֿאַר דער מלחמה פֿלעגט 
ער יעדן פֿרײַטיק קומען צו מיר נאָך ,פּיאָנטקאָװע? = הײַנט לעבט 
ער רײַכער וי איך האָב געלעבט. װאָס פֿאַר אַן אָנטועכץ! אין סאַראַ 
שטובן ער האָט זיך באַזעצט... מײַן מעבל האָב איך דאָרטן געזעןיי 
אַפֿילו מײַן ראַדיאָ-אַפּאַראַט... --- האָט וײַיַנבערג אַרומגענומען זײַן 
קאָפּ, וי אַ ווייטיק װאָלט אים אַ כאַפּ געטאָן -- ער האָט מיך ספּע- 
ציעל אַרײײַנגערופֿן, דער אויסװורף... איך זאָל זען מײַן בראָך.. אַז 
איך זיץ נאָך דאָ, באַשע... אַז איך האָב עס אויסגעהאַלטן.. 


-- איך האָב מער אױסגעהאַלטן.. איר דאַרפֿט סײַ וי לעבן 
מיט הונדערט יאָר לענגער, אַז איר זײַט דאָ נישט געווען.. עסט, 
ס'ווערט קאַלט! -- האָט זי אים אָנגעוויזן אױפֿן עסן, 


א ביסל שפּעטער איז װײַנבערג געזעסן אין דער פֿופֿײַקע אַ 
דערװואַרעמטער, נישט אַזױ פֿונעם עסן וי פֿון דער שבתדיקער 
הייסער טיי, װאָס באַשע האָט פֿאַר אים כּסדר אַרײַנגעטראָגן פֿון דער 
קיך. ער האָט שוין געהאַט אויסגעטרונקען אַ זעקס גלעזער און 
נישט שעמעוודיק געהייסן געבן נאָך און נאָך. און נאָך יעדן גלאָז טיי 
האָט ער געפּרוּווט באַשען אױפֿװײַזן, אַז זי מוז װאָס גיכער פֿון דאַנען 
אַװעקפֿאָרן. 


5 פרײַטיק-טרינקגעלט, 

--- ווען ס'זאָל דאָ אַפֿילו צוקומען נאָך אַ צען ייִדן, רעכנט איר 
דאָ צו בלײַבן? מ'דאַרף אַװעק ווּ ס'זײַנען דאָ ייִדןף. 

-- מיר דאַרפֿן דערװײַל זײַן װוּ ס'זײַנען נישטאָ קיין ייִדן.. -- 
האָט באַשע געענטפֿערט -- שטעלט אײַך פֿאָר, ווען איר טרעפֿט מיך 
נישט דאָ? און אויב איך וועל מאָרגן, איבער מאָרגן אײַנפּאַקן 
ס'פעקל... צו וועמען װעלן אַרײַנגײן די ייִדן, װאָס װעלן דאָ אַהער- 
קומען? 

די ליכטפֿלעמלעך האָבן שוין געצאַנקט און דער אַלטער װײַג- 
בערג, נאָך אַ גאַנצן טאָג אַרומװאָגלען אין שטאָט, האָט זיך דער" 
פֿילט שווער, עפּעס האָט זיך אין אים געלאָשן. ער האָט געצאַנקט 
פֿון מידקייט. באַשע האָט שוין געהאַט צוגעגרייט פֿאַר אים אַ גע" 
לעגער אין צווייטן צימער, און ווען ער איז שוין געלעגן אונטערן 
פֿריש איבערגעצויגענעם בעטגעװאַנט, וועגן װאָס ער האָט עטלעכע 
װאָכן נאָך אַנאַנד געחלומט בעת דער רײַזע פֿון סיביר, איז עס אים 
פֿון דעסט וועגן נישט ניחא געווען אָט דאָס געלעגער. אָט צו װאָס 
ער האָט זיך דערשלאָגן אויף דער עלטער! ער, װײַנבערג, װאָס האָט 
דאָס גרעסטע שניטגעשעפֿט געהאַט אין שטאָטוּ פֿון זײַן געשעפֿט, 
פֿון זײַן גאַנץ רײַכטום מוז ער איצט ליגן אין געהאַקטע װוּנדן אויף 
אַ פֿרעמדן בעט. אַלץ, װאָס איז געווען זײַנס, צו דעם האָט ער איצט 
נישט קיין צוטריט. װעט עס אַזױ פֿאַרבלײַבן? צי װעט ער נאָך 
בכלל עפּעס אַ מאָל האָבן פֿון דעם, װאָס איז געווען? 

אײינטאָניק האָט געקלאַפּט אַן אונטערגעריסן שטיק בלעך אױפֿן 
קעגנאיבערדיקן דאַך פֿון הויף. אַ נאַכטיק פֿאַרצװײפֿלטער יאָמער 
האָט געבלאַנקעט אין דרויסן, אויסגעמישט מיט געיאָמער פֿון קעץ, 
גלײַך די קעץ װאָלטן זיך אײַנגעביסן אין דער לעצטער מאַרצנאַכט, 
אַז זי זאָל נישט אַװעק. מיט זייער יאָמער און מיטן יאָמער פֿון ווינט 
האָט מיטגעיאָמערט דאָס האַרץ פֿון אַלטן װוײַנבערג. זײַן װײַב, זײַנע 
קינדער זײַנען זיכער אין אַזא נאַכט געװאָרן פֿאַרשלעפּט און דער- 
מאָרדעט. האַ? און ער, װײַנבערג? ער מאָרדעװעט זיך איצט אַלײן 
ער האָט נישט קיינעמען. און פֿון װאָס װועט ער איצט אָנהייבן? אַז 

ער האָט פּונקט אַזאַ װוערט וי דאָס אונטערגעריסענע שטיק בלעך 
אין דרויסן. און פּונקט װי דאָס שטיק בלעך װעט פֿונעם וינט 
פֿאַרשלײַדערט וערן, זיך װאַלגערן, אַזױ װעט מסתמא זײַן מיט 
אים... ער װעט זיך שוין אויך אַזױ װאַלגערן און װעט שוין קיין 
מאָל נישט האָבן זײַן אָרט אין לעבן, 

און װאָס האָט געקלערט פֿרױ פֿידלער אויף איר געלעגער? 
פֿאַר איר איז געווען אַ פֿרײד, װאָס דער מאָרגנדיקער פֿרימאָרגן 
וועט זײַן אַנדערש וי ביז הײַנט. ביז הײַנט, זינט זי איז פֿון בונקער 
אַרױס, האָט איר קיינער נישט געזאָגט קיין גוט מאָרגן, קיין גוט שבת. 
מאָרגן אין דער פֿרי װועט אי װײַנבערג זאָגן גוט שבת, איבער מאָרגן 
גוט מאָרגן ס'וועט שוין זײַן עפּעס אַנדערש וי ביז הײַנט, ס'וועט 
זײַן אַ מאָרגן מיט אַ נײַעם אָנהייב, 


שטוטגאַרט 1948 


בינם העלער 
א בלעטל 


צוריק פֿון װײַטע בערג די אַלמאַ-אַטער 
געמאַכט האָב איך דעם סאַמע לעצטן שפּאַף 
אַרײַנצוקוקן אין דעם שװאַרצן קראַטער 
פֿון װאַרשע -- דעם פֿאַרלאָשענעם װולקאַן. 


אַזױ בין איך אַרײַן אין אינעװייניק 
פֿון פֿינצטערניש און שטינקענדיקן שטויב. 
דער חושך איז געלעגן שטום און שטיניק 
אַנטקעגן הימל -- אָן אַ גאַנצער שויבי 


וי הייסט די שטאָט! זי האָט נישט מער קין נאָמען 
און אויסגעמישט אין איר איז גאַס מיט גאַס, 

פֿון קופּעס ציגל שפּרייט זיך איבער תּהומען 
די איינציקע און לעצטע בריק -- דער האַס. 


און מיט אַ מאָל האָב איך דערזען אַ שיימע, 
אַ הײיליק בלעטל אין דער העלפֿט פֿאַרברענט, 
און אין די װוערטער -- שרעקלעכע, געהיימע -- 


האָב איך דעם נאָמען פֿון מײַן היים דערקענט, 


ה ליוויק 


די חתונה אין פערנוואלד 
אַ סצענע פון דער דראַמאַטישער פּאָעמע 


א שטיבל אין פערנװאלדער לאַגער, מינכענער ראַאָן. אין בידע 
זײַטן -- דורכויס בעטן, געדאָפּלט איינער איבער די אַנדערע, װי אין אַ 
קאַזאַרמע, האַרטע שטרוי-מאַטראַצן, אָן לײַלעכער, אָן ציכן, אויף די 
װענט -- ארץישראללאָזונגען, פּרימיטיװע מאָלערײַען אין שײַכות 
מיט דעם. אין מיטן סטעליע ברענט א טונקל לעמפּל. שפּעט אין דער 
נאַכט. לאַגערניקעס-פּליטים אויף די בעטן; זיי שלאָפן נאָך נישט. 
דער אלטער פּליט זיצט אין פאַרנט אויף אַן אונטערשטן בעטל, 
יצחק שפּאַנט:אַרום היךן-און-צוריק צװישן דער ריי בעטן, אויפגערעגט. 


אַלטער פּליט -- װאָס לייגסטו זיך ניט אויף דײַן געלעגער, 
מײַן זון? װאָס יאָגסטו אַרום הין-און-צוריק? שוין האַלבע נאַכט. 
צײַט צו רוען. 

שטימען -- זאָל ער אַרומשפּאַנען, זיידע. זאָל ער. ס'איז 
פֿרײלעכער, 

יעקב -- אַז ס'איז ניטאָ װאָס צו טאָן, איז אַרומשפּאַנען אויך 
אַ מלאָכה, 

יצחק -- בײַ אײַך איז אַלץ אַ שפּאַס. און איך זאָג אײַך: אין 
דר'ערד אַרײַן! 

יעקב -- װאָס אין דר'ערד אַרײַן? 

יצחק -- אָט דאָס גאַנצע ליגן, װאָס מיר ליגן דאָ. שוין באַלד 
דרײַ חדשים זינט דער כּפּרה פֿונעם ימח שמו, און -- װאָס? אַ 
תּכלית צו ליגן דאָ אין פֿערנװאַלד? ווידער אַ לאַגער. ווידער. מען 
קען צעפּלאַצט ער 

איינער -- ריכטיק וי גאָלד, 

יצחק -- דער זיידע זאָגט -- רוען. וי קאָן מען? ליגן אױפֿן 
שמוציקן אונראַ :-מאַטראַץ? ליגן און קוקן אויף דער סטעליע? 
אומזין, זאָג איך אײיַךְ, צו זיצן דאָ אויף דער פֿאַרשאָלטענער דיי- 
טשישער ערד, אומזין, 

יעקב -- פֿאַרשאָלטענע ערד! ס'איז טאַקע אמתי 

אַלטער פליט -- װאָס זשע וילסטו זאָלן מיר טאָן, מײַן 
זון? 

יצחק -- גין פֿון דאַנען, זיידע. גיין קיין ארץ-ישׂראל, גיין 
מיט געװאַלט, מיט געװאַלט. 


אַלטער פליט -- הלואי קאָן מען 

יעקב -- גוט צו זאָגף גיין מיט געװאַלט. אָבער וי מאַכט 
מען עס, ווען די גאַנצע װעלט איז פֿאַרשלאָסן פֿאַר אונדז? 

יצחק -- אין דר'ערד מיט דער װעלט! און ווּ זײַנען די ייִדן 
פֿון אומעטום? פֿאַר װאָס קומען זיי ניט אַרױיסצונעמען אונדז פֿון 
דאַנען? װוּ זײַנען די ייַדן פֿון רוסלאַנד, פֿון ענגלאַנד? ווּ זײַנען 
די ייִדן פֿון אַמעריקע? איך פֿרעג אײַך: וווּ זײַנען די ייִדן פֿון אַמע- 
ריקע? די איינציקע, װאָס זײַנען געקומען צו אונדז, זײַנען די ייִדן 
פֿון ארץ-ישׂראל, פֿון דער בריגאַדע, זאָלן זיי אונדז פֿירן קיין ארץ- 
ישׂראל. זאָלן זיי אונדז פֿירן, ' 


?(ראשייתיבות) הילף און רעהאַביליטאציע פון דער פעלקעררליגע, 

אַלטער פּליט -- בטחון, מײַן זון, בטחון. אַלץ װעט קומען 
װוי עס באַדאַרף קומען. 

יצחק -- אַזױ? אַלץ? 

אַלטער פליט -- סךיהכּל אַ פּאָר חדשים, אַז מיר זײַנען 
דאָ אין פֿערנװאַלד, 

יצחק -- איז דאָס אײַך וייניק, זיידע? אפֿשר מיינט דער 
זיידע, אַז מיר דאַרפֿן אויך דאָ זיצן ניט חדשים, נאָר יאָרן? אין 
היטלערס לאַגער -- יאָרן, און איצט אויך דאָ, אין פֿרײַען לאַגער, 
מישטיינס געזאָגט --- אויך דאָ יאָרן? טפֿן! 

אַלטער פּליט -- דערװײַלע, מײַן זון, לייג זיך און רו. ייִדן 
ווילן שלאָפֿן. מידע ייַדן, טײַערע ייִדן ווילן שלאָפֿן, און דו שטערסט 
זי : 

שטימען -- ער שטערט אונדז ניט, זיידע. צײַט אויף שלאָפֿן 

האָבן מיר דאָ גענוג, ברוך השם, 

יצחק -- גיט זיך אַ שלײַדער מיט האַסט אױיף זײַן געלעגער. 
בלײַבט ליגן. 

יעקב -- און איך װאָלט גאָר געװאָלט וויסן, װאָס אַ שטייגער 
האָט אונדזער כראָניקער פֿאַרשריבן הײַנט װעגן דער ערשטער 
חתונה, װאָס דאַרף, אם-ירצה-השם, פֿאָרקומען די טעג אין לאַגער 
בײַ אונדז, 

אַלטער פּליט -- אָן אַ שפּאַס גיסטו זיך, יעקבֿ מײַן זון, ניט 
קיין ריר, 

כראַניקער -- עס מאַכט ניט, זיידע, אַז ער שפּאַסט. 

יעקב -- חלילה. דאָס מאָל שפּאַס איך ניט, זיידע. ס'געפֿעלט 
מיר זייער שטאַרק, װאָס ס'איז דאָ צווישן אונדז איינער װאָס פֿאַר- 
שרײַבט אַלץ, 

כראַניקער -- אַ דאַנק פֿאַר אַ גוט װאָרט, 

אַלטער פּליט -- פֿאַרשרײַבסטו טאַקע אַלץ, מײַן זון? 

כראַניקער -- װער בין איך דען, זיידע, איך זאָל קאָנען 
אַלץ פֿאַרשרײַבן? צו פֿאַרצײיכענען נאָר די יסורים פֿון אַן איינציקן 

ייִדן פֿון צווישן אונדז װאָלט דאָך מיר גענומען ווער ווייס וי לאַנג. 
הײַנט פֿאַרצײיכענען די רשעות פֿון אַן איינציקן, להבֿדיל, נאַצי- 
תּליון?.י 

אַלטער פליט -- פֿאַרנעם זיך ניט צו פֿיל, מײַן זון, מיט 
רשעות פֿון אונדזערע פּײַניקערס, פֿאַרנעם זיך מיט די געפּײַניקטע, 
אָבער ניט מיט די פּײַניקערס. הער, מײַן זון, װאָס איך זאָג דיר, 
וועסט, חלילה, פֿאַרפֿאַלן וערן אין דעם. ס'איז אַ תּהום אין לשער, 
איך זאָג דיר, 

כראַניקער -- גאָלדענע װוערטער, זיידע, 

אַלטער פליט -- פֿאַרשטײסט װאָס איך מיין, מײַן זון, 

יעקב -- אוב אַזױ, זאָל אונדזער היסטאָריקער פֿאַרצײיכענען 
בעסער די ויכּוחים וועגן דער קומענדיקער ערשטער חתונה בײַ 
אונדז אין לאַגער. איך מיין עס ערנסט, כאָטש אַן ענין איז עס אַ 
פֿרײלעכער. פֿאַראַן צווישן אונדז אַזױנע װאָס זאָגן, אַז ס'איז נאָך 
צו פֿרי פֿאַר אַ שארית הפּליטהייַד חתונה צו האָבן צום צוייטן 
מאָל. אָבער דער רובֿ ייַדן זאָגט, אַז פֿאַרקערט -- דער ימח שמו 
האָט געװאָלט אונדז אומברענגען, קיין זכר זאָל ניט בלײַבן פֿון 
אונדז -- וועלן מיר אים באַװײַזן אַזי. 


יצחק - שלאָגט-איבער מיט כּעס. אַז װאָס? -- אַז װאָס? 

יעקב -- פּראַוען אַן ערשטע חתונה נאָך דעם גאַנצן חורבן 
אונדזערן, איז אַזױ וויכטיק וי גיין קיין ארץ-ישׂראל. יאָ, איך זאָנ 
אײַך, 

איײינער -- שוין איין מאָל אַ פֿאַרגלײַך! אָגבֿ, איר רעדט 
דאָך מסתּמא וועגן מײַן שכן, וועגן אַבֿרהמען -- פֿרעג איך אײַך; 
װוּ װעט ער זיך אַהינטאָן מיט זײַן װײַב נאָך דער חופּה? אַז סך- 
הכּל זײַנען אַלע באַראַקן איבערגעפּאַקט. ער װעט זי דאָך ניט 
אַרײַננעמען אַהער אין באַראַק צו אונדז. 

ווייטער -- פֿאַר װאָס ניט? מיר װעלן זי אָפּגעבן דעם ווינקל 
רעכטס מיט די צוויי בעטן. איבערהענגען מיט אַ לײַלעך און -- 
פֿאַרטיק אַ צימער. 

דריטער -- מען דאַרף זײַן משוגעי 

יעקב -- אוב אַזױ, זאָלן אַלע אונדזערע ייִדן בלײַבן, הייסט 
עס, אַלמנס וי זיי זײיַנען, און אַלע אונדזערע פֿרױען זאָלן אויף אַלע 
מאָל שוין בלײַבן אַלמנות? אַ שיינער תּכלית װעט עס װערן פֿון 
דער גאַנצער שארית הפּליטה! קיין איין קינד ניטאָ בײַ אונדז אין 
לאַגער, קיין איין קינד,. היטלער האָט אױסגעפֿירט. פֿאַרטיליקט אַלע 
אונדזערע קינדער כּמעט. און װאָס איז אַ פֿאָלק אָן קינדער, האַ? 
װאָס זאָגט איר, זיידע, דערויף? 


אַהרן צייטלין 
אַ תפילה קאָן איך 


אַ תּפֿילה קאָן איך, 

ס'האָט זי געמורמלט טאָליע בת צבֿײדובֿ 
איבער הערש-בערעלעס בעטל: 

זאָל װאַקסן מײין זון 

װי אַ בוים אין דער זון, 

און שטאַרק זאָל מײַן זון זײַן, 

שטאַרק. 


מײַן דור איז אַװעק אין פֿלאַמען 
און צו נישט איז געװאָרן 

די תּפֿילה פֿון אַ מאַמען 

נאָר אפֿשר איז פֿאָרט 

יענע תּפֿילה געװאָרן מקוים, 
אין ערגעץ אַן אָרט, 

איבער ערד און עינוייִם, 

בלוט און געוויינען, 

אפֿשר איז הערש-בערעלע געװאַקסן 
און געװאָרן אַ מאַן, 

אַ בוים אויף אַנדערע פּליינען, 

און גליקלעך קוקט-אַרויף 

צו זײַן שלאַנקער הויך 

טאָליע בת צבֿידוב, 


אפֿשר איז פֿאָרט דאָ אַן אָרט, 

װוּ די תּפֿילה איז געװאָרן װאָר -- 

אַ תּפֿילה אין װאַרשע אַמאָל, 

צוריק מיט אַזױ פֿיל יאָר, 

ווען איבערן קינד װאָס שלאָפֿט, 

פֿאַרן גיין צו זײַן אַרבעט אין דער װאַרשעװער גמינע, 
האָט זיך מײַן טאָליע געבויגן 

וי ס'בייגט זיך אין ציטער די שכינה 

איבער דער נשמה פֿון אַ מענטש, 


משה דלוזשנאָווסקי 


פון דער דערציילונג ,גאַלדשטיקלעך" 


צװישן פלײטים אין קאַסאבלאנקא 


חיים גאַמאַל האָט אױספֿאַרקױפֿט דאָס ביסל סחורה פֿון קראָם, 


צו קענען אָפּצאָלן די חובֿות, און געװאַרט אויף משיחס קומען אויס- 
צולייזן אים פֿון די צרות. 


אין אַ צײַט אַרום איז פֿרײדל ווידער געקומען צו אים אין 


קראָם, איר קול איז געווען געבראַכן, פֿול מיט חרטה: 


-- איך װעל אָפּצאָלן װאָס איך האָב בי אײַך צוגענומען. מען 


האָט מיך שווער אָפּגענאַרט און פֿאַרשעמט. איך װעל פֿון מאַראָקאָ 

נישט אָפּפֿאָרן, איך װעל שווער אַרבעטן און יעדע פּרוטה צוריק" 
ברענגען, 

חיים גאַמאַל האָט אויף איר געקוקט מיט רחמנות און געטראַכט 
האָט ער: זי איז דאָך נישט שולדיק. נישט די מוין װאָס גנבעט 
איז שולדיק, נאָר דאָס באַהעלטעניש, װוּ די מויז באַהאַלט די 
גנבֿה, ער, חיים גאַמאַל, איז דער שולדיקער, אַפֿילו דער גורם און 
אויך די סיבה דערצו. ער, חיים גאַמאַל, האָט געגלוסט נאָך גאָלד, 
עשירות, אַ יונג װײַב, האָט אים דער יצר-הרע צוגעשיקט אַ שליח 
און די אַלע זאַכן פֿאָרגעלײגט. דעם נסיון האָט ער נישט אויסגע- 
האַלטן, דאַרף ער דעריבער טראָגן די אַחריות און פֿאַרנעמען די 
גאַנצע שטראָף: אַ בלוטיקער אָרֹעמאַן געװאָרן. איצטער װעט ער 
שוין די קינדער קיין לעפֿל געקעכטס נישט קענען געבן, דעם װײַב 
קיין רפֿואה נישט קױפֿן, די קראַנקײיט װעט זי פֿאַרלענדן און אַפֿילן 
קיין נײַעם פֿײַערטאָפּ װעט ער נישט קענען קױפֿן פֿאַרן הויזגע- 
זינד, 

--- דו ביסט נישט שולדיק, פֿרעמד מיידל. עס איז מײַן אי 
גענע שולד, מיך דאַרף גאָט שטראָפֿן און שלאָגן איבערן קאָפּ און 
איבערן רוקנביין, 

--- ניין, ניין, ר' חיים גאַמאַל! איר זײַט די ערלעכקייט אַלין, 
איך בין זינדיק און דאָס פֿאַרברעכן בין איך באַגאַנגען, װעל איך 
ביז דער לעצטער פּרוטה אָפּצאָלן. 

-- איך אַליין -- האָט ער געטענהט -- װעל אױסטראָגן דעם 
פּסק-דין פֿון באַשעפֿער און די גאַנצע שטראָף. נאָר איך! 

זי איז אַ פֿאַרװירטע אַרױסגעלאָפֿן פֿון דער קראָם, 

יעדער פֿון די פּליטים האָט געהאַט ערגעץ אין אַ לאַנד אַ 
גואל, אַ קרובֿ. אויך פֿרײידל האָט באַקומען פּאַפּירן פֿון אירע קרובֿים 
אין אַמעריקע. אָבער זי האָט די פּאַפּירן צוריקגעויזן. זי האָט ‏ 
געטאָן אַלע שווערע אַרבעטן. געװען אויסגעשטעלט יעדן טאָג 
אַװועקגעשיקט צו ווערן אין די ברענענדיקע זאַמדן פֿון דער מדבר, 
מיט סכּנות אויסגעמיטן די פֿאַרשיקונג,. און יעדן סענט געבראַכט 

צו חיים גאַמאַל אין קראָם אױפֿן חובֿ. דער ייד האָט זיך מיט איר 
געאַמפּערט, נישט געװאָלט נעמען דאָס געלט, אָבער זי איז באַ- 
שטאַנען אויף דאָס איריקע. 

זי האָט אָבער שוין מער נישט געקענט אױסמײַדן די פֿאַרשי- 
קונג אין דער טיף פֿון דער מדבר. 

אין יענעם טאָג האָט זי געבראַכט אירע עטלעכע קלידלעך 
צו חיימען אין קראָם, 

-- דאָס איז אַלץ װאָס איך פֿאַרמאָג. נעמט דאָס צה אב 
איך װעל לעבן ערגעץ אין דער װעלט, װעל איך אײַך שיקן 
פּרוטה צו פּרוטה, ביז דער גאַנצער חובֿ װעט זײַן אָפּגעצאָלט. 

חיים גאַמאַל, אַ דערשראָקענער, װי אַ שלאַנג װאָלט אים 
געביסן, האָט גענומען װאַרפֿן מיט די הענט און מאַכן העוויות, 

--- ניין, ניין! איך װיל נישט אזא קרבף עס אין צו פֿיל 
שטראָף, צו פֿיל! נעם די קליידער און ראַטעװע דיך! קענסט פֿאָרן 
אין אַ פֿרײַ לאַנד אַרײַן דײַנע פּאַפּירן.. 

זי האָס נישט געהערט און פּאַמעלעך אַרױסגעגאַנגען פֿון 
זײַן קראָם, 

חיים גאַמאַל האָט איצטער בפֿירוש באַקומען אַ באַשײד; 
משיח קען נאָר קומען, ווען די וועלט ועט זײַן אָדער כּולו-חײיבֿ, 
אָדער כּולויזכּאי -- קיין מיטלוועג איז נישט פֿאַראַן. ער זעט עס 
באַשײַמפּערלעך, אַז עס איז נאָך זייער װײַט פֿון כּולו-חײבֿ. די 
וװועלט איז טאַקע פֿול מיט זינד און שלעכטס, װי אַ מילגרוים 
מיט קערנער, אָבער אַלץ נאָך נישט גענוג, אַז די װאָגשאָל פֿון 
שלעכטס זאָל אַראָפּשװערן אין דער טיף. דאָס פֿרעמדע ייִדישע 
מיידל, װאָס האָט אַװעקגעגעבן איר פֿרײד, אירע האָפֿענונגען 
כּדי אויסצולייזן איר אייגענע נשמה, צאָלטיאָפּ דעם הובֿ און 
גייט-אַװועק מיטן אייגענעם ווילן און אויף אַן אָרט פֿון פּײַן און יסו- 
רים, איז דער גרעסטער באַװײַז: אויף דער װאָגשאָל פֿון גוטס 
ליגט די מצוה, װאָס זי האָט געטאָן, און דעריבער קען נאָך 
משיח נישט קומען 

ער איז אַלץ געזעסן בײַ דער שװעל פֿון זײַן קראָם און 
געװאַרט, עס זאָל ער קומען קױפֿן אַ ביסל ריצנאייל, אַ נאָדל 
מיט אַ פֿאָדעם, אַ פֿלעשל װײַן לכבֿוד שבת, און פֿאַרשאָלטן זיך 
אַליין װוי דעם זינדיקן און חײבֿ, מחמת נישט בלױז האָט ער גע" 
זינדיקט מיט גלוסטעניש נאָך עשירות, גאָלד, װײַבער, נאָר אויך 
געווען דער גורם, אַז אַ ייִדישע נשמה זאָל געשטריכלט װוערן 
פֿאַרפּײַניקט ווערן. ער האָט צו פֿיל נאָכגעגעבן דעם יצר-הרע און 
גאָט װעט אים קיין מאָל נישט געבן קיין כּוח און דעם זכות אױפֿ- 
צוהייבן זיך צו יענער הייך, װי דאָס פֿרעמדע ייִדישע מיידל האָט 
זיך אױפֿגעהױבן. 


רחל קאָרן 
שטעקשיך 


עס שטייען בײַ מײַן בעט אַ פּאָר לאַטשן 
אַיעדן אין דער פֿרי, 

זיי זײַנען מיד און טרויעריק, 

וי אַן אַלטע קראָ אין איר פֿלי, 


זיי פֿרעגן מיך יעדן פֿרימאָרגן, 

װי קען מען דערגיין אויף צוריק 

צו דער שוועל, װאָס היט נאָך דאָרטן 
די שײַן פֿון אַמאָליקן גליק, 


-- דאָרט, װוּ דו פֿירסט אונדז כּסדר 
נאָר קבֿרים פֿון יעדער זײַט -- 

זײַ אונדז נישט מער מורה:דרך 

און מוחל דאָס געלײַט -- 

און טאַקע איין מאָל, פֿרימאָרגנס, 

ווען כ'האָב זיך פֿון שלאָף אױפֿגעװעקט -- 
דאָס אָרט נעבן בעט איז לײידיק, 

די שטעקשיך זײַנען אַװעקי 


זיי האָבן לאַנג געװאַנדערט 

איבער בערג און טאָל און גרוב, 

ביז זיי זײַנען שטיין געבליבן 

בײַ דער שוועל פֿון מײַן מאַמעס שטוב, 


עס האָט זיי דערזען דער שכן 
דער גוי מיטן רויטן קאַרק, 


פֿון הויז אויף דעם לײײימענעם באַרג. 


ער האָט זיי באַקוקט גוט, די לאַטשן 
געטאָן באַלד די טיר אַ פֿאַרהאַק, 

און זיי שנעל אַרײַנגעװאָרפֿן 

אין דעם פֿולן, בײַכיקן זאַק. 


אין זאַק, דעם בײַכיקן, גרויסן, 
מיט קליידער און חפֿצים צוזאַמען 
זײַנען געלעגן צעקנייטשטע 

די שטעקשיך פֿון מײַן מאַמען. 


בינם העלער 


דער לעצטער פּרווו 


איך האָב געהונגערט און געבויט, 
איך האָב די כּוחות נישט געשוינט. 

איך בין געבליבן מיט דער נױיט -- 
אַ פֿרעמדער האָט דאָס הויז באַװױינט, 


די זעכצן-שעהעדיקע מי, 
אין עלטער פֿון די זעכצן יאָר, 
גייט-איבער איצט אין װוײַסן גְלִי 
פֿון מײַנע גרויענדיקע האָר, 


אין מויל -- אַ ביטערניש פֿון סם, 

אין האַרץ -- אַ ווייטיק װאָס פֿאַרקלעמט 
די טיפֿע װאָרצלען פֿון מײַן שטאַם 

נאָך ליגן ערגעץ אין דער פֿרעמד, 


מײַן מאַמעס לשון איז דאָרט שטום, 
מײַן טאַטנס קבֿר איז צעשטערט, 
אַ קאַלטער ווינט זוכט מיך אַרום 
אויף מײַלן שניי-באַדעקטער ערד, 


און איך קוק:-אום זיך אויף צוריק 
צו יענעם לאַנד פֿון װײַסער שרעק, 
וי דאָרט געלעגן װאָלט מײַן גליק 
פֿאַרװיקלט אין אַ שנייענדעק, 


נאָר װאָס עס איז באַשערט -- זאָל זײַן! 
איך הייב איצט אָן דעם לעצטן פּרוּו, 
צו ראַנגלען זיך מיט צן פֿיל שליַן 
װאָס פֿאַלט פֿון הימל אויף מײַן גוף, 

לייזער אייכענראַנז 
די אויסדערװויילטע 


מיט טויטן מיט אַלע דו פֿלעגסט זיי דעראײַלן 
אין גאַנג דורך דעם מדבר מיט נאַקעטן טראָט, 
און װײַטער האָסטו זיי געװוּנדיקט אויף מײַלן 
אין וועלדער פֿון צײַטן מיט האַס און פֿאַרבאָט; 
דאַן האָסטו אויף פֿליגל פֿון אַשיקע טאָגן 
געברענגט זיי צום משפּט פֿון דײַן יום-הדין, 
און ווידער פֿאַרמשפּט זיי װײַטער צו טראָגן 

דײַן גרויסן און אײביקן אורטייל: איך בין! 
מיט הימלען פֿון פֿײַער האָסטו זיי פֿאַרשטעלט 
די וועגן, װאָס ליגן פֿאַר אַנדערע מילד; 

דורך מבולס פֿון צאָרן פֿאַר זיי האָסט צעהעלט 
דעם אמת פֿון זײַן בלויז דײַן ליכט און דײַן בילד; 
אַזױ, אויסדערוויילט אין ימען פון טרערף 

דו װילסט דיך אַליין אין זיי תּמיד דערהערן 


שטעדן אין דער טווקר 


ב. י. ביאַלאַסטאָצקי 
שארית הפּליטה 


ברידער, 

און דאָס איז דער סוף פֿון מײַנע לידער -- 
איך און איר, 

אַנטלאָפֿענע פֿון דער לעצטער טיר, 

אַנטרונענע פֿון טויט, 

גאָר נישט פֿון די אויגן פֿון מלאך-המוות ; 

מיר אַלע -- די שארית הפּליטה, 

נאַקעטע, אָן קבֿרים און אָן אָבֿות -- 

צי ביל װאַלדיקע היילן, צי בײַ אָפֿענע ימען 
לאָמיר באַזונדער און צוזאַמען 

זיך זעצן אויף אַ פּיצל ערד, 

װאָס איז אַליין נאָך נישט צעריסן און צעשטערט, 
(אויב אַזױנס איז נאָך פֿאַראַנען, | 
און לאָמיר שבֿעהדיק אַלײן, 

אַלײין, אַלין, באַװיינען אונדזער געויין, 

באַװײינען אונדזער אומקום, 

די קדושים, 

דעם חורבן השלישי, 

פֿון גזירת-תּש"א, תּש"ב, תּש"ג. 


טרער פֿון דורות, איכה-קלאָג: 

--- כ'בין פֿאַרװאָרפֿן געװאָרן אין פֿינצטערניש, 
און נישט אין טאָג, | 

וי אַזױ און ווי אַז 

איז מײַן לעבן געװאָרן -- אוי און אוי? 

ה' נתן -- גאָט האָט אונדז חורבן אויף חורבן געגעבן, 
וה' לקח -- גאָט האָט צוגענומען, צוגענומען, צוגענומען -- 
צוגענומען אונדזער נשמה און צוגענומען אונדזער גוף. 


זאָל פֿאַרדאַרט ווערן מײַן רעכטע האַנט, 

און די צונג זאָל צוגעקלעפּט ווערן צום גומען 
אויב איך װעל פֿאַרלעשן, אויב איך װעל פֿאַרגעסן 
די טרער פֿון מײַן מאַמען, 

דעם ניגון פֿון שטאַמען 


זיינוול דיאַמאַנט 
רי' הערש שרעקט זיך פאַרן עקזאַמען 


מיט דער זעלביקער באַן, מיט וועלכער כ'בין אָנגעקומען אין 
בעאַטענבערג, שווייץ, האַלטן אַ דרשה פֿאַר די פּליטים אין ;כּשרן 
לאַגער", איז אויך אָנגעקומען אַ שװײיצאַרישער עקספּערט פֿון ציריך, 
איך האָב זיך דערװוסט, אַז דער קאָמיטעט האָט באַשלאָסן צו באַ- 
העפֿטן עבֿודה מיט תּורה --- האָט ער פֿאַר די תּלמידים פֿון דער 
בעאַטענכערגער ישיבֿה, װאָס גרייט זיך עולה צו זײַן קיין ארץ- 
ישׂראל, אײַנגעאָרדנט אַ קורס פֿון טעכנאָדכעמיע, און מאָרגן װעט 
זײַן דער עקזאַמען, | 

צוויי יונגע לײַט מיט יאַרמלקעלעך אויף די קעפּ און פּאהלעך 
פֿאַרשװאַרצטע הינטער די אויערן, און אַן עלטערער ייד אין אַ 
גאַליצישן, שװאַרצן קאַפּעליוש, מיט אַ ברוין בערדל, װאָס האָט 
שוין געגרויט אין דער מיט גאָמבע, האָבן אונדז אָפּגעװאַרט, אָפּ- 
געגעבן שלום און אונדז געפֿירט איבערן געדרייטן, אַספֿאַלטענעם 
שאָסײ, צווישן די זומערדיק צעפֿאַרבטע בערג אין שטעטל אַרײַן. 

צו דעם עקספּערט, װאָס איז געקומען זיי פֿאַרהערן, האָבן זיך 

די ייִדן באַצױגן װי צו אַ קעגנער, מיט וועמען זיי וועלן מאָרגן 
דאַרפֿן האָבן אַ שווער געפֿעכט. וי נאָר זיי האָבן אים אָפּגעגעבן 
שלום, האָבן זיי אים איבערגעלאָזט צו זייער אַפּיקורסישן אינסטרוק- 
טאָר. יענער האָט אים באַגלײט, מעשׂה קאָלעגע, און געשמועסט מיט 
אים, װי עס פֿלעגט שמועסן אַ שטעטלדיקער דאָקטער מיט דעם 
פּראָפֿעסאָר, װאָס מ'האָט אַראָפּגעבראַכט פֿון דער גרויסער שטאָט 
צו אַ חולה-מסוכּן. אָבער אין מיר האָבן זיי משמעות, באַלד דערפֿילט 
אַ היימישן מענטשן. האָבן זיי פֿאַר מיר אַ ביסל אַראָפּגערעדט פֿון 
זייערע שווערע הערצער. זיי האָבן געהאַט צו מיר בקשות: אַז איך 
זאָל זיי העלפֿן אויסזוכן דורך די צײַטונגען זייערע דעפּאָרטירטע 
קרובֿים; אַז איך זאָל זיי זאָגן, פֿאַר װאָס ,די וועלט" האָט געשוויגן, 
ווען מ'האָט געברענט יידף און אַזױ שמועסנדיק, האָבן זיי מיך 
אַװעקגעפֿירט אין זייער כּשרן לאַגער, אין האָטעל ;שװייצערהאָף", 


* 


דער גרויסער האָטעל-בנין איז געשטאַנען האַרט בײַם ועג, 
מיטן הויכן, ברייטן, סקולפּטירטן און באַצירטן פֿראָנט צום טאָל, 
צום שטעטל, און מיטן רוקן צו אַ בלױרויטן, װאַלדיקן באַרג. 
ברייטע, מאַרמאָרנע טרעפּ, פֿאַרקײַלעכדיקטע, װוי צעעפֿנטע פֿע- 
כערס, האָבן געפֿירט אַרױף צום האָטעל. עס איז געווען אַ זומערדי- 
קער אָװונט. די קילע, שװײיצאַרישע באַרגלופֿט האָט געווירקט מחיה- 
דיק. דאָס שטיק אײַון קאָלירטער, אַספֿאַלטענער שאָסײ, פֿאַר דעם 
ריזיקן בנין, איז געווען העל באַלױכטן פֿון דער װאַנט באַלױכטענע 
פֿענצטער, 

איינער, אַ זײַדן יונגערמאַנטשיקל, האָט מיר מיט שטאָלץ פֿאָר- 
געשטעלט די שורה באַלױכטענע פֿענצטער פֿון פּאַרטער: 

-- דאָ איז אונדוער ישיבֿה! 

עס זײַנען אונדז אַנטקעגנגעקומען נאָך עטלעכע ינגע לײַט 
מיט יאַרמלקעלעך אויף די קעפּ, מיט שיטערע שפּראָצבערדלעך 
אויף די בלייכע באַקן, און בײַ טייל פֿון זיי האָבן זיך געקרײַזלט 

שפּרוזשינקע-פּאהלעך אויף די שלײפֿן. זיי האָבן מיר אָפּנעשטעקט 
שלום און בחבֿרותא מיך אַרױפֿגעפֿירט אויף די צעפֿעכערטע שטיגן 
4 

די האָטעל-װוינדע האָט נאָך אַ סך יאָרן שלעפּן אַראָפּיאון- 
אַרױף בערג-קלעטערערס, סקיגליטשערס און טוריסטן פֿון אַלע עקן 
וועלט, זיך איצטער אויסגערוט. מען האָט זי נישט געװאָלט מטריח 
זײַן פֿאַר די פּליטים. מען האָט געמוזט קלעטערן אויף די שטיגן, 
װאָס האָבן געקרעכצט אונטער יעדן טראָט, װי אַלע יורדים. אויף 
דעם אײַזערנעם געפֿלעכט פֿון פֿאַרמאַכטן ווינדע-טירל איז געווען 
אָנגעהאָנגען אַ קופּערנע פֿאַן און אַרײַנגעשטעקט אַ שײַטל האָלץ, 
אַ בלייכער יונגער מאַן, װאָס האָט אויסגעזען וי אַ גאַליציש רביש 
אייניקל, האָט אַראָפּגענידערט פֿון די שטיגן מיט די טריט פֿון 
משולח אין אַניסקיס ,דיבוק". ער האָט אַרױסגענומען דאָס שײַטל 
האָלץ און מיט דעם געגעבן דרײַ קלעפּ אין דער קופּערנער פֿאָן. עס 
האָבן אָפּנעהילכט דרי טויבע קלינג אין די טונקעלע קאָרידאָרן 
דורך די אָפֿענע קאָרידאָר-פֿענצטער האָבן די בערג אָפּגעענטפֿערט 
מיט אַ װײַטן, טיפֿן, נאַכטיקן עכאָ. 

איינער פֿון מײַנע באַגלײטערס האָט מיר מסביר געװען 

-- דאָס איז אַ צייכן צו גיין שלאָפֿן 

און אַן אַנדערער האָט צוגעגעבן: 

-- ער איז, נעבעך, אַ קראַנקער, קען סײַ וי ניש' שלאָפֿן, איז 


ער דער נאַכט-שומר.. 
* 


אויף יעדן פֿון די שטאָקן האָט מיר עמעצער פֿון מײַנע באַ- 
גלייטערס געװוונטשן אַ גוטע נאַכט און איז פֿאַרשװוּנדן הינטער די 
נומערירטע האָטעל-טירן. נאָר בלויז דער ייד מיטן ברוינגרויען 
בערדל האָט מיך נישט אָפּגעלאָזט. געװען קאָנטיק, אַז עס לאַסט 
אויף אים עפּעס אַ שווערע דאגה, אַז ער דאַרף האָבן עמעצן, פֿאַר 
וועמען זיך אַ ביסל אַראָפּצורײדן פֿון האַרצן.. 

-- אַז איר ווילט אַזױ גוט זײַן -- האָב איך צו אים געזאָגט --- 

וועט איר מיר װײַזן מײַן צימער, איר דאַרפֿט דאָך גיין שלאָפֿן, זיך 
אויסרוען, מאָרגן האָט איר דאָך עקזאַמען.. -- און האָב אים דרך- 
אַגבֿדיק אַ פֿרעג געטאָן -- פֿילט איר זיך גרייט?,, 

דער ייד האָט מיר אָבער געענטפֿערט מיט אַ שטאָלצן, חסידישן 
ביטול: 

-- איר מיינט טאַקע, אַז עך שרעק מיך?.. איר מיינט טאַקע, 
אַז עך האָב מורא?... אוי, רבונו של עולם אין הימל, כ'זאָל דאָס 
אַזױ מורא האָבן פֿאַר מײַנע זינד, װוי כ'האָב מורא פֿאַר דעם עק- 
זאַמען!:.. איר מיינט טאַקע, אַז כ'קען נישט?.. קומט, זײַט מוחל, 
אַרײַן אויף אַ מינוט צו מיר אין צימער, וועל-עך אײַך עפּעס װײַזן.. 


און שוין האָט דער ייַד אַן עפֿן געטאָן אַ טיר און אױפֿגעדרײט 
דאָס עלעקטרישע לעמפּל. אַ האָטעל-צימערל, דלד-על-דלד, מיט 
אָפּגעשליסענע ווענט, מיט אַן אײַזערן בעטל איבערגעדעקט מיט אַ 
קאָלדרע פֿון ;רויטן קרייץ?, איז געװאָרן באַלױכטן, דער ייד האָט 
אַפֿירגעשלעפּט פֿון אונטער דער קאָלדרע עטלעכע היפֿטן און זי 
מיר דערלאַנגט; 

-- איר זעט, דאָ איז אַלץ באַשריבן... דאָס זײַנען מײַנע לעק- 
ציעס, מײַנע רעצעפּטורן.. 

און ער האָט צוגעגעבן מיט שטאָלץ:; 

-- דאָ ליגט אַכט חדשים שווערע אַרבעט! 

*+ 

איך האָב געבלעטערט די העפֿטן מיט דער קינדישער האַנט- 
שריפֿט און געבליקט אויף די כעמישע טערמינען: ;שוועבל-זויער", 
;אַלקאַלי*, ;נאַטרום-ביקאַרבאָנאַט?, ,פֿאַרזײפֿונגס-צאָל?, זידע- 
פּונקט?, און געפֿרעגט דעם באיאָרנטן ייִד, װאָס איז געשטאַנען פֿאַר 
מיר מיט די העפֿטן װי אַ שולייַנגל; 

-- וי הייסט איר? 

-- הערש מילער! -- האָט ער מיר געענטפֿערט און צוריק 
באַקומען זײַן באַלעבאַטישע חשיבֿות. 

-- וי אַלט זענט איר, ר' הערש, ביז הונדערט און צװאַנציק? 

-- עך בין שוין נישט קיין יונגער מאַן.. -- האָט ער זיך גע- 
קראַצט מיט אַ פֿינגער אונטער דער באַװאַקסענער גאָמבע, געקלערט 
אַ װײַלע און זיך אָנגעשטרענגט צו דערמאָנען -- דרי און פֿופֿציק 
יאָר ווער איך. מ'עט דערלעבן מיט געזונט, חמשה-עשׂר בשבֿט.. 

-- פֿון װאַנען זענט איר, ר' הערש? 

--- פֿון קזשאַניוו, גאַליציע, 

-- װאָס האָט איר געטאָן פֿאַר דער מלחמה? 

-- װאָס טוט אַ ייִד? מ'האָט געהאַנדלט! -- און ער האָט מיר, 
מעשׂה חסיד, געטאָן אַ לײַכטן שטויס מיט אַ פֿינגער אין דער 
ברוסט -- כ'לעבן, כאָטש איר זײַנט אַ שריפֿטשטעלער, אַ גאַנצער 
קנאַקער, זעט איר מיר פֿון דעסט וועגן נישט אויס צו זײַן קיין 
גרויסער גבֿיר... און קיין שונא בין איך אײַך, חלילה, אויך נישט. 
ווינטש איך אײַך, הלוואי אײַך געזאָגט געװאָרן אַזאַ פּרנסה, װוי עך 
האָב געהאַט, און הלוואי מיר אַלײן, און גאָט זאָל מיר נאָר העלפֿן, 
כ'זאָל נאָך זוכה זײַן צו געפֿינען לעבעדיקע מײַן װײַב מיט מײַנע 
קינדער, און כ'זאָל פֿאָרן מיט זיי צװזאַמען קיין ארץיישׂראל, זאָל 
מיר דאָרטן נישט ערגער זײַן!.. אָבער -- האָט זיך ר' הערש פֿאַר" 
טראַכט, מיטן ברוינעם בערדל פֿאַרקװעטשט אין זײַן האַנט -- עך 
בין געקומען צו דער מסקנא, אַז די אַלע ייִדישע פּרנסות אונדזערע 
האָבן געטויגט אויף תּשעה נײַנציק כּפּרות... עך האָב אויף די על- 
טערע יאָרן אײַנגעזען, אַז יעדער מענטש דאַרף קענען אַ מלאָכה, 
מלאָכה --- מלוכה!... 

-- און װאָס װעט איר טאָן אין ארץ-ישׂראל? 

--- װאָס הייסט, װאָס כ'וועל טאָן?!.. איצט בין איך דאָך עפּעס 
אַ מענטש!... איצטער האָב איך דאָך עפּעס אַ פֿאַך אין דער האַנט!.. 
הלוואי, השם-יתברך זאָל נאָר העלפֿן, אַז כ'זאָל אויסהאַלטן דעם 
עקזאַמען, כ'זאָל קריגן דעם דיפּלאָם!. 

-- װאָס האָט מען אײַך אויסגעלערנט מאַכן? -- בין איך געווען 
נײַגעריק. 

--- װאָס הייסט, װאָס עך קאָן אַלץ מאַכן?!.. -- האָט מיר ר' 

הערש געענטפֿערט מיט חידוש, װאָס איך ווייס עס נאָך נישט און 
אויסגעציילט אויף די פֿינגער -- זייף, ליכט, באָדנװאַקס, שוּוואַקס, 
מאָדעליר-װאַקס און מעטאַלגלאַנץ-אַרטיקלען... װאָס ווייסט איר -- 
האָט ער מיך אָנגענומען בית-המדרשדיק בײַ די לאַצן -- דאָס איז 
דאָך אַ טײַער פֿאַך! אַ גאָלדן פֿאַך! אין ארץ-ישׂראל, מ'עט דערלעבן 
מיט געזונט, בײַ מיר אין שטוב, אויף אַ קיכל, אויף אַן אײַזערן 
אייוועלע, אױפֿן קוימען, מיט אַ פּאָר פֿענדעלעך, אַ פּאָר טעפּעלעך, 
װועל איך מיר פֿאַרדינען מײַן פּרנסה בריווח און מיר לאָזן אַ פֿײיגעלע 
אין װאַלד זאָרגן!:.. --- און ער איז געװאָרן צוריק באַזאָרגט --- נאָר 
נישט מער, זאָל מיר נאָר דער רבונו של עולם זײַן אין דער הילף, 
אַז איך זאָל אויסהאַלטן דעם עקזאַמען און אַרויסקריגן דעם די- 
פּלאָם!. 

-- נו, אַז איר קענט ווידער, ר' הערש, דאַרפֿט איר דאָך נישט 
קיין מורא האָבן!.. 

האָט מיר ר' הערש געענטפֿערט כּמעט אַ באַלײדיקטער: 


--- און װוער האָט אײַך דען געזאָגט, אַז עך האָב מורא? כ'האָב 
דאָך אײַך שוין געזאָגט: עך האָב נאָר מורא פֿאַר דעם װאָס לעבט 
אײיביק און װײַטער פֿאַר קיינעם נישט!! -- אָבער באַלד האָט ער זיך 
פֿאַר מיר פֿאַרטרױט -- נאָר ניש' מער, איר פֿאַרשטײט, ערשטנס, 
צוישן אונדז זאָל עס בלײַבן -- און דאָ האָט ער גענומען אויסזיג- 
גען מיט א גמראיניגון -- װאָס בין עך דען אַמאָל געגאַנגען אין 
אַ שולע?... באַלײגט עקזאַמענס??... כ'מיין טאַקע... און, צווייטנס, 
אײַך מעג עך דאָך זאָגן דעם אמת: ניש' פֿאַר אײַך געדאַכט, פֿון 
שרעק, פֿון צרות און פֿון עגמת-נפֿש, עפּעס אַ קלייניקייט, װאָס עך 
בין אַלץ דורכגעגאַנגען בײַם דײַטש, ימח-שמו, האָב עך געקריגן לא- 
עליכם, אַן אָפּגעשװאַכטן זכּרון. האָב-עך, פֿאַרשטײט איר מיך, נאָר 
מורא -- האָט ער װײַטער איוסגעפּשטלט מיט זײַן גמרא:ניגון -- 
אַז טאָמער װועט מיך דער עקספּערט עפּעס טאָן אַ פֿרעג, איר ווייסט 
דאָך שוין, אַ כאַפּ אויף דער ווענדקע, און פּונקט אויף שלימזל, וועל- 
עך גראָד דאָס האָבן פֿאַרגעסן!.. -- און ר' הערשס בלאַס פּנים האָט 

אָנגענומען אַ בעטנדיקע מינע -- איר קענט זיך דאָך מסתּמא מיט 
;אים"... בעט איך אײַך, טוט מיר די טובֿה, איר וועט זיך קױפֿן אַ 
גרויסע מצווה, זאָגט אים אַז ער זאָל האָבן מיט מיר אַ ביסל אײַנזען; 
אַז טאָמער פֿאַרגעס איך גראָד עפּעס, זאָל ער מיר דאָך אַדורכלאָזן.. 
כ'זאָג אײַך, איר װועט זיך קױפֿן עולם-הבא... 

--- גייט, ר' הערש, לייגט זיך שלאָפֿן, -- האָב איך דעם צאַפּל- 
דיקן ייִד געראָטן -- איר קענט דאָך אייגנטלעך, איז אַז איר װעט 
זײַן אויסגערוט, װעט אײַך שוין ממילא אויך דער זכּרון בעסער 
דינען. 

האָט מיר ר' הערש אָפּגעשלאָגן 

-- אַז ניש', מיינט איר, וועל-עך שוין די הײַנטיקע נאַכט ניש' 
האָבן קיין װאַכנאַכט?... כ'וועל שוין צוטאָן אַן אויג?... עך, װי איר 
קוקט מעך אָן, טאָמער האָב-עך נאָר עפּעס דאָס מינדסטע עגמת- 
נפֿש, די מינדסטע אױפֿרעגונג, איז בײַ מיר, ניש! פֿאַר אײַך געדאַכט, 
די ערשטע כּפּרה דער שלאָף... חוץ דעם, וועל-עך נאָך מוזן פֿריִער 
עפּעס נעמען אין מויל אַרײַן,.. נישט פֿאַר אײַך געדאַכט, חלשט מיר 
ס'האַרץ, און עך, װוי איר קוקט-מעך אָן, טאָמער חלשט מיר ס'האַרץ, 
בין-דעך שוין געזעגנט מיטן שלאָף.. 

* 
ר' הערש האָט אַרונטערגעשטעקט אַ האַנט אונטער דער 


קאָלדרע, וי פּסח בײַם סדר אונטערן מצה-טישטעכל איף אָפּצו- 
ברעכן דעם אַפֿיקומן, און געזאָגט כּמעט סודותדיק: 

-- דער לאַגער-לײיטער, דווקא אַ גאַנץ וווילער גוי, נאָר איר 
ווייסט דאָך, אַ שווייצער... אויף דעם איז ער פּשוט משוגע: אַז ער 
דערוויסט זיך, אַז מען נעמט-אַרױף אין די צימערן שפּײַז, טוט זיך 
חושך... אָבער פֿון דער וויעטשערע ביזן שלאָפֿן גיין איז דאָך אַ 
שיינע פּאָר שׂעה,. חלשט דאָך ס'האַרץ.. 

און ער האָט אַפֿירגענומען פֿון אונטער דער קאָלדרע אַ טעלער, 
װאָס איז געווען איבערגעבונדן מיט אַ האַנטעכל, וי אַ משלוז- 


מנות, עֶר האָט אױפֿגעקניפּט און אָפּגעװיקלט דאָס האַנטעכל. אױפֿן 

טעלער האָבן זיך באַװויזן צוויי קאַרטאָפֿל אין די שאָלן, און ער 
האָט מיך היימיש פֿאַרבעטן 

--- איר קענט מיטהאַלטן.. 

-- אַ דאַנק, עסט געזונטערהייט! 

ר' הערש האָט זיך אָפּנעשײלט אַ קאַרטאָפֿל, באַשיט מיט אַ 


ביסל זאַלץ, געמאַכט אַ ,בורא פּרי האדמה", האָט זיך מיט דעם דער- 
כאַפּט דאָס פאַרחלשטע האַרץ און מיר אויסגעזונגען מיטן גמרא-ניגון; 


--- און װאָס, מיינט איר, על איך טאָן, אַז איך װועל נישט 
קענען שלאָפֿן? כ'וועל מיר נעמען, פֿאַרשטײט איר מיך, מײַנע העפֿטן 
אין בעט אַרײַן און כ'װועל מיר נאָך אַ מאָל איינחזרן די רעצעפּטורן.. 
װאָרן איר פֿאַרשטײט? מען קאָן דאָך קיין מאָל נישט וויסן, װאָס 
דעם ערל קאָן אַ מאָל אײַנפֿאַלן מיך אַ פֿרעג צו טאָן.. איר גייט 
שוין טאַקע אַװעק??!.. דאָ איז אײַער צימער. אַ טיר בײַ אַ טיר 
מיט מײיַנעם.. --- און ער האָט מיך אַרױסבאַגלײט אין קאָרידאָר, 
תּחנונימדיק באַנײַט זײַן בקשה --- נו? זאָגט איר מיר צו?... איר וועט 
מיר טאָן די טובֿה, װאָס כ'האָב אײַך געבעטן?... איר װעט אים זאָגן, 
אַז ער זאָל האָבן מיט מיר אײַנזען בײַם עקזאַמען?.. 

-- יאָ. -- האָב איך דעם באַצערטן ייד צוגעזאָגט אַ זאַך, װאָס 
כ'האָב געװוּסט, אַז כ'וועל זי ניט קענען מקיים זײַן.. 

און ר' הערש האָט זיך מיט מײַן צוזאָג דערפֿרײט וי מיט אַ 
ישועה: 

-- אַ יישר-כּוח אײַך!.. הונדערט יאָר זאָלט איר מיר לעבן 
דערפֿאַר!.. װאָרן, פֿאַרשטײט איר מיך, אַז איך קום קיין ארץ- 
ישׂראל מיט א שװײיצאַרישן דיפּלאָם אין קעשענע, לאָז איך מיר אַ 
פֿייגעלע אין װאַלד זאָרגן,.. בין-עך שוין פֿאַר פּרנסה אױיסגעזאָרגט!., 

און ביז שפּעט נאָך האַלבער נאַכט, ליגנדיק אויף מײַן געלעגער, 
האָב איך דורך דער דינער האָטעלװאַנט געהערט ר' הערשן אײַנחזרן 
מיט אַ זינגענדיקן גמרא-ניגון זײַנע דײַטשמערישע, כעמישע ;רע- 
צעפּטורן": 

--- פּאַנאַפֿטאָלין מיט זויערע, מאַכט דעם װאָקס רויט? -= -- -- 

ס'איז נישט מײַן פֿענצטער, 

איז עס אויך נישט מײַן ביסל שגיי. 
אין פֿרעמדן הויז 

װאַך איך 

אין אַ פֿרעמדער נאַכט. 

אין אַ פֿרעמדן לאַנד 

בעט איך 

צו אַ פֿרעמדן גאָט, / 


פֿון װאַנעט ? 

װוּהין ? --- 

שרײַט אַ שטערן פֿון הימל 
טיף, 

נאָר איך שוליג, 

װי עס שװײַגט 

אַ פֿאַרבלאַנדזשעטער בריווי 


נחום באָמזע 
אַזױ פיל יאָרן 


אַזױ פֿיל יאָרן שוין אַװעק 
זינט איך האָב דיך פֿאַרלאָזן. 
נאָר ס'איז מיר פֿאַרבליבן: 
דער גרינער ברעג, 

די װוײַסע בעריאָזע 

בײַם טײַך 
און די געלע זון, 

װאָס באַלײַכט 

דײַן צוקנדע ליפּ 

און די ליבשאַפֿט צװישן אונדו -- 
אַ קנופ, 


יוסף אָקרוטני 


א ין ב ענק שא פ ט 
אט יו יט 


פֿאַרלױרן די לײַבלעכע היים בײַ היטלערן -- מיט קללה זאָל 
זײַן אויסגעמעקט זײַן געדעכעניש -- האָבן אַלע גענומען ציען צו 
אייגענע. װוּ זי זאָלן זיך נאָר נישט געפֿינען, װוי װוײַט זיי זאָלן נישט 
זײַן פֿון משפּחהדיקן שטאַם, מוז מען דערװאַרעמען אַ ליבשאַפֿט, 
אַנישט איז נישטאָ צו װאָס צו לעבן, נישטאָ אױף װאָס צו האָפֿן 
אַזױ האָט אין אַלעמען אױפֿגעציטערט מיט שאַרפֿן וייטיק, אַזױי 
האָט מען געקלערט. פּערל מיט דאַניען זײַנען נישט געווען קיין 
אויסנעם, װי אַ מגפֿה האָט אומעטום בײַ די אויסגעדייווערטע ייִדן 
זיך אָנגעצונדן די אויסטערלישע בענקשאַפֿט. און װוּ עמעצער האָט 
נאָר געקענט ערגעץ אויסקראַצן אין זכּרון אַ נאָענטן צי אַ װײַטן 
האָט ער אין אים אָנגעבונדן אַלע זײַנע כּוחות. דווקא נאָך די הריגה- 
יאָרן האָט זיך אַזױ געצאַפּלט נאָך לעבן. מענטשן האָבן געטרוימט 
אַפֿילו פֿון פֿרעמדע, װאָס זאָלן אַריבער די אָפּגעברענטע שװעלן 
אויסצושטרעקן אַ האַנט, ווערן היימיש. צו װאַרעמקײט -- האָט עס 
אויסגעזען -- לעכצט די גאַנצע וועלט, און די װעלט איז געווען 
פֿול מיט ייִדן-געוויין אויף דעם בייז, װאָס איז געשען. 

אָקערשט האָבן די ניצול-געװאָרענע געשפּירט אַזױ וי זיי װאָלטן 
פֿון ס'נײַ געשטאַנען פֿאַר אַ תּהום. װוי אַזױ אָנהייבן? מ'האָט געצי- 
טערט פֿאַר עפּעס אומבאַגרײַפֿלעכס און מ'האָט מורא געהאַט פֿאַר 
דעם נײַעם, צו װאָס עס ציט, 


צװײפֿל האָט בלינד געטאָטשעט, מחמת די שווערע צײַטן האָבן 
פֿאַרסמט די מענטשן: קקיינעם זאָלסטו נישט גלייבן. אומעטום אין 
לויער". 

מיט אומרו האָט. זיך געטראַכט, אַז ווער ווייס, וי אַזױ עס װעט 
זיך אָפּרופֿן דער ברודער, וועלכן מ'האָט אױסגעפֿונען מיט בריו, 
װאָס עס װעט טענהן דאָס געשוועסטערקינד, ווען ער וװועט פּלוצלינג 
דערהערן, דו ביסט אַרױס אַ לעבעדיקער פֿון די אַלע גרויליקע 
פֿײַערן, פֿון די טויטקוימענס -- -- געפּרווט געװאָרן אױפֿן טרוי- 
עריקסטן, האָט מען פֿון אַלץ געטראַכט מיט אַ ברי אין האַרצן 
אָבער גערעדט האָט מען דערפֿון צום װינציקסטן, ;װאָס אַלע טוען, 
וועלן אויך מיר טאָן",. און פּערל מיט דאַניען האָבן זיך טאַקע פֿאַר- 
שריבן אויף אַרױסצופֿאָרן. מ'באַדאַרף זיך שטעלן אין דער ריי, מיט 
אַלעמען. פֿאַר הונדערט טויזנטערליי -- טאָמער קריגט מען נישט קיין 
פּאַפּירן צו פֿאָרן אַהין װוּ עס װילט זיך שטאַרקער... מ'קען האָבן 
אומזיסט זיך גענומען אין זינען אַרײַן. וער קען וויסן? נישט אין 
גאַנצן זיך פֿאַרלאָזן, און דער װאָגל אין שוין נמאס, גװאַלדיק 
נמאס! הפּנים, נאָך װינציק געווען אונדז די געטאָ און די אחזריותן. 
נאָך מוזן זיך ציען פֿינצטערע יאָרן אין לאַגערן, אַ לעבן אַן אָנגע- 
ווילדטס, אַ פֿאַרצאַפּלטס אויף יעדן שריט און טריט. נײַע שרעקן 
-- מצד.,, פֿון וועמען נישט, גאָט איין-איינציקער! אַפֿילן פֿון אַלין 
געפּרוּווטע. אַז הפֿקר שפּאַרט פֿון אומעטום אויף דעם הפֿקר-גע- 
בליבענעם.. 

אַ וויזע! אָט דאָס פּאַפּירל מיט דער אָפּגעציטערטער חתימה איז 
געװאָרן אַלעמענס חלום, אויך פּערלס און דאַניעס, הגם אַ חלום 
אָן פֿליגל, אָן װאַרעמען ליכט. בײַנאַנד מיטן טרויער, װאָס האָט זי 
נישט אָפּגעלאָזן,. שפּאַנט מיט זיי דער אינדערװאָכיקער חלום פֿון 

איבעררײַסן מיטן לאַגער. דער לאַגער איז די קללה און די שלאָגנ- 
דיקע פֿױסט. ער דערמאָנט אַלע וויסטע ברעך און ער שלאָגט מיט 
נײַע אימהדיקע קלעפּ. טאָג-אײַן טאָג-אױס גיט עס נישט קיין רגע 
מנוחה. איז װוער עס האָט ערגעצווּ נאָר געהאַט עמעצן, דער האָט 
דעם רעיון פֿון פֿאָרן פֿאַרבונדן מיטן גאַנצן לעבן זײַנעם. פֿון דעסט 
וועגן האָט קיינעמען נישט אױפֿגעהערט צו נאָגן דער װאָרעם:; 
;מי יודע, װאָס פֿון די מענטשן איז געװאָרן אין דער װײַט, וו 
מ'האָט געלעבט און געלאַכט, בעת פֿון אונדז האָט מען געצאַפּט 
ס'בלוט, געריסן שטיקער לעבעדיק לײַב!2.. 

געווען אָבער אויך אַ סך, װאָס האָבן קיינעם נישט געהאַט אין 
ערגעץ. אַזעלכע האָבן נאָך מער געקלאָגט. פֿונאַנדערגעשפּרײטע 
איבער אומהיימלעכע באַראַקן, װוּ אַנומלטיקער טויט איז נאָך געווען 
פֿאַרטײַעט, איז דער לאַגער פֿאַר זיי געווען די היים פֿאַר ווייטיק- 
לעכער דערמאָנונג, אַז אומעטום װוּ זיי זאָלן נישט קומען, װעלן זיי 
בלײַבן עלנט וי אַ שטיין; אין דעם אומבאַװוּסטן ערגעצווּ, װוּהין 
עס ציט זיי, װאַרט אויף זיי דער זעלביקער צו װאָס? 


פּערל מיט דאַניען זײַנען געווען פֿון די גליקלעכע. אַ סך האָבן 
זיי מקנא געווען. אָ, נישט יעדער איז עס זוכה! זיי האָבן אין וועמען 
אָנצוקניפּן זייערע האָפֿענונגען. און מיט דעם האָבן זיי זיך אַליין 
געטרייסט, סיי אים, סײַ זי האָט געלאָקט דאָס פֿאַרװישטע בילד פֿון 
די לײַבלעכע, וועלכע זיי האָבן געפּרוווט זיך אױיסמאָלן,. און װי אויף 
אַ נײַיגעפֿורעמטן גלאָבוס פֿון זייער װעלט האָבן זיך אין זייערע 
געהירן אײַנגעקריצט נײַע, אומקענטלעכע השׂגות: שיפֿן, ימען, און 
זיי, פּערל מיט דאַניען, טראָגן זיך איבער זיי אין דעם צװאָגנדיקן, 
אויסטערלישן אָנענד אַרײַן. מאָנטעװידעאָ, בוענאָס-אײַרעס, ניו-יאָרק, 
אומעטום משפּחהדיקע און אומעטום ווילט זיך זײַן, טשיקאַװע, וי 
אַזױ יענע, די אייגענע, װעלן קוקן און שטוינענדיק פֿרעגף די אַ 
זײַנען עס אונדזערע אייגענע? זיי װעלן זוכן ענלעכקייטן, װועלן באַ- 
גערן זיך צו דערקענען אין זיי, די פֿרעמד-אָנגעקומענע. און אפֿשר 
וועלן יענע זיי נישט ליב האָבן, מחמת זיי קענען דערמאָנען עפּעס 

אומליבס, אומבאַקװעמס: אפֿשר דעם נישט-שמייכלענדיקן יחוס נאָך 
אױפֿװעקן --- זיי, זיי, די פֿרעמדע, קענען אַרױסרופֿן אַלץ, אַלצדינג! 
דווקא מיט דעם, װאָס זיי האָבן מיט גבֿורה און צאַפּלעניש אַרױס- 
געריסן פֿונעם שוידערלעכן קנויל דאָס נישטיקע לעב װאָס װעט 
יענע דערמאָנען זייער אַנומלטיקן אַמאָל, יענע קענען זיך אפֿשר נאָך 
טשעפּען! װוער ווייס! קאָט-אָ-די זײַנען עס פֿון דער תּליה אַראָפּגע- 
גאַנגען, פֿון די ברענענדיקע קאַלכאױוונס אַרױס??... סײַ וי --- פֿאַר 
לעבעדיקע שאָטנס קען מען באמת זיך שרעקן 


= 22 == 


דערװײַל קומעך-אָן בריוו, אָנגעהױכטע פֿון אַ װײַטקײט, װאָס 
ריידן ווייכע, זיסע רייד: איז עס אמת, אַז דו ביסט געווען צוזאַמען 
מיט דער ;גאָטזעליקער מאַמע? ביז איר לעצטער מינוט? אין עס 
װאָר, מיר װעלן האָבן ס'גליק נאָך צו הערן פֿון אונדזער געוועזענער 
היים? עס צערײַסט זיך דאָס האַרץ פֿון קלערן איבערן געשעענעם, 
טאַקע פֿון אַלץ, שוועסטער-לעבן, געמאַכט אַש און קויל? -- -- פֿון 
מאַנטעװידעאָ, פֿון בוענאָס-אײַרעס קומט דער חידושלעכער געפֿרעג, 
מאָנטע-ווי-דע-אָ, בו-ע-נאָס-אײַ-אײַרעעעס... װאָסערע טײַטשן דאָס 
טראָגט! הויך איבער אונדזערע ערדן, אין ליכטער ליגן די אַ ערטער, 
אַך, אַך, צו וועמען פֿאָרן? 

צװײפֿל האָט געגעסן די בלוטן און נײַגער האָט געלאָקט. לענדער 
װי קאָלאָסן אין פֿאַנטאַסטישן לבֿוש האָבן פֿאַרשלונגען זיער 
טראַכטן, אָבער נישט פּערל און נישט דאַניע האָבן אַ סך גערעדט 
פֿון דעם. דאָס קלערן פֿאַרשליסט דעם האַלדו. און שטומקייט 
בײַטשט. אָט אָ די שטומקייט איז אָקערשט די האַנט פֿון גורל, װאָס 
פֿירט דעם מענטש. װי עס ועט זײַן באַשערט, זאָל גוט זײַן גע- 
רעדט האָט דער זיפֿץ, פֿאַרלױרן די אייגענע קינדער, פֿאַרלױרן אַלץ, 
האָט מען רק זיך געגריזשעט: נישט כּדאי געװען ס'איבערלעבף 
אַצינד איז פֿאַרן מענטשלעכן שׂכל נישטאָ מער קיין בחירה -- דער 
טוט גייט סײ וי נאָך, 

און האָט פּערל אַ רגע זיך פֿאַרגעסן, האָט זי דעם מאַן נישט 
פֿאַרגונען זײַן פֿאַרטוענקײט, למאי ער האָט געדולד צו ;פּוסטע זאַכן. 
אַ מאַנסביל --- פֿלעגט ער זיך אַרומטראָגן אין לאַגער צװישן די 
געזעמלעך ייַדן, װאָס האָבן תּמיד געפֿירט זייער שמועס: ווען פֿאָרט 
מען? װוּהין פֿאָרט מען? ס'גאַנצע לעבן איז אַרײַנגעטאָן אינעם 
טראַכטן פֿון פֿאָרן. דאָס האָט דעם מוח צעשפּאָלטן. אַנדערע האָבן 
געפֿלאַקערט אין פֿאַרהױלענעם טרויער: אָפּגעשפּאָרט זיך לעכער אין 
די לונגען. זייער צאַנקען איז וי אַ פֿײַער, װאָס וויל נישט אויסגיין: 
ס'ברענט דעם גוף און נאָך מער די נשמה. דער שאַרפֿסטער וייטיק 
איז ס'חשבונען די טעג פֿון אייגענעם פֿאַרגײן. פֿאַרמשפּטע, ברענען 
זיי מיט די בליקן די טריט פֿון די אַנדערע, װאָס בלײַבן באַשײַמ- 
פּערלעך אין דער מחנה פֿון לעבן. דער הימל איז בלוי, בלומען 
זײַנען שיין, בלויז פֿאַר זיי שטייט אַלץ אין שאָטן פֿון וועלקונג. 
גייט-אַרום אינעם בוים אַ רויש אין די מיטננעכט, וויינען אין זיי די 
אַלטע װאַכע ספֿקות: צוֹ װאָס זיך געשטרעקט נאָכן לעבן? זיי איז 
שוין באַשערט צו פֿױלן אין דער פֿאַרשאָלטענער דײַטשישער ערד. 
סֹתּם היקען זיי אין נישט-ניחאדיקייט און עס ברענט-אויף די קנאה 
צו די, װאָס װאַרעמען אין זיך אַ בלענדיקע האָפֿענונג, אָבער בײַ 
דער זײַט פֿון די צאַנקנדיקע פֿאַרשװײַגן שווער די געזונטע: 

--- מיר'ן סײַ וי דאָ בלײַבן, פֿאַראַן דען פֿאַר אונדז אַן ערגעץ? 

--- די קאָנסולן, אַ נכפּה אויף זיי! נאָר שלעפּפֿי גיב זיי! אונ- 
דזערע מוסקולן באַטאַפּן זיי, די שטײַפֿקײט פֿון די שענקלען זוכן 
זיי, װי די פֿערדהענדלערס.. די שליחים פֿון די פֿרעסערס און 
זױפֿערס, װאָס פֿאַרשיכּורן זיך מיטן זול פֿון אָרעמשאַפֿט בײַ פֿעל- 
קער. 

שנײַדיק איז דער טרויער, װאָס גיט אַ יאָג פֿון די רייד, צו 
פּערלען, דער בלייכער, דער אױיסגעמאָרעטער, קלעפּט זיך גיך אָט 
די טרויעריקייט. אויף צרות זײַנען מיר תּמיד אָנגעבאַרײט -- טרערן 
אירע אויגן, וויי, צו װאָס מ'האָט זיך געריסן אַהער, צו װאָס מ'איז 
געלאָפֿ? און די וויסטע באַראַקן פֿון לאַגער האָבן אויף איר אַ דריק 

געטאָן מיט דער מורא פֿון בית-יהקבֿרות-שטיבלעך, אָנגעפֿולטע מיט 
טויט-ריחות און אומהיימלעכע חיהלעך. 

זי האָט שוין חרטה געהאַט, װאָס זיי זײַנען אוועק פֿון דער 
פֿאַרשעמטער ערד, װוּ די קבֿרים פֿון די ליבע און הייליקע ווערן 
עד-היום צעטראָטן פֿון בהמות און פֿון שפּאַרבערס אין מענטשן- 
געשטאַלט. און האָט דאַניע זיך אַוועקגעזעצט בײַם טיש איבערכאַפּן 
ס'האַרץ, פֿלעגט ער אויך קלאָגן ס'געקלאָג פֿון אַלע פֿאַרװאָגלטע: 
ס'ביסן ברויט, װאָס דער דזשאָינט װאַרפֿט-צו איז --- אין זינד גע- 
רעדט -- דערעסן. װי דערלעבט מען שוין זיך צו וויגן אויף א שיף? 


= ייג 


| אָבער דאָס ציֵען זיך צו אַ שיף אױפֿן ים איז נאָך נישט געווען 
אַלץ,. שטילערהייט אין זיך האָט דעם מענטש אַלץ נאָך געגריזשעט 
די פּײַן: װווהין? צו וועמען? ער האָט טאַקע ברידער אין די װײַטן 
אָבער ווער ווייסט זיי אַצינד? הינטער זייער היים און מײַנער ליגן 
יאָרן אַ דרײַ צענדלינג, אַזױ לאַנג האָבן די היימישע זיי נישט געזען, 
נישט אין זייערע צרות און נישט אינעם װױלטאָג, מישטיינס גע- 
זאָגט. און די אַָ האָבן מיט די אייגענע אויגן נישט צוגעזען, ווי זי 
קומען-אום, די אױיסגעפּײַניקטע! װועלן אַזעלכע דערקענען אין אים, 
אין איר, דעם אָפּשפּראָץ פֿון לײַבלעכע טאַטע-מאַמע, װאָס זײַנען 
דאָך פֿאַר זיי נישט אומגעבראַכט געװאָרן, פּונקט אַזױ וי פֿאַר אים, 
פֿאַר פּערלען? מ'זאָגט דאָך: געלט פֿאַרפֿירט, אַ גוט לעבן פֿאַרגרעבט, 
יֵאָ, מ'בענקט נאָך גוטע צײַטן אָבער דורכויסיקע שפֿע ענדערט, 
פֿאַרערגערט, פֿאַרטריקנט די נשמה. דאַכט זיך, אין די אַמעריקעס 
װאַקסט גראָד אַזױנס, נאָר אַזױנס! װאָס זשע פֿאַר אַן עצה גיט מען 
זיך! 
אַוודאי, ס'געדענקען זיך די בריוו, װאָס זײַנען אַזױ שלעפֿעריק, 
אַזױ אומגערן דערגאַנגען צו דער קראַנקער באָבע. זי איז געלעגן 
אין שמאַך, אין פֿאַרטראָגנקײט פֿון פֿיבער האָט זי זיך געצויגן צו 
אירע טײַערע, ליכטיקע קינדער, און יענע האָבן עס קוים דערהערט, 


100 אױיסגעװאָרצלטע און אײַנגעװאָרצלטעץ 


איטלעך מאָל איז פֿון זיי דערגאַנגען אַ ;לעטער" מיט אַ קאַרג װאָרט, 
מיט אַ קאַרג דאָלער-בלעטל: אַ מאָל, ווען דער פֿראָסט האָט פֿאַרקאָ- 
וװועט דער באָבעס שטיבל און זעלטן, צו יום- כּיפּור, אַז די /,/מוטער 
זאָל בעטן גאָט פֿאַר זייער געזונט, פֿאַר אַ גוט קוויטל". עפּעס נישט 
אַזױ וי בײַ זיי, ווען אַן אייגענער איז אין דחקות. האַרטע הױטן 
טוט-אָן די רחבֿה אױפֿן מענטש. 

אָקערשט שפּירן זיי, די נרדפֿים, רק די לעבעדיקע וייטיקן פֿון 
זייערע פֿריש אונטערגעהאַקטע װאָרצלען. די יסורים זײַנען זייערע, 
נאָר זייערע. אײַ, יענער אין דער װײַט? אולי ירחם. ס'איז אָפּנעסמט 
דאָס האַרץ דאָס טראַכטנדיקע, דאָס פֿילעװדיקע. ;װאָס אויסן אויג -- 
איז אויסן האַרץ?, האָט געטענהט די פֿרומע מאַמע עליה השלום, 
והשנית --- טאַקע די אַמעריקעס. און אַמעריקע, דאַכט זיך, איז 
אַלץ, װאָס איז דערװײַטערט פֿון די היימישע מקומות, װאָס בײַ דער 
װײַסל, בײַם בוג, בײַם סאַן. 

נישט קיין טאָג און נישט קיין נאַכט געהאַט פֿון דעם איבער- 
קלערן, װאָס עס דערװאַרט זיי בײַ די היימישע אין די װוײַטע מדינות, 
אַ פּאַפּירענע ליבע האָט נישט קיין גרויסן האַפֿט, האָט עמעצער 
נאָך אונטערגעזאָגט פּערלען. עס זײַנען געווען רייד אַקעגן די ,גוטע 
בריוו", װאָס זיי באַקומען. ס'איז שטרוי, װאָס ברענט-איבער גאָר 
גיך. דאָס האָט אַן איבעריק מאָל אָנגעטריפֿט טראָפּנס גאַל אויף 
איר געמיט. און געװאָלט, צי נישט געװאָלט -- דאָס האָט זיך אָפּגע- 
רופֿן אויף דאַניען. ביידע זײַנען אַרומגעגאַנגען פֿאַרביטערט: איז 
פֿאָרט מען, אָדער...? פֿאַראַן אַפֿילו אַזעלכענע, װאָס גיבן אַ שפּײַ אױפֿן 
גאַנצן. סײַ וי אַלץ פֿאַרשפּילט, און זיי בלײַבן דאָ. נישטאָ קאַ 
כּוח צו טראַכטן; ,זאָל עס גײַן וי ס'גײַט", פּערל איז שוין געווען 
צערייצט, זי האָט זיך אַלײן פֿאַרשאָלטן מיט טויטע קללות. זי האָט'ס 
נישט באַדאַרפֿט און ס'האָט זיך נישט געלינט. צולאָזן זיך אַזאַ 
געדאַנק, אַז אַן אייגענער זאָל זײַן אַ שׂונא, דאָס איז ערגער װוי מיתה, 
;קיין פּאַטש פֿון אַן אייגענעם װעל איך נישט אַריבערטראָגן" -- 
האָט זי פֿון ס'נײַ זיך געיאַדעט -- ;אָנקומען צו ברידער, צי שווע- 

גערינס און נישט האָבן בײַ זיי קיין היימישקייט, נישט געפֿינען אַ 
ביסל װאַרעמקײט, וויל איך בעסער דאָ אײַנגעזונקען ווערן". 

דאָך -- 

האָט עמעצער באַקומען אַ וויזע, געגרייט זיך צו פֿאָרן, האָט 
דער רובֿ אים מקנא געווען מיט דער קנאה צו קענען ענדערן דאָס 
נבֿזהדיקע לעבן פֿון װאַרטן אויף רחמנות פֿון... ס'איז דען אַ נפֿקא 
מינה פֿון װאַנען ס'קומט דאָס רחמנות, װאָס מ'װואַרפֿט-צו די אַלע, 
װאָס פֿירן אַ הינטיש לעבן? אַלץ איינס עקלט עס. פּלוצלינג, ראַפּטעם, 
האָט דאַניע זיך אַ ריס געטאָן אַנטקעגן דעם קווענקלעניש: 

--- מיר פֿאָרן, פּערל! 

די וויזע קיין אַרגענטינע האָט אים אַ ברי געטאָן. געגאַנגען 
זי געקריגן, האָט ער אומגעריכט אָפּגעהאַקט: 

--- וי לאַנג די פֿיס טראָגן, טאָר מען נישט בלײַבן שטיין בײַ 
אַ פֿאַרמאַכטער טיר, דאָ איז סוף וועלט. מ'מוז אַ זעץ טאָן דעם לאַ- 
גער! נישטאָ מער קיין כּוח צו װאָגלען און װאַלגערן זיך. אַן אומגליק 
זאָל קומען צו אַלע שנאָרערישע גליקן, פּערעלע! מיר פֿאָרן --- װווּ מען 
וועט קומען, וועלן זיך געפֿינען מענטשן. יאָ ברידער, נישט ברידער 
-- מיר פֿאָרן און גענוג. אומעטום זײַנען פֿאַראַן מענטשן, טירן וװועלן 
זיך שוין עפֿענען. 


לייבל קופּערשמיד 
אַ לידל אויף דער גיך 


דיכטער! װאַרף-אַראָפּ די שיך 
און שרײיַב אַ לידל אויף דער גיך. 
כ'האָב אַ פֿעדער דיר געבראַכט, 
פֿאַרקױלט איינע פֿון אַ סך, 

איין העלפֿט פֿינצטער וי דער גרויל, 

די צווייטע --- װײַס װי שניי, 


! ווינד איז מיר און וויי. 


פֿעדערן געפֿעדעמדע מיט ליד, 

זיי. האָבן פֿליגל-קנאָכנס אָפּגעבריט, 

מיט אומרו דעם אָדלערס בענקשאַפֿטן באַדעקט, 
צו ליכט-מרחקים אױפֿגעװעקט. 

צעהאָנגענע איבער רוימען פֿרײ, 

ווינד איז מיר און וויי, 


אַ בליץ פֿאַרחלפֿט האָט די נאַכט 
און דעם אָדלער אומגעבראַכט. 
פֿליען פֿעדערן פֿאַרברענט, 

פֿון אַלע שאַנדן אָפּגעשענדט, 
אַז די פֿליגל פֿליִען נישט, 

איז דאָס לעבן ווערט -- אַ שפּײַ, 


| וינד איז מיר און וי 


זיינוול דיאַמאַנט 


נאָכן שטורעם 


שׂרהלע ווילנער, אַ יונג, שלאַנק מיידל, מיט אַ קאָפּ שװאַרצע, 


נאַטירלעכע לאָקן און אַן אױסטאַטויַרטן קאַצעט-נומער אױפֿן אָרעם, 
האָט זיך אַרומגעדרײט אַ געשפּאַנטע הין-און-צוריק אויפֿן טראָ" 


טואַר, לענגויס דעם ניו-יאָרקער האַיאָס:-בנין. עס האָט דאָ גע- 
טומלט, װי אין דער אַלטער היים אויף אַ יאָרמאַרק, אויף אַ יאַריד, 
די מענטשן האָבן דאָ גערעדט אויף פֿאַרשײדענע לשונות. זיי האָבן 


1 אָרגאַניזאַציע פאַר יידישׂע עמיגראַנטן,. 

זיך געזאַמלט אין רעדלעך, געשוויצט, געווישט זיך דעם שוייס, 
געהאַלטן אין איין אַרײַנגיסן אין זיך דאָס סאָדע-װאַסער פֿאַרן 
אָפֿענעם פֿענצטער פֿון דערבײַיקן געוועלבל און האָבן זייערע אָנ" 
געגליטע קערפּערס פֿון דער פֿײַכטער ני-יאָרקער היץ גאָר ניט 
געקענט אָפּלעשן. טייל האָבן גרופּעסװײַז, אָן די רעקלעך, מיט די 
אַנטבלױזטע קאַצעט-נומערן אויף די אָרעמס, זיך געלאָזט אויף 
קורצע שפּאַצירן אויף דער נאָענטער סעקאָנד עוועניו ?; אַנדערע 
האָבן זיך אַרײַנגעפּלאָנטערט אין דעם טומלדיק, נאָענטן פּאַס 
בראָדװײי; און מאַמעס מיט קינדער-וועגעלעך האָבן אַװעקגעפֿירט 
זייערע קינדער אַזש אין דעם װײַטלעכן װאַשינגטאָן-סקווער, כּדי 
זייערע עופֿעלעך זאָלן אין דעם אָנגעגליטן און פֿײַכטן נידיאָרקער 
יוניטאָג אײַנאָטעמען אַ ביסל פֿרישע לופֿט, 

דורכגייענדיקע אַמעריקאַנער ייִדן, טייל פֿאַרשװיצטע, צע- 
כראַסטעטע, קאָנטיק נאָר װאָס אַרױס פֿון אַ שווערער האָרעװאַניע; 
אַנדערע רויקע, באַזאַכטע, אין זײַדענע אייבער:העמדלעך, מיט פֿאַר- 
ביקע קראַװאַטן און אַ שאַרפֿן קנייטש אין די געפּרעסטע הויזף 
האָבן די ריפֿיודזשיס * אָפּגעשטעלט: 

--- שלום עליכם! אַ גרינער? 

--- וי לאַנג שוין דאָ? 

-- פֿון װאַנען אַ לאַנדסמאַן? 

--- מיטגעמאַכט, נעבעך, די אַלע צרות?... -- האָבן טייל זייערע 
פֿראַגעס באַגלײט מיט אַ זיפֿץ. 

די ,גרינע* האָבן געענטפֿערט מיט קורצע, אָפּגעהאַקטע ענט" 
פֿערס. די לאַנגע יאָרן לײַדן, אין אַ וועלט פֿול מיט אכזריות, האָבן 
זיי אויסגעלערנט, אַז דער בעסטער אופֿן פֿון אָפּהיטן זיך פֿון כּולו- 
מיני פּורעניותן איז -- שװײַגן. דערפֿאַר איז בײַ זיי געװאָרן אַ 
רענדל אַ װאָרט. האָבן די אַמעריקאַנער ייִדן זיי גיך אָפּגעזעגנט: 


די גאַס פון די יוִדישץע טעאַטערס. -- * פּליטים, 

-- נו, מילא, זאָל זײַן אין אַ מזלדיקער שעה! זאָרגט זיך נישט, 
אַבי איר זענט שוין דאָ. דאָס איז די בעסטע קאָונטרי? אין דער 
וועלט! דאָ, אַז מען וויל נאָר אַרבעטן, איז מען אָלרײַט!. 

4 

אינעװוייניק,. אין האַיאַס. האָבן די טעלעפֿאָןדבודקעלעך נישט 
גערוט. די נײַיגעקומענע האָבן געקלונגען אין די טעלעפֿאָנען, גע- 
זוכט פֿאַרבינדונגען מיט קרובֿים, מיט לאַנדסלײַט, 

שׂרהלע ווילנער איז געווען באַזאָרגט: בערישל זילבער ועט זיך 
גאָר נישט קענען דערשלאָגן צום טעלעפֿאָן. די גאַנצע טרעפֿונג 
וועט נישט צו שטאַנד קומען, װאָס, אייגנטלעך, דערװאַרט זי פֿון 
דעם מיסטער זילבער? גאָר נישט. גלאַט אַזױ. נישט צו זײַן 
עלנט וי אַ שטיין,.. דער האַיאַס האָט איר אױפֿגעזוכט דעם אַדרעס, 
דעם טעלעפֿאָן, האָט זי טעלעפֿאַנירט. די ;גרינע*" דאָ, אין האַיאַס, 
באַקלאָגן זיך דאָך, אַז אַמעריקאַנער לײַבלעכע שוועסטער-און-ברי- 
דער זײַנען קאַלט; אַז פֿעטערס, מומעס, שװאָגערס און שוועגערינס 
זאָגן זיך אָפּ, לייקענען שטיין און ביין, אַז זיי זײַנען משפּחה -- 
טאָ װאָס האָט זי שוין צו דערװאַרטן פֿון אַ פֿרעמדן?... זי האָט סיל 
וי באַמערקט, אַז װי נאָר זי האָט געזאָגט, אַז זי איז אַ ;גרינשף, 
און װויל זען דעם מיסטער זילבער, האָט די מיסיס זילבער עפּעס 
זיך װוי צעמישט און זיך געזוכט אַרױסצודרײען.. שפּעטער האָט זי 
זי פֿאַרבעטן אויף קסאַפּער" *. נו, מילא, יאָ-יאָ, ניין-ניין.. קודם 
װעט זי האָבן געטאָן ס'איריקע. אַ צוואה פֿון אַ מאַמען מוז מען 
דאָך אױספֿירן... 

אין די קאָרידאָרן פֿון האַיאַס און אין דעם שולעכל מיטן אָרון" 
קודש און מיט דער יַדישער און דער אַמעריקאַנער פֿאָן אױפֿן 
בעלעמער זײַנען געקומען און געגאַנגען אַמעריקאַנער קרובֿים, זֵיי 
האָבן זיך מיט די ,גרינע" צעקושט און זיך אױיסגעפֿרעגט אויף די 
נאָענטע אין דער אַלטער היים. די גרוסן, װאָס די נײַ-געקומענע 


* לאַנד, --- * אָװנטברױט, 

האָבן אָפּגעגעבן, זײַנען געווען טרויעריקע און ענלעך איינער אױפֿן 
אַנדערן: פֿאַרברענט, פֿאַרגאַזט, דערשאָסן בעת אַ קווישעדלעניע ?; 
געשטאָרבן שוין נאָך דער באַפֿרײַונג, נישט צוריקגעקומען פון 
רוסלאַנד: געשפּרונגען פֿון צוג, אױפֿן וועג קיין טרעבלינקי.. 

איינע, אַן אױסגעפּוצטע אַמעריקאַנערין, האָט זיך געװוישט די 
אויגן, האָט איר מאַן געװאָלט אָפּהאַקן: 

-- נו, נישטאָ װאָס צו ריידן, איר'ט זיך, נעבעך, פּלענטי , 
אָנגעליטן!.. מיר ווייסן, מיר ווייסן, מיר האָבן דאָ אַלץ געלייענט 
אין די ,פייפערס" 5!י+ 

האָט איינער, אַ בוכנװאַלדער, מיט אַן אױסטאַטורטן נומער 
אױפֿן אָרעם, אַ שטורכע געטאָן אַ גרופּע חברים, געוועוענע קאַ- 
צעטניקעס: 

--- צ'הערט, חבֿרה, ;זיי" האָבן דאָ געלייענט אין די עפײ- 
פּערס"! 

האָט אַ יונגער רבֿ, אין אַ סאַמעטענער יאַרמלקע און אַ גרויסן 
טלית-קטן, װאָס איז געזעסן אויף אַ שטול פֿאַרן האַיאַס און גע- 
כאַפּט אַ ביסל לופֿט, אַ טיפֿן זיפֿץ געטאָן: 

-- אוי, רבונו של עולם אין הימל.. ;אין דומה שמיעה 
לראיה" זאָגט די גמרא!.. 

און דער בוכנװאַלדער האָט אים מקנא געװען 

-- צ'זעט, אים איז װויל, ער האָט אויף אַלץ אַ גמרא!. 

אַן אַמעריקאַנער קרובֿ איז פֿאַרפֿאָרן פֿאַרן האַיאַס אין אַ 
סאַמאַכאָדל פֿון אַ ,דזשאָנק-דיעלער", צוויי יונגעלײַט האָבן אױפֿ- 
געלאָדנט זייערע ואַליזעס, האָבן זיך געזעגנט מיט די חבֿרים, די 
באַקאַנטע: 

-- כ'על ענק קומען זעןי 

האָט זיך איינער באַװאָרנט; 


5 אַרויסשיקונג. (אין די לאַגערן ס'רוב),. -- ' פול, איבעריגענוג. -- 
5 גאַזעטן, 

-- גיב נאָר קודם אַהער דעם אַדרעס פֿון דײַן פֿעטער, דעם 
;דזשאָנק-דיעלער?י.. 

און אַן אַנדערער האָט איבערגעפֿרעגט: 

--- װאָס איז דאָס אַזױנס אַ ,דזשאָנק-דיעלער".. 

--- װאָס מיינסטו, אַז אַלע זײַנען דאָ ראָקפֿעלערס?.. --- האָט 
יענער אים צוריקגעענטפֿערט מיט אַ פֿראַגע און האָט אויסגעזונגען 
מיטן ניגון, וי אַמאָל, אין װאַרשע, אויף די הױפֿן -- װײַבער, 
שמאַטעס, קאַלאָשן!... יאָ, ברודער-לעבן, דאָס איז דאָ אויך דאָו.. 

--י צימעגט לאַכן... -- האָט אים אַ דריטער איבערגעשלאָגן -- 
די דאָזיקע לײַט זײַנען דאָ אָנגעשטאָפּט מיט דאָלאַרן!. 


+ 


טיף אין קאָרידאָר האָט זיך צעקלונגען אַ גלאָק, גערופֿן די 
האַיאָס-אײַנװױנערס צו אָװונט-מאָלצײַט, מענער, פֿרױען און קינ" 
דער האָבן זיך געלאָזט צום קאָרידאָר. דער עולם האָט זיך גע- 
וויצלט; | 

--- אײַל דיך צו, אויף אַ נאָווינע איז הײַנט װוידער דאָ הערינג.. 

--- זיי האָבן געמוזט אָפּמאַכן מיטן סאָדע-װאַסער-געװעלבל,,, 

--- און װאָס מיינסטו װײַטער? אויף אַמעריקע איז אַלץ צו 
גלייבן!.. 

אין לאַנגן קאָרידאָר, צװישן די צוויי שורות גרויסע פֿאָטאָ- 
גראַפֿיעס פֿון אַמעריקאַנער היסטאָרישע פּערזענלעכקייטן, האָט זיך 
געלאַסן גערוקט אַ געדיכטע שורה מענטשן דאָס האָט זיי דער- 
מאָנט אין די געטאָס, לאַגערן און ,דזשאָינט*-קיכן. אָבער, דאַנקען 
גאָט, דאָס איז שוין דער לעצטער עטאַפּ.,. וועמען עס וועט צוהעלפֿן 
אַ משפּחה: וועמען דער דזשאָינט'; און טייל זײַנען נאָך יונג, 
געזונט, װועלן זיי זיך שוין אַליין שטעלן אויף די פֿיס, 

בײַ דער טיר פֿון עסזאַל איז געשטאַנען עפּעס אַ צעדרייטער 
ייָד, האָט הילכיק געקלונגען מיט אַ גלאָק און אַרײַנגעלאָזט נישט 
מער מענטשן ויפֿל עס זײַנען געווען פּלעצער בײַ דִי געדעקטע 

טישן, פֿאַר די איבעריקע האָט ער פֿאַרשטעלט דעם אַרײַנגאַנג 
און זיי געהייסן װאַרטן ביז יענע װעלן אָפּעסן. 

אַ פֿאַרשװיצטע ייִדענע האָט אַ צי געטאָן איר מאַן בײַם אַרבל; 

| -- קום, מוחל דעם הערינג! 

און דער מאַן האָט זיך הלצהדיק פֿאַרענטפֿערט: 

-- דו פֿאַרשטײסט ניש', מיר גייט נישט אַזױ אין דעם הערינג, 
נאָר דאָס ביסל אײַזטײי, װאָס מען קאָן דאָ טרינקען בחינם ויפֿל 
מען וויל און ס'איז װוערט ס'גאַנצע געלט!.. 

6 

פֿאַרן האַיאַס-בנין האָט זיך צוגעגליטשט אַ שפּאָגל נײַער, 
העלבלויער, צעעפֿנטער אױטאָמאָביל, עס איז פֿון אים אַרױס אַ 
הויכער, שלאַנקער מאַן. כאָטש שוין מיט גרויע האָר, האָט ער 
אויסגעזען פֿריש און יונג. זײַן לײַכטער, העלער אָנצוג האָט גע" 
פֿעכלט; זײַן זײַדן העמד, דער טײַערער פֿאַרביקער קראַװאַט און זײַן 
פֿריש אָפּגעברױנט פּנים האָבן עדות געזאָגט אױיף אַמעריקאַנער 
עשירות. סײַ דער רײַכער לוקסוס-אױטאָמאָביל און סײַ דער מאַן 
האָבן צווישן דעם האַיאַס-עולם אַרױסגערופֿן אַ סענסאַציע. איטלע- 
כער איז געווען נײַגעריק צו וויסן, צו וועמען עס איז דאָ געקומען 
דער רײַכער אַמעריקאַנער; ווער פֿון זי עס װעט דאָ פֿון אים גע- 
האָלפֿן װערן... דער מאַן האָט עפּעס געפֿרעגט אין ביוראָ. דער 
שווערער, תּמידישלעפֿעריקער נאַכטװעכטער האָט אים אָפּנעשיקט 
צום עסזאַל, אָבער דער האַלב-צעדרייטער ייִד מיטן גלאָק האָט אים 
בייז פֿאַרשטעלט דעם ועג: 

-- מיסטער, װאָס זוכט איר דאָ? 

-- אַ ריפֿיודזשי"גוירל ... 

דער רײַכער אַמעריקאַנער האָט נאָך געװאָלט זאָגן דעם נאָמען 
פֿון מיידל, אָבער דער פֿאַרשװיצטער יִד מיטן גלאָק האָט אים 
נישט געלאָזט מער אַרױסרײדן קיין װאָרט: 


? אַ פּליטה, -אַ מיידל, / 

-- מיסטער, גייט אײַך געזונטערהייט! באַדערט 10 נישט! לאָזט 
מענטשן עסן!.. -- און ער האָט דעם עולם פֿון קאָרידאָר אונטער- 
געיאָגט אין עסזאַל אַרײַן -- נעקסט! נעקסט! האַרי- אַפּ11, װײַל 
ס'עסן ווערט קאַלט און דער טרונק ווערט װאַרעם!. 

דער רײַכער אַמעריקאַנער האָט פֿאַרהאַלטן איינעם פֿון עולם:; 

-- פּליז, מיסטער, זײַט אַזױ גוט און שיקט מיר אַרױס שׂרהלע 
ווילנער... 

איבערן עסזאַל האָט זיך דער ייד צעשריגן; 

--- שׂרהלע וילנער! שׂרהלע ווילנער!! 

און עטלעכע מענטשן, מיט גאָפּל-און-מעסער אין די הענט, 
האָבן אונטערגעהאָלפֿן און דעם נאָמען איבערגעחזרט. עס האָבן 
אויך דעם נאָמען אױסגערופֿן די מענטשן אין קאָרידאָר, אויף די 
שטיגן און אַפֿילו אויף די אייבערשטע שטאָקן 

-- שׂרהלע ווילנער! שׂרהלע וילנער!! 

+ 

פֿון איינעם פֿון די נומערירטע אַלקערס איז מיט אײַליקע 
טריט אַרױסגעקומען שׂרהלע ווילנער. זי איז געווען אָנגעטאָן אין 
אַ געבלימט, זײַדן קליידל, אַ שטרויענעם זומערהוט און דעקאָל- 
טירטע שיכלעך מיט נײַלאָן זאָקן, װאָס זי האָט שוין געהאַט אײַנ- 
געהאַנדלט אין דעם ניװ-יאָרקער נאָענטן דעפּאַרטאַמענט-סטאָר 12, 
זי האָט נאָך עלעגאַנט געכאַפּט אַ לעצטן בליק אין איר טאַשן- 
שפּיגעלע, בעת עטלעכע מענטשן מיט אַ מאָל האָבן איר אָנגעוויזן 
אויף דעם אומרויקן מיטליאָריקן מאַן, װאָס האָט פּיפּקענדיק נערוועז 
זײַן ציגאַר זיך געדרייט אױפֿן טראָטואַר הין-און-צוריק, לענגויס 
זײַן בלאַנקענדיקן אױטאָמאָביל, 

שׂרהלע ווילנער איז צו אים צוגעגאַנגען און מיט אַ גאַלאַנטן 
זשעסט אים דערלאַנגט אַ כּמעט קינדיש הענטל: 


-- איר זענט זיכער מיסטער בעריש זילבעריי 


דרייט נישט קיין קאָפּ. -- 11 גיכער! -- 12 גרויסע קלייט, 

דאָס דינע, איידעלע קול פֿון דעם יונגן מיידל, איר עלעגאַנט 
אויסזען און איר גאַנצער געשטעל האָט בעריש זילבערן נאָך מער 
צעטומלט, עס האָט זיך אים אויסגעוויזן, אַז אָט שטייט איצט פֿאַר 
אים וידער די יונגע לאהלע, נחום שפּיליטערס טאָכטער פֿון 
קזשיפּעו... און אַ ועלט מיט כּמעט שוין פֿאַרגעסענע זכרונות 
פֿון זײַן ערשטער, אָבער אײיביקער יוגנט-ליבע האָט גענומען אָנ- 
פֿלײצן אין זיין זכּרון; 

-- יעס, האַו דו יו דוי.. -- האָט מיסטער סילווער אַ װװײַלע 
געהאַלטן איר ווייך, מיידלש הענטל אין זײַנער, זיך גוט אין איר 
אײַנגעקוקט, וי ער װאָלט געװאָלט דערגיין, צי אין דאָס טאַקט עז" 
אָדער האָט נאָך לאהלע שפּעטער מיט איר מאַן, אבֿרהמעלע ווילנער, 
געהאַט אַנדערע קינדער.. 

דאָס מיידל האָט זיך דערװײַלע פֿאָרגעשטעלט: 

-- איך בין שׂרהלע ווילנער, לאהלע, נחום שפּיליטערס טאָכ- 
טער, פֿון קזשיפּעו! | 

-- גלעד טו סי יו! -- האָט מיסטער סילווער געענטפֿערט אויף 
ענגליש, אָבער ער האָט זיך באַלד געכאַפּט, אַז ער רעדט צו אַ 
;גרינער",. איז ער איבערגעגאַנגען איף יַדיש -- ס'איז מיר 
אײַנגענעם... זייער אײַנגענעם!. 


כּמעט דאָס ערשטע מאָל אין זײַן לעבן האָט מיסטער סילווערן 
אױיסגעפֿעלט לשון. ער האָט נאָך געװאָלט עפּעס ריידן, פֿרעגן 
אָבער ער האָט נישט געװוּסט פֿון װאָס אָנצוהייבן. ער האָט בכלל 
נישט געװוסט, װאָס מיט דעם מידל צו טאָן. האָט ער געזוכט 
צו געווינען צײַט. ער האָט אַרױסגענומען ס'פּעקל פּאַפּיראָסן און 
איר היימיש אַ פֿרעג געטאָן 


-- דו רייכערסט? 


-- מיט פֿאַרגעניג? -- האָט שׂרהלע מיט צויי דינע, לאַנגע, 
מיידלשע פֿינגער אַרױסגעצױגן אַ פּאַפּיראָסל, 


מיסטער סילווער האָט אױפֿגעפֿלעמלט אַ צינד-מאַשינקעלע: 
--- אַזױ, ביסטו, הייסט עס, לאהלעס טאָכטער?!. 

-- יאָ, =" אי 2 

- די יינגערע אָדער די עלטסטע.. -- האָט ער געזוכט 
צו דערגיין, 

-- די איין-:און-איינציקע. מײַן מאַמעשי האָט מער קיין קינדער 
נישט געהאַט, 

מיסטער סילווערן האָט אַ שווינדל געטאָן אין די אויגן: ;קלאָר 
וי דער טאָג. דאָס איז זי!... דאָס איז אַ גרויס געשעעניש אין זײַן 
לעבן... װוער ווייס, װאָס פֿון אַזאַ זאַך קאָן אַרויסקומען?.. 

און אַן אויסטערלישער געדאַנק איז אים אײַנגעפֿאַלף אַז זײַן 
מאַרװין װעט דערזען אַזאַ שיין מיידל, װועט עֶר זיך גלײַך אין איר 
פֿאַרליבן,.. אַ שיינע מעשׂה װאָלט דאָס געווען.. באַהיט זאָל מען 
ווערן!:.. און באַלד האָט ער גענומען זיך קאָנטראָלירן: װײַזט-אױס, 
אַז ר'איז שוין אין גאַנצן אַראָפּ פֿון זינען.. נעם עס לײַכט! -- 
האָט ער זיך אַלײן געפּרװוט באַרויִקן -- קודם מוֹז מען דאָך פֿון 
דעם מיידל דערגיין, צי זי אַלײין וייסט עפּעס.. װאָלט זי געוען 
טעלעפֿאַנירט צו אים אין די ,ביזנעס", װאָלט ער זיך געווען פֿון 
דעם פּשוט אָפּגעװאָרפֿן... ער איז נישט בעריש זילבער, װאָלט ער 
געזאָגט, ער וייס פֿון גאָר נישט, און שוין.. אָבער, טעלעפֿאָנירט 
האָט זי גאָר צו זײַן װוײַב, און יענע האָט זי גלײַך פֿאַרבעטן צום 
;סאַפּער", איז איצטער שוין נישטאָ קיין אַנדערע ברירה וי זי צו 
ברענגען אַהים... 

האָט מיסטער סילווער אױפֿגעעפֿנט אַ טירל פֿון אױיטאָמאָביל; 

-- פּליז, מען װאַרט דאָרטן אויף אונדז מיטן עסן 

-- טהענק יה -- האָט זיך שׂרהלע וילנער געזעצט אױפֿן 
אָנגעװויזענעם אָרט, און נעבן איר, בײַם רודער, האָט זיך אַװעקגע- 
זעצט, אַ פֿאַרטוענער אין זײַנע רעיונות, מיסטער סילווער, 

ער האָט נערוועז געצויגן דעם רויך. פֿאָרזיכטיקער וי תּמיד 
געטריבן דעם אױטאָמאָביל. זײַנע געדאַנקען זײַנען געלאָפֿן; הײַג- 
טיקע גרינע! ערשט אַראָפּ פֿון שיף און פֿאַרשטײט שוין ענגליש, 
זיאיז שוין געקליידט וי אַן אמתע אַמעריקאַנערין.. און באַנעמט 

זיך גאָר גרויסאַרטיק!,.לאהלע אויסן אויג!.. װי אַ קינד געראָט 
דאָס אַזױ אַרײַן אין אַ. מאַמען?!;.. לאהלע האָט אים טאַקע אַמאָל 
דאָס געהאַט געשריבן,.. מען מוז פֿאָרזיכטיק בײַ איר דערגין צי 


זי ווייסט עפּעסיי 
אצ 


דער װאָגן האָט זיך אָפּגעשטעלט בי אַ רױטן סיגנאַל, 

שׂרהלע איז געזעסן אַ פֿאַרטראַכטע: ;עפּעס מאָדנעס אין דאָ. 
אין דעם דאָזיקן מאַנס האַלטונג, אין זײַן שװײַגף ער ווייס װאָס 
פֿאַר אַ טשודנער פּאַרשױן דאָס איז.. ווען זי װאָלט נישט געוען 
גערעדט דורכן טעלעפֿאָן מיט זײַן פֿרױ, װאָלט זי גאָר מורא געהאַט 
מיט אים צו פֿאָרן.. זי געדענקט, איר מאַמעשי פֿלעגט אָפֿט קוקן 
אויף זײַן פֿאָטאָגראַפֿיע, לייענען זײַנע בריוו, װאָס זי האָט תּמיד 
געהאַלטן אין אַ שאָקאָלאַד-שאַכטל, אַרומגעבונדן מיט אַ ראָזער 
באַנד.,, אַז דער טאַטעשי האָט זיך אַ מאָל מיט דער מאַמעשי גע- 
קריגט, האָט ער איר פֿאָרגעװאָרפֿן, אַז זי בענקט נאָך אַלץ נאָך 
;אים"... נישטאָ װאָס צו ריידן, אַ שיינער מאַנספּאַרשױן איז ער, 
און ער מוז זײַן שטיין רײַך.. אָבער װאָס האָט דאָס אַלץ מיט 
איר צו טאָן!?.. 

מיסטער סילווער האָט איבערגעריסן אירע מחשבֿות: 

--- פּליז, אַנטשולדיק מיר אַ נישט-דיסקרעטע פֿראַגע. אין 
וועלכן יאָר ביסטו געבוירן?י. 

--- אין נײַנצן זעקס און צװאַנציק. 

בי מיסטער סילווערן אין קאָפּ איז געװאָרן אַלץ קלאָרער. עס 
שטימט, ער איז געווען אין אײראָפּע אין נײַנצן פֿינף און צװאַנציק.. 
און גלײַך װוי עמעצער װאָלט דאָס אים געויון אױף אַן עקראַף 
האָט ער זיך געזען איצטער מיט לאהלען אין קזשיפּעװער וועלדל: 
זי קושט און האַלדזט אים צום געזעגענען, און פֿליסטערט אים 
אַרײַן אין אױיער: ,כ'בין אַזױ גליקלעך, בערישל, אַ קינד.. פֿון 
דיר!.. דאָס האָב איך אַלע מאָל געװאָלט!".. אַ שוייס אין אים 
אַרױס אױפֿן פּנים, ער האָט מיט איין האַנט געפֿירט דעם װאָגן 

און מיט דער אַנדערער האָט ער זיך געווישט דעם שטערן דאָס 
פּנים, און פֿאָרזיכטיק האָט ער שׂרהלען אי אַ פֿרעג געטאָן, און אי 
זיך געשראָקן פֿאַרן ענטפֿער; 

--- דײַן מאַמע?.. 

בײַ שׂרהלען האָט, וי אַלע מאָל ווען זי דערמאָנט זיך, גענו" 
מען צוקן אַ ברעם; 

-- נישטאָ.. 

--- און דײַן טאַטע?.. 

-- איך ווייס נישט.. -- האָט דאָס מיידל מיט אַ שטיל, 
טרויעריק קול געענטפֿערט -- דער טאַטעשי איז אַװעק קיין רוס- 
לאַנד און איז נישט צוריקגעקומען.. איך האָב זיך שױין, צום 
באַדױערן, מייאש געווען... 

מיסטער סילווערן איז גרינגער געװאָרן אױפֿן האַרצן. װי באַלך 
זי ווייסט נישט, װעט מען שוין קענען עפּעס וי עס איז אַזױ איינ- 
אָרדענען, אַז זי זאָל אויך װײַטער נישט וויסן,. לאהלע האָט, װײַזט- 
אויס,. דעם סוד מיטגענומען אין קבֿר.. און באַלד האָט ער זיך 
געכאַפּט: אַ קבֿר! זי האָט דאָך אַפֿילו, נעבעך, קיין קבֿר גישט.. 
אַ ביסל אַש, צעבלאָזן אױפֿן ווינט,,, 


4 


דער װאָגן האָט זיך אָפּגעשטעלט צװוישן הונדערטער אַנדערע 
פֿאַר אַ טונעל, מיסטער סילווער האָט שוין איצטער מיושבֿדיקער 
געקוקט אויף דעם מיידל. זי איז שיין וי די וועלט. דער מאַרווין 
טאָר זי נישט זען... ער האָט אַ שװאַכקײט צו אײראָפּעלשע מייך- 
לעך. ביזן הײַנטיקן טאָג קען ער זיך נישט שענקען װאָס ער 
האָט זיך פֿון דער מלחמה נישט געברענגט קיין אײראָפּעישע כּלה.. 

--- וי לאַנג ביסטו שוין דאָ? 

-- אַ ואָך. 

-- וי גלײַכסטו ניו-יאָרק? 

שׂרהלע האָט אױפֿגעהױבן אירע שװאַרצע לאַנגע ויעס און 
אַנטפּלעקט איר מוטערס גרויסע, שװאַרצע אויגן 

-- דאָס אַלץ זעט בײַ מיר אויס וי אַ חלום.. 

האָט מיסטער סילווער אָפּגעזיפֿצט; 

-- די גאַנצע װעלט איז אַ חלום.. איך האָב געקענט דײַן 
מאַמען, ווען זי איז נאָך געווען אַ קינד און, ווען איך בין געווען 
אויף אַ רײַזע אין יוראָפּ, האָב איך זי געזען.. מיר האָבן זיך פֿון 
צײַט צו צײַט דורכגעשריבן.. 

-- איך ווייס... -- האָט דאָס מיידל געענטפֿערט מיט אַ סך 
גערירטקייט אין איר יונגער קלינגענדיקער שטימע -- וען מען 
האָט אונדז צעשיידט אױפֿן אומשלאַגפּלאַץ, האָט מיר די מאַמעשי 
דערלאַנגט אַ צעקנייטשט שטיקל פּאַפּיר, דאָרטן איז געשטאַנען 
עקינד מײַנס, אויב גאָט װעט דיר העלפֿן און דו װעסט בלײַבן 
לעבן, זאָלסטו פֿאָרן קיין אַמעריקע, זאָלסט אױפֿװוכן בערישל זיל- 
בער. ער איז געווען מײַן בעסטער יוגנטפֿרײַנד, ער װעט דיר העלפֿן 
וי אַן אייגן קינד".. 

די לעצטע װערטער האָבן מיסטער סילווערן װי מיט אַ האַ- 
מער אַ שלאָג געטאָן אין זײַן מוח: ס'איז דאָך טאַקע אמת!.. זי איז 
דאָך טאַקע זײַנס אַ קינד, פּונקט וי סידני, װוי מאַרװין, וי מעריי.. 
ער װעט שוין געפֿינען אַ וועג, וי פֿאַר איר צו זאָרגן, געלט פֿעלט 
אים נישט. זײַנע קינדער דאַרפֿן שוין נישט צו אים אָנקומען. ער 
װעט זי שוין באַזאָרגן, אַז עס זאָל איר גאָר נישט פֿעלןף. ווען 
נישט מאַרווין, װאָלט ער זי שוין נישט געלאָזט צוריקגיין אין 
האַיאַס.... 

דער װאָגן האָט זיך געגליטשט אין טונעל. לעמפּלעך פֿון ביידע 
זײַטן הייל זײַנען אַנטקעגנגעלאָפֿן, טאָגליכט האָט וידער אױפֿ- 
געהעלט; 

--- וי אַזױ רעכנסטו זיך דאָ אײַנצואָרדענען? 

-- כ'וועל שטודירן. דער דזשאַינט העלפֿט מיר, כ'בין שוין 
אײַנגעשריבן אין קאַלעדזש, 

-- װאָס ווילסטן זײַן? 

-- אַ דאָקטער. 

-- איך האָב אַ זון, װאָס װעט באַלד ענדיקן אויף דאָקטער. 
דער פֿאַרהײיראַטער איז אַ לאיער, ווייסט דאָך, אַן אַדװאָקאַט, 

-- כ'וועל זײַן צופֿרידן זיי צו באַקענען 

מיסטער סילווער האָט עפּעס געזוכט ווערטער, געװאָלט עפּעס 
װאָס באַװאָרענען, אָבער ניט ער האָט געװוּסט װי אַזױ און ניט 
עס איז געווען שוין צײַט.. 

דער װאָגן, גלײַך װי ער װאָלט שוין אַליין געװוּסט דעם ועגי 
האָט זיך צוגעגליטשט צו זײַן היים, װוּ מיסיס סילווער און מאַרוין 
האָבן זי אָפּגעװאַרט אױפֿן גאַניק. 


משה לאַקיעטש 
פּליטים-גאַנג 


אין לענדער נײַע, מיט זון פֿאַרגאָסעגע, 
מיר קומען, אין טרויער ניט געלאָשענע, 
פֿון היימען װײַטע, אין אַשׁ געבליבעגע, 
דורך פֿינצטערע גורלות געטריבענע. 


מיר --- אין פּײַנען דורכגעאַקערטע, 
און דורך פֿלאַמען ניט דערפֿלאַקערטע, 
קיין קדושים ניט דערגאַנגענע, 

דאָך איבער אָפּגרונטן געהאַנגענעי 


ריא 1949 


אויך אייגענער ערד 


ישראל אַשענדאָרף 
דער וועג צוריק 


אָ, מדבר זאַמדיקער ביז האָריזאָנטן! 
אין מיר רירט עפּעס און דערמאָנט מיך, 
און עפּעס נעמט זיך צינדן 

נאָך װײַטער פֿונעם װײַטסטן 

אין מיר : 

די קינדהייט -- 

די קינדהייט פֿון די זיידעס. 

איך זאָל דאָ זוכן שפּורן? 

איך זאָל דאָ פֿרעגן עדות ? 

האָט זיך מײַן קינדהייט נישט געויגט 
אויף האָרבעס פֿון אַ קעמל? 

דערקענט מען נישט אויף מיר 

פֿון דעמאָלט 

סימנים 

בעת מײַן ריידן 

און אויף מײַן פּנים ? 


אָ, מזרח! 
נעם-אויף אַ זון 
אַ לאַנג פֿאַרלױירענעם, 

איז װאָס, אַז איך בין אַ געבוירענער 
אין ערגעץ אַ מדינה! 
איך האָב די זאַפֿטן נישט געזויגן 
פֿון יענע פֿעלדער גרינע, 

נאָר בלויז די מילך 

פֿון מאַמעס דאַרע ברוסטן, 

מײַן היים שטייט דאָרט א פוסטע 
אין מיטן חורבֿות, 


און אָן אַ העמד 

און באָרװעס, 

בלויז מיט דעם װאָרט פֿון יושר, 
װאָס ברענט מיר אױפֿן גומען 
איך קום איצט, וי איך בין צו דיר 
אַמאָל, אַמאָל געקומען. 


רחל קאָרן 
אין װועג 


גלאַנציק שאַרפֿע ווילעס פֿון די רעלסן 
שטעכן זיך אַרײַן אין װײַטן האָריזאָנט, 
וי אין אַ פֿריש געשניט'נעם וייצעדיקן סנאָפּ, 
דורך מזרחדיקער זון געצײַטיקט און געברוינט, 


וי שװואַרצער באַנװל איז דער לאַנגער צוג, 
מיט וועלכן ס'גייט דעם שטח 

שטאָך בײַ שטאָך 

דער שאַרפֿער, גליענד הייסער טאָג, 


די ברוינע, נאַקעטיקע ווענט 
פֿון די װאַגאַנען 

זײַנען אויף װאָכן און אויף טעג 
אַ היים, 

אַ ברעג 

פֿאַר דער הײמלאָזיקייט אַלין, 

פֿאַר טרערן, פֿאַר לײַז און פֿאַר לייד 

און פֿאַר מיר, 

װאָס כ'שטיי אין דער מדברדיקער מיט 
אַנטקעגן אומענדלעכער גלוט, 

וי אַ משכּון, 

וועלכן עס האָט דער גורל פֿאַרזעצט 

בײַ דער ווילדסטער און גרויזאַמסטער צײַט -- 
אַ בינטל ביינער און אַן עמער בלוט. 


ישעיהו שפּיגל 


אַלע מיינע ביימער 


אַלע מײַנע ביימער -- שטאַרבן. 
אַלע מײַנע טרוימען -- שטרויכלען 
די װאָס װעלן פֿון מײַן שװײַגן אַרבן -- 
וועלן אינעם טרויער תּמיד שמייכלען 
אַלע מײיַנע פֿײיגל --- פֿאַלן, 
אַלע מײַנע בליטן -- וױאַנען 
דער תּהילים פֿון גאָטס דינסטע שטראַלן 
איז אין מײַן טרערן-זעקעלע פֿאַראַנען 
אַלע מײַנע פֿידלען --- קוילן. 
זייער געזאַנג -- פֿאַרנעפּלטע געוועבן. 
ווען אַלע מײַנע װאָרצלען פֿױלן -- 
זינג איך שוין אויף ס'נײַ אין גרינעם לעבן 


תליאָביב 

עולים. 
א קאַפּיטל פון בוך ;נאָכן מבול" 


אין פּאָרט פון מאַרסײ, פּראַנקרײַך, האָבן זיי זיך געזעגנט מיט 
אײיראָפּע, זיי אַלע, די מענער און פרויען, מיט װאַנדערזעקלעך 
אין די הענט, האָבן פּײַנט די ערד, װאָס האָט זיי מיט שנאה 
געטריבן צו פאַרניכטונג, 


יע 


ביז צום אָנקומען קיין אוישוויץ האָט יעדער פֿון זיי געטראַכט; 
נאָר די דײַטשן ווילן אומברענגען אַלע ייִדן 

הינטער די דראָטן פֿון אוישוויץ, װוּ קינדער פֿון אַלע פֿעלקער 
פֿון אײראָפּע זײַנען געווען פֿאַרשפּאַרט, האָבן זיי אין אַלעמענס 
אויגן דערזען די זעלביקע שׂנאה, 

ווילן זיי איצטער אַװעקגײין װײַט, װײַט פֿון דער מיט יַדיש 
בלוט אַדורכגעזאַפּטער ערד. יעדער שפּאַן איז אַ קבֿר. יעדער מענטש 
אַ באַהאַלטענער אָדער אָפֿענער שׂונא. יעדער דורכגייער פֿרעגט מיט 
שטעכיקע בליקן; 

--- פֿאַר װאָס ביסטו לעבן געבליבן? פֿאַר װאָס קומסטו מאַנען 
דײַן דירה און די זאַכן? 

וי נחס תּיבֿה זעט-אויס די גרויסע שיף, װאָס דאַרף אַלע אָנ" 
געזאַמלטע ייִדן אַװעקפֿירן פֿון בלוטיקן טאָל, 

דער רובֿ עולים, װאָס האָט זיך מיט די פּעק און װאַליזקעס 
אויסגעזעצט אין די קאַבינעס, אין די לאַנגע קאָרידאָרן, אױפֿן דעק 
און אין אַלע ווינקעלעך פֿון דער שיף, שװײַגט, אין חשבון-הנפֿש- 
דיקע מחשבֿות פֿאַרזונקען 

דער מאָרגן איז פֿאַרנעפּלט. דער ברעג איז װײַט. אָבער אין 

האַרצן ציטערט, װי אַ ליכטיקער שטערן אויף אַ פֿינצטערן הימל, 
אַ פֿונק פֿון האָפֿענונג, 

קיינער האָט ניט באַמערקט, ווען די שיף האָט זיך גערירט פֿון 
אָרט, פּלוצעם האָט ווער אױסגערופֿן 

--- מיר פֿאָרן! מיר פֿאָרן אויף אַן אמתי. 

אַ פֿרײד האָט צעצונדן די אויגן. צעהעלט די פּנימער. 

--- מיפֿאָרט קיין ישׂראל! צו אַ נײַעם לעבף 

באַלד רײַסט זיך איבער די פֿרײד, וי אַ דינער פֿאָדעם: 

--- מיפֿאָרט.., נאָר אַלין.. 

די טאַטעס און מאַמעס, שוועסטערס און ברידער, ברייט פֿאַר- 
צװײַגטע משפּחות, האָבן עס נישט דערלעבט, נישט זוכה געווען. זי 
זײַנען געבליבן אויף די געטאָדבית-עולמס אין שטעט און שטעט- 
לעך פֿון אַלע ייִדישע קהילות אין אײראָפּע. אין די אַשן פֿון בער- 
געןדבעלזען און דאַכאַו, שטוטהאָף און אַלע אַנדערע אַרבעט-לאַגערן 
און קאַצעטן, װוּ די נאַצי-חיה האָט זיך פֿאַרנומען צו פֿאַרניכטן דעם 
מענטש, 

אָ, ים! זײַ מיר אַ היילונג און נעם פֿון מיר אַראָפּ דעם באַרג אַש, 
װאָס ליגט אויף מײַן האַרץ; דעם באַרג אַש פֿון מײַנע טײַערסטע 
און ליבסטע! --- בעט יעדער אין האַרצן װי אין אַ שטומער תּפֿילה, 

מיט רעש יאָגן נאָך דער שיף די כװאַליעס, וי זיי װאָלטן 
געװאָלט זי װאָס גיכער אַװעקשלעפּן פֿון דער טרויעריקער ערד, 

די כװואַליעס רוישן און זינגען זייער אײיביק, אין-סופֿיק ליד, 
שוימען זיך אין די שניייקע בערג און צעגייען זיך אין שטילע, 
גרינע װאַסערן. שווימט זיי נאָך אַ קלאָרער רויקער הימל, װוי ער 
װאָלט שטילע טרייסט געטראָגן צו די נע-ונדע און אויסגע- 
װאָרצלטע: 

-- ...איך בין מיט אײַך. איך האָב צוגעזען און פֿאַרנומען אײַער 

פּײַן, איך װעל אײַך אומעטום נאָכגיין מיט מײַן בלויקייט און באַ- 
העלן אײַערע וועגן, 

די עולים ייִדן פֿון גאַנץ אײראָפּע און צפֿון-אַפֿריקע צוזאַמענ- 
גענומענע, פֿון אַלע טויטן אַנטרונענע, קוקן אין די ברייטע װאַסערן 
דורך די שמאָלע פֿענצטערלעך פֿון דער שיף און גלייבן אַלײן ניט 
אין דעם נס. יאָרן לאַנג האָבן זיי געחלומט ועגן אים, געהאָפּט 
און געװאַרט, 

זי ווייסן, אַז אין די אַמאָליקע היימען זײַנען געבליבן חורבֿות 
און מיסטן, אױיסגעראַבעװעטע שטיבער מיט אױפֿגעריסענע ברעטער 
פֿון די פּאָדלאָגעס,. אומעטום האָבן גיריקע הענט געזוכט ייִדיש גאָלד! 
אין הײַזער און גערטנער, אונטער די שטיינער אויף די היפֿן, 
צווישן קבֿרים און מצבֿות, עס זײַנען אַפֿילו ניט געבליבן קיין גאַנצע 
ווענט אין די אויסגעלײידיקטע שטובן. און אויב אַפֿילו עס איז 
געבליבן גאַנץ אַ דירה מיט דער גאַנצער האָרעװאַניע פֿון אַלע יאָרן, 
האָט דער נײַער באַלעבאָס ;פֿאַרקלאַפּט? די טיר פֿאַר דעם, וועמען די 
בענקשאַפֿט האָט צוריקגעפֿירט צוֹ די היימישע ווענט. 

אין די לאַגערן פֿון מינכען און פֿערנװאַלד, בערגען-בעלזען און 
פֿעלדאַפֿינג, לינץ און וועגשיידע זײַנען זיי אויף די רײַזע:קעסטלעך 
געזעסן און געװאַרט אויף דעם נס, חדשים און יאָרן 

און די שעה איז געקומען. 

וי אין אַ ווײַטן חלום מאָלן זיך אין זייער פֿאָרשטעלונג בילדער 
פֿון דעם אַזױ װײַטן און דאָך אַזױ נאָענטן לאַנד; 

--- לאַנד ישׂראל! װוי זעען-אויס דײַנע פֿעלדער? צי זײיַנען זיי 
אָנגעטאָן אין בללונג און אין גרין, אָדער זײַנען זי פֿאַרזונקען אין 
זאַמדן? צי וועט דײַן ערד אונדז זעטיקן, שטילן אונדזער בענקשאַפֿט 
נאָך רו? צי װעסטו פֿאַר אונדז װוערן אַ היים, װאָס באַשיצט קעגן 
שטורעם און מבול? 

די עולים פֿון מאַראָקאָ שפּאַנען מיט זייערע משפּחות איבער 
די קאָרידאָרן פֿון דער שיף צו זייערע קאַבינעס, 

ציט זיך אַ צוג פֿון הױכװוּקסיקע, ברייטבייניקע מענער, וי 
ריזן פֿון בראַנדז אױסגעגאָסן. גייען זיי נאָך די פֿרױען מיט קינדער 
אויף די פּלײיצעס און אויף די הענט. מיט קינדער אין שויס און 
קינדער זיך פּלאָנטערנדיקע צווישן די פֿאַלדן פֿון די לאַנגע גע- 
בלימלטע קליידער. זייערע אייגעלעך זײַנען וי פֿינקלדיקע לאַכעדיקע 
שטערנדלעך. מיט פּנימלעך קײַלעכדיקע, פֿון דער זון אָפּגעברענט, 
זי פֿולן-אָן די שיף מיט אַ זאָרגלאָזן טומל װי אַ סטײַע צעזונגענע 
פֿייגל, 

וי פּאַסטעכער נאָך אַ סטאַדע גייען זיי נאָך די װוײַסבערדיקע, 
קרעפֿטיקע זיידעס מיט הויכע װײַסע טורבאַנען אויף די קעפּ, אין 
לאַנגע, העלע כאַלאַטן, אַרומגעבונדענע מיט שנורן. זיי טראָגן-מיט 
בעטגעװאַנט אויף די פּלייצעס, קויבערס עסנװואַרג און מלבושים, 

שפּאַנען פּאַמעלעך די באָבעס-זקנות מיט זייערע ברייטע פֿאַר- 
ביקע פֿאַטשײלעס און גאָלדענע רינגען אויף די הענט. זיי האַלטן 
פּעקלעך מיט קינדערוועש, טוליען צו זיך די עופֿעלעך, אײַנגע" 
וויקלטע אין טיכער און דעקעס, 

שטאָלץ און יחוסדיק פֿירן זיי זיך מיט זייערע טעכטער און 
אייניקלעך, זייערע דורות, וי צעצװײַגטע ביימער, 

זיי גייען מיט רעש און געפּילדער, רופֿן זיך איבער אויף 
אַראַביש און פֿראַנצײזיש, וי מורא האָבנדיק, אַז זיי וועלן זיך פֿאַר- 
לירן אין דעם גרויסן פֿרעמדן המון, 

קוקן זי נאָך די עולים פֿון אונגערן, פּוילן און טשעכיע: 

--- צי זײיַנען זיי ייִדן? --- פֿרעגן זיי שטום און מיט ביטול. 

דער זקן מיט דער ספֿר-תּורה אין אַ זײַדן טישטעך אַרומגע- 
הילט מאַכט װאַרעם זייערע הערצער. די ספֿר-תּורה, פֿאַָרכטיק גע" 
האַלטן מיט אַן אָפּשטאַנד פֿון פּילדערנדיקן המון, זאָגט עדות אויף 
זייער ייַדישקייט און אמונה, 

אַן איינזאַמער עולה, אַ טשענסטאָכאָװער ייָד, גייט זיי נאָך מיט 
אַ פֿאַרבענקטן בליק. עס ציט אים צו דער משפּחהדיקייט. די קייט 
פֿון טאַטעס און קינדער, זיידעס און אייניקלעך, מאַכט ציטערן זײַן 

האַרץ און דערמאָנט אים זײַן אַמאָליקע גרויסע משפּחה, װאָס איז 
געווען צעזייט איבער גאַנץ פּולן. 

-- איז ניט אַלץ אומגעקומען? -- שטאַמלט ער צו זיך. 

אַליין פֿון זיך לייגן זיך אויף זײַנע ליפּן װוערטער: 

-- עכּי פֿרך אבֿרכך והרבה ארבה את זרעך כּכוכבֿי השמים 
וכחול אשר על שׂפֿת הים וירש זרעך את שער איבין!" 

ער באַטראַכט פֿון דער װײַטנס אַ יונגע מאַראָקאַנער פֿרױ מיט 
אַ קינד אין אַ ציכל אַרומגעבונדן און זײַן אומגעקומענע פֿרױ 
װאַקסט-אױיס פֿאַר זײַנע אויגן. אירע האָר זײַנען אויך אַזױ שװאַרץ 
און גלאַטיק געווען. דאָס פּנים אַזױ אייגן לענגלעך און שמאָל, זײַן 
האַרץ הייבט-אָן צו קלאַפּן. ניטאָ מער זײַן מיידעלע, וועלכע ער האָט 
אין זײַדענע קליידעלעך אַרומגעטראָגן אויף די הענט װי אַ לעבע- 
דיקע ליאַלקע.. 

-- פֿאַר װאָס? וועמען האָט מײַן קינד שלעכטס געטאָן? -- 
פֿרעגט ער מיט װײַסע ליפּן 

ער בלײַבט שטיין אַ פֿאַרצװײפֿלטער און ס'אָגט-אָן די אויס- 
ניכטערונג: 

--- װאָס גייען מיר אָן די עולים פֿון מאַראָקאָ? אַז מײַן פֿרױ, די 
מאַמע פֿון מײַן קינד, איז ניטאָ מער און װעט שוין קיין מאָל ניט 
זיַין.., 

זײַן האַרץ איז צעריסן און לער. ער אַנטלױפֿט פֿון זײַן אייג- 
זאַמקײט און אומעטום גייט זי אים נאָך. 

גאַנץ אָפּגעזונדערט זיצן עולים, צום מייסטן פֿרױען, װאָס זײַנען 
נאָך דער באַפֿרײַונג אַװעקגעפֿירט געװאָרן אין די שוועדישע שפּ 
טעלער. זיי הערן ניט אויף צו דערציילן, װאָס זיי האָבן מיטגעמאַכט 
אין די דײַטשישע לאַגערן: די קאַפּעלן* אין די ווינטער-פֿאַרטאָגן אויף 
די פֿראָסטיקע, שניייקע פֿעלדער... די טיפֿע וועלדער מיט באַראַקן 
וי קבֿרים, אַרומגעשטעלטע מיט באַװאָפֿנטע װאַכן... די הונגערנעכט 
און די שרעק... די שטענדיקע פּײַנלעכע שרעק פֿאַר די קאַפּאָס און 
ס,ס, -מענערי.. 

זיי װאַרפֿן פֿון זיך אַראָפּ דאָס געשפּענסט פֿון די מוראדיקע 
יאָרן: זיי לאַכן מיט נצחון פֿון דעם װיסטן סוף פֿון די ס.ס,-לײַט, 
פֿון די אין מיטן גאַס געהאָנגענע קאַפּאָס. מיט התלהבֿות דערמאָנען 
זי דעם שענסטן טאָג אין זייער לעבן -- די באַפֿרײַונג! דעם וועג 
צו די שוועדישע שפּיטעלער.. 

-- סאַראַ טײַער פֿאָלק זײַנען די שװעדף סאַראַ גוטע, האַר- 
ציקע מענטשן.. 

און װוידער קומען זיי אַלע צוריק צום טאָג פֿון דער באַ- 
פֿרײַונג; 

-- מיר האָבן דערלעבט צו זען זיער סוף! געזען, וי זי 
שפּרינגען פֿון די ברענענדיקע הײַזער! װאַלגערן זיך װי די הינט 
אויף די וועגן, בעטלען אַ שטיקל ברויט פֿאַר זייערע קינדער.. 

-- דאָס לעבן איז אַ חלום... -- זאָגט שטיל און אומזיכער אַן 
עלטערע פֿרױ. זי איז נאָך אַלץ אַזױ דערשלאָגן און דערשראָקן, אַז 
זי האָט ניט קיין מוט הויך צו ריידן. דער נעכטן און דער הײַנט 
האָבן זיך אויסגעמישט אין איר פֿאַרפּײַניקטן מוח, 

-- וי איז דאָס געשען, אַז מיר זײַנען באמת באַפֿרײַט געװאָרןי? 
ערשט ניט לאַנג, דאַכט זיך נעכטן, געפֿאָרן אין די שפּיטאָלן קיין 
שוועדן... און איצט שוין ,אויסגעהיילטע? קיין ארץ-ישׂראל.. 

מיט אַ שװאַכער שטים, װי בײַ אַ מענטש נאָך אַ לאַנגער 
קראַנקײט, רעדט זי װוי צו זיך אַלײין 

-- איך מיין אײַך צו זאָגן, אַז אַ מענטש טאָר זיך אין לעבן 
ניט פֿאַרלירן... קיינער ווייסט גיט זײַן מאָרגן. אָט האָבן מיר אַן 
אייגענע מדינה. ער האָט דאָס געקענט גלייבן, אַז מיר װעלן פֿאָרן 
קיין ארץ-ישׂראל, אפֿשר װעלן מיר נאָך ווען פֿון אַלץ און אַלעמען 
פֿאַרגעסן און װעלן ווערן ;אַנדערע מענטשן?! אַ חלום... --- פֿאַר- 
ענדיקט זי נאָך שטילער, גלײַך וי דער פֿאָדעם פֿון אירע געדאַנקען 
װאָלט זיך מיט אַ מאָל בײַ איר איבערגעריסן, 

אַ יונגער מאַן אין אַ לאַנגן ספּאָרטזשאַקעט, מיט גרויע אויס- 
געלאָשענע אויגן, מיט אַ ליולקע אין מויל, דרייט זיך אַרום צווישן 

ד עולים פֿון שװועדן, װאָס זײַנען אייגנטלעך פּױלישע ייִדן, און קען 
זיך קיין אָרט ניט געפֿינען. ער קוקט אויף אַלעמען פֿרעמד, קאַלט, 
נעמט-אַרױס די ליולקע פֿון מויל, טרייסלט זי אויס, לייגט-אַרײיַן 
אין טאַש, און לאַנגזאַם אונטערשטרײַכנדיק יעדעס װאָרט, הייבט 
ער אָן צו ריידן: 

--- װאָס מיינט איר דען איז פּאַלעסטינע? אַזאַ אייגן קאַפּיטאַ- 
ליסטיש לאַנד וי אַלע אַנדערע לענדער, ווער עס ברענגט מיט זיך 
פֿולע טאַשן געלט און אַ גרויסן באַגאַזש, דער לעבט אַ טאָג. און 


ווער עס קומט מיט ליידיקע הענט, דער אַרבעט וי אַ פֿערד און 
ליגט נײַן קלאַפֿטער אין דר'ערד! איר מיינט מסתּמא, אַז איר װעט 
טרעלן אַזאַ פּאַלעסטינע, װאָס מ'באַשרײַבט אין די צײַטונגען אָדער 
וי די שליחים האָבן עס אונדז אויסגעמאָלט וי אַ גן-עדן? די ווירק- 
לעכקייט איז אַן אַנדערע. די נבֿיאים גייען שוין הײַנט ניט אַרום 
אויף די וועגןיי 

-- ווער דאַרף אײַך דאָרט?! -- רײַסן אים איבער איניקע 
אױפֿגערעגטע קולות און לאָזן אים װײַטער ניַט ריידן 

עס האָט זיך אױפֿגעהײבן אַ טומל. דאַכט זיך, אַז אָט-אָט װעלן 
זיך אַלע װאַרפֿן אויף דעם בלאַסן יונגן מאַן מיט די אויסגעלאַשענע 
אויגן און אים צערײַסן אויף שטיקער, 

העכער פֿון אַלע שרײַט אַ מיידל אין אַ ברוינער לעדערנער 
קורטקע און לאַנגע הויזן. אַמאָל איז זי געווען אין ;השומר הצעיך" 
און איצט פֿאָרט זי אין קיבוץ צו אירע חהבֿרים פֿון אַמאָל, זי קען 
זײַנע רייד ניט פֿאַרשװײַגן; 

--- דערויף האָבן די סאַברעס די קעפּ געגעבן, אין פֿײַער גע" 
גאַנגען, פֿאַר אײַך אויסגעקעמפֿט אַ לאַנד, אַז איר זאָלט קומען און 
װואַרפֿן בלאָטע אויף אַלץ? װאָס פֿאַר אַ טענות האָט איר צו ישׂראל? 
װאָס האָט איר פֿאַר דעם לאַנד געטאָן און װאָס האָט איר צוגע- 
לייגט? װאָס זאָגט איר דערויף, קינדערלעך? איך מיר אַ דעה- 
זאָגער געקומען! -- האָט זי פֿאַרענדיקט אן אױפֿגעברױזטע. 

די קינדער ענטפֿערן גאָר ניט. זיי ריידן צװישן זיך אױיף 

שוועדיש און פֿאַרשטײען ניט ועגן װאָס די דערװאַקסענע רײַסן 
זיך אַרום, 


אמ פיעט 


אין עס-צימער, אַרום די קליינע װײַס געדעקטע טישלעך, 
האָבן זיך געטראָפֿן די ייִדן פֿון שאַנכײַ מיט די ייִדן פֿון מאַראָקאָ; 
די ייִדן פֿון שװועדן מיט די ייִדן פֿון די דײַטשישע לאַגערן. איבער 
די טישלעך קוקן זיי זיך איבער און שמייכלען וי קינדער פֿון איין 
משפּחה, װאָס זײַנען במשך פֿון לאַנגע יאָרן געווען אָפּגעריסן פֿון 
זיך און געטראָפֿן זיך ווידער בײַ איין בשותּפֿותדיקן טיש. אויף 
שטום-לשון, מיט די פֿינגער, שמועסן זיך אויס די פֿרױען פֿון פּוילן 
מיט די פֿרױען פֿון מאַראָקאָ, דערציילן זיך פֿון זייערע קינדער און 
היימען. אינעם רעש הערן זיך ווערטער פֿראַנצײיזישע, ייִדישע, פּױ- 
לישע, רוסישע. 

מיט זיכערקייט און שטאָלץ, אַ ביסל גאווהדיק, ריידן אייניקע 
עולים צווישן זיך העברעיש. זיי ווייסן, אַז דער קלאַנג פֿון אַ הע- 
ברעיש װאָרט מאַכט אַ רושם איף די דערנעבן זיצנדיקע. ריידן 
זיי טאַקע העכער און שטרײַכן-אונטער יעדעס װאָרט באַזונדער, וי 
דער קלאַנג פֿון יעדן װאָרט װאָלט זיי אַרױסגעהױבן און געשטעלט 
העכער פֿון אַלע אַנדערע. 

צוֹ די מאָדנע קלינגענדיקע רייד הערן זיך צו די עולים מיט 
באַװוּנדערונג, זיי פֿאַרשטײען ניט, וי אַזױ קען מען דאָס זיך אויס- 
לערנען ?;אַזא שפּראַך". 

שטיל וי צו זיך אַליײין רעדט אַ פֿרױ בײַם טישל: 

-- אָט זעט איר אַ פֿאָלק! צען ייִדן ריידן אין צען באַזונדערע 
שפּראַכן און איינער קען ניט פֿאַרשטײן דעם צווייטן. איך שטעל זיך 
פֿאָר, װאָס ס'טוט זיך ,דאָרט* מיט די שפּראַכן 

-- ס'מאַכט ניט --- װאַרפֿט-צו אַ צווייטער גוטמוטיק --- מיט 
דער צײַט ועלן מיר אַלע זיך אויסלערנען עבֿרית און װעלן שוין 
איין מאָל פֿאַרשטײן, 

--- לײיַכט צו זאָגן ,אויסלערנען עבֿרית* -- ענטפֿערן אייניקע 
צוזאַמען. זייערע פּנימער ווערן צעהעלט. די אויגן גלאַנצן. די אַלע 
צוזאַמענגענומענע, צום לעבן געװונענע, װאָס קערן זיך אום צו 
דער נײַער היים, האָבן איצט איין בשותּפֿותדיקע זאָרג: 

--- ווי אַזױ װעלן מיר צו זיך ריידן? וי אַזױ װעלן מיר זיך 
קענען פֿאַרשטײן? יעדער איינער איז דאָך אַ באַזונדערע וועלט! 

-- װאָלט שוין ריכטיק געווען, ווען אַלע ייִדן בלײַבן בײַ ייָדיש, 
איז דען פֿאַראַן אַזאַ ייִד, װאָס זאָל ניט קענען ריידן מאַמע-לשון? 
בעסער אָדער ערגער, דאָך פֿאַרשטײט יעדער אַ ייִדיש װאָרט.. -- 
זאָגט עמעץ אומזיכער. 

אייניקע כאַפּן-אױף זײַנע רייד און ס'הייבט זיך אָן אַ מלחמה 
צווישן די ייִדישיסטן און העברעיסטן. ביידע צדדים זײַנען פֿאַר- 
עקשנט; ביידע גלייבן, אַז איצט בי די טישלעך, װעט איינע פֿון די 
שפּראַכן זיגן און די אַנדערע װועט לײַדן אַ מפּלה; אַז דער קאַמף 
צווישן ייִדיש און העברעלש, װאָס דויערט שוין עטלעכע דורות, װעט 
דאָ, אויף דער שיף, זיך אַנטשײדן 

די טעלערס מיטן עסן שטייען אומבאַרירט. די מאכלים אויף דער 
רומענישער שיף נעמען ניט אויס בײַם עולם, 

-- עפּעס משונהדיקע מאַכלים! לאָקשן מיט פּאַפּריקע, אַרבעס 
מיט פּאַפּריקע, קאַרטאָפֿל מיט פּאַפּריקע.. --- טענהן זי 

די געמיטער זײַנען אָבער אױפֿגעהײַטערט און עמעץ ויצלט 
זיך נאָך אַנאַנד; 

-- מיר האָבן שוין פֿאַרזוכט אַלע מאַכלים פֿון דער ועלט: 
אוזבעקישן פּלאָוו, רוסישן שטשי, דײַטשע געמיזן, און ווינער בראָטן. 
פֿאַר װאָס זאָלן מיר ניט פֿאַרזוכן דעם טעם פֿון רומענישער 
פּאָפּריקע מיט פּאַפּריקע? 

לאַכן אַלע אויס מיט ביטול ;זייערע מאַכלים"; 

--- דאָס בעסטע עסן איז פֿאָרט אַ טשאָלנט אויף פֿעטע ביינער. 
אַ צימעס, געפֿילטע פֿיש. אַ געבראָטן גענדזל, צוגעריכט יידישלעך, 

מיט קנאָבל און פֿעפֿער. און פּסחדיקע קנניידלעך. און חנוכּה- 
לאַטקעס! 

אָפּגעזונדערט פֿון אַלע בי באַזונדערע טישלעך, זיצט אַ גרופע 
סוחרים פֿון טיען-טסין, אויסגעפּוצטע אין טײַערע אָנצוגן, בלענד" 
װײַסע העמדער, מיט גאָלדענע זייגערס אויף די הענט. זייערע פֿולע, 
זאַטע פּנימער טיילן זיך אויס פֿון די מידע, אויסגעדאַרטע עולים, 

זי פֿאָרן אָן התלהבֿות און אויך אָן ביטול, 

-- אַלץ װעט װײַזן די צײַט. דער עיקר, וי וועלן גיין די 
געשעפֿטן? 

זי חשבונען צווישן זיך שטיל, סודותפֿול, פֿאַרזאָרגט: 

-- װאָס פֿאַר אַ געשעפֿטן קען מען דאָרט מאַכן כּדי נגיט 
ארײַנבראָקן אומזיסט די פּאַפּירלעך, 

רופֿט זיך אָפּ איינער: 

-- גוט, װאָס עס איז געלונגען אין צײַט איבערצושיקן די מאַ- 
שינען. 

-- דערװײַל דאַרף מען זיי ניט פֿאַרקױפֿן! -- װאַרפֿט-אַרײַן אַ 
צווייטער. 

--- אפֿשר װאָלט רעכט געווען אַרײַנכאַפּן זיך קיין דײַטשלאַנד 
אײַנצוקױפֿן די נײַסטע װעב-מאַשינען? -- פֿרעגט אומזיכער דער 
װאָס שװײַגט די גאַנצע צײַט, גלײַך וי ער װאָלט אַליין ניט געקענט 
באַשליסן, װאָס ס'איז ריכטיק צו טאָן אין אַזא אומזיכערער צײַט, 

-- עס װועט זיך דאָרט אַ ריר טאָף -- באַשטעטיקן אַלע. 

דער ציגאַרעטן-רויך אַרום די סוחרים פֿון טיען-טסין װוערט 
געדיכטער, װאָלקנדיק. דאָך ווערן זייערע געמיטען אױסגעלײַטערט, 
לייגט-פֿאָר איינער: 

-- פֿון סאַמע אָנהייב װאָלט רעכט געווען אַרױסצולאָזן יאַפּאָנישע 
און כינעזישע מוסטערן, און נאָך אַ רגע גיט ער צו 

--- לעבעדיקע, ליכטיקע, אָריענטאַלישע פֿאַרבן. 

דער לאַנגיאָריקער טעקסטיל-פֿאַבריקאַנט װאָלט באַשטאַנען 
אויסװואַרטן אַ צײַט. ניט מיטלױפֿן מיטן המון. די אָרעמקײט פֿאָרט 

שטענדיק די ערשטע! זיי האָבן ניט װאָס צו פֿאַרלירן.. אָבער ער 
מיט זײַן פֿאַרמעגן האָט דאָך געקענט װאַרטף ער דערמאָנט זיך; 
אַלע האָבן פּלוצעם גענומען זיך פּאַקן. ס'איז אומעטיק געװאָרן צו 
בלייבן איינער אַלײין צװוישן די כינעזערס. מיט אַ מאָל האָט ער 
דערפֿילט, אַז ער מוז מיטגיין דעם וועג פֿון אַלע ייִדן. איצט באַ- 
דויערט ער: ניט באַדאַרפֿט זיך אײַלן, געקענט אױסװאַרטן. 

-- קױפֿן מאַשינען אין דײַטשלאַנד אָדער ענגלאַנד קען מען 
שפּעטער אויך! -- װאַרפֿט-צו אַן אַנדערער --- דאָס װיכטיקסטע איז 
קױפֿן באָדן אין אַ גוטער אָרטשאַפֿט, שנעל און ביליק... װײַט פֿון 
צענטער! 

--- מען דאַרף בויען גרויסע, מאָדערנע פֿאַבריק? -- באַשטע- 
טיקן אַלע גלײַכצײַטיק בײַם פֿולגעדעקטן טישל מיט געבעקס און 
געטראַנקען. 

--בוי-מאַטעריאַלן און רױישטאָפֿן װעלן שוין זײַן. זאָל זיך נאָר 
באַרויַקן! פֿאַרזיכערט איין סוחר -- אונדזערע משפּחות פֿון אַמעריקע 
און אױסטראַליע װעלן צושיקן. זיי װועלן אויך צושטין, נעמען 
אינוועסטירן, 

-- געדענקט מײַנע רייד! -- היצט זיך איינער, װאָס איז הויך 
און דאַר -- ישׂראל װעט װערן דער גרעסטער טעקסטיל-צענטער 
אױפֿן אָריענט! צי איז עס אַן ענין פֿאַר ייִדן צו זיצן אין אַ דאָרף 
און מעלקן קי? אָדער גאָר זעצן קאַרטאָפֿל צי כ'ווייס װאָס? אַפֿילן 
דער בעסטער פּרדס איז אויך ניט קיין געשעפֿט! 

נעמען אַלע חשבונען פֿאַרשײדענע חשבונות. זיי שרײַבן און 
מעקן אין זייערע קליינע, גראָבע ביכעלעך און זיפֿצן פֿאַרזאָרגט; 
דער ,ציוניזמוס? זאָל נאָר ניט אָפּקאָסטן דאָס גאַנצע פֿאַרמעגן... 

זי באַטראַכטן פֿון דער װײַטנס די עולים, די װאָס דאַרפֿן געבן 
זייערע הענט צו די מאַשינען, און זיי שאָקלען אומזיכער מיט די 
קעפּ: 

-- בויען מיט יידישע אַרבעטערס, באַשעפֿטיקן זי אין די 
פֿאַבריקן... װוער ווייסט, װי דאָס װעט אויסזען? 

מיט נײַגער קוקן זיי אויף די ליובאַוויטשער חסידים. זיי גלייבן 
קוים, אַז אַזעלכע ייִדן זײַנען נאָך פֿאַראַנען. די ליובאַוויטשער חסידים 
מיט זייערע פּאות און לאַנגע בערד זײַנען אויסגעטיילט פֿון אַלע, 
וי אַ באַזונדער שטאַם פֿון פֿאָלק. כאָטש זיי האָבן אַ באַזונדערן 
משגיח אויף כּשרות אין דער קיך, עסן זיי נאָר פֿון זייערע װײַסע 
קלאָרע טאָרבעלעך שפּײַז, װאָס זיי האָבן מיט זיך מיטגענומען 

מיט אַ מאָל גיט זיך די שיף אַ טרייסל, װוי זי װאָלט געװאָלט 
זיך אַ שפּיל טאָן מיט די אַלע, װאָס גלייבן און צװײפֿלען, חשבונען 
און חלומען. בײַ די טישלעך וװערט אַ טומל, אַלעמענס הערצער 
קלאַפּן אין איין ציטער: 

-- עס זאָל זיך נאָר ניט אױפֿהײבן קיין שטורעם! אַ שרעק 
אַפֿילו אַ טראַכט צו טאָן אַ שטורעם אין מיטן ים!. 

מיט װאַקלדיקע טריט, רוקנדיק זיך פֿאַרױס, שאַרן זיך אַלע 
בײַ די ווענט, װאָס גיכער צוצוקומען צו די אייגענע, צושלעפּן זיך 
צו די קאַבינעס, 

אײַנגעהילט אין טיכער און דעקן ליגט אַ דרײַ חדשימדיק 
קינד אויף אַ בעט. דערנעבן זיצט ציטערדיק די מאַמע, אַ יונגע פֿרױ 
מיט אַ גרויען, זילבערנעם קאָפּ, אירע אויגן זײַנען מאַט און װאַסער- 
דיק, וי זיי װאָלטן גאָר ניט געזען. אַ געבראָכענע זיצט זי בל איר 
קינד און פֿאַר שרעק קען זי אַפֿילו ניט וויינען. פֿון איר האַלדז קען 
זיך קיין װאָרט ניט אַרױסבאַקומען. דערנעבן זיצט איר מאַן, אַ יונגער 
מענטש. ער איז פֿול מיט האָפֿענונג פֿאַר דעם נײַעם לעבן. ער 
זיצט און שװײַגט, װי תּמיד. אַ קאַפּאָ האָט אים אַמאָל, בי אַ פֿרי- 
מאָרגן"אַפּעל, אַ זעץ געטאָן אין די ציין, און גלײַך איז ער געװאָרן 
וי אַ זקן מיט איין צאָן אין מויל,. שװײַגט ער. שעמט זיך פֿאַר זײַן 
אייגענער פֿרױ אױפֿצומאַכן דאָס אָנצײיניקע מויל אַ װאָרט אַרױיס' 
צוריידן. ביידע זײַנען זיי הילפֿלאָז אײַנגעקוקט אינעם עופֿעלע און 
בעטן אויף אַ נס בײַצוקומען דעם שטורעם, װאָס גיכער אָנצוקומען 
צום ברעג. זייערע פֿריערדיקע משפּחות זײַנען צעריסן געװאָרן 

די קינדער אומגעבראַכט געװאָרן, נאָר אין חלום קומען זיי צוריק, 
מאָנען זייערע ניט-אויסגעלעבטע יאָרן 

זיי האָבן זיך פֿאַרבונדן, עס זאָל זיי לײַכטער זײַן צו טראָגן 
די איינזאַמקײט, דאָס ייִנגעלע מיט די העלע, װאַכע אייגעלעך, װאָס 
לױפֿן אומרולק פֿון איין קעגנשטאַנד צום צווייטן, איז דער איינציקער 
אָנהאַלט אין זייער לעבן. קוקן זי פֿול מיט ליבשאַפֿט אין זײַנע 
בלויע, קלאָרע אייגעלעך, און שװײַגן, װוי פֿאַרשטײנערטע. 


טראָגט זיך װײַטער די שיף איבערן ים מיט רעש און װעלפֿישן 
געוואָי. שוימען כװאַליעס װי שניייקע בערג און שטױיסן זי אויף 
צוריק, פֿאַרדעקן און פֿאַרגיסן, ווילן זי פֿאַרזינקען אין די אין- 
סופֿיקע טיפֿענישן, 


אױפֿן דעק, אויסגעלייגטע אויף שמאָלע אַמעריקאַנער בעטלעך, 
ליגן בחורים און מיידלעך און הערן זיך צו אָן פּחד צום געוואָי פֿון 
די שוימיקע װאַסערן. זי אַלע, די בחורים און מיידלעך פֿון יוגאָסלאַװויע 
און אונגערן, פּױלן און ליטע, טשעכיע און דײַטשלאַנד, זײַנען וי 
איין גרויסע, היימלאָזע משפּחה, געבונדן מיטן זעלביקן וויי, פֿאַראײ- 
ניקט דורכן זעלביקן גורל, 


די פֿאַרעלטערטע מיידלעך האָבן גענומען אונטער זייער אױפֿ- 
זיכט די ייִנגערע. באַלד נאָך דער מלחמה האָבן זיי זיך אָנגעגעבן וי 
שוועסטערס און קוזינען פֿון די ייִנגערע און אומבאַהאָלפֿענע. אַ 
מענטש מוז דאָך פֿאַר עמעצן זאָרגן, מוז האָבן אַ נאָענטן, פֿאַר וועמען 
זיך אויסצוריידן, צו וועמען זיך צוצוטוליען. די עליפּי"נס געראַ- 
טעוועטע אַלמנה האָט זיך אָנגעגעבן פֿאַר אַ מומע פֿון די צוויי בליי- 
כע, שווינדזיכטיקע ישיבֿה-בחורים. די צוויי שװײַגנדיקע וי פֿאַר- 
שטומטע יונגע לײַט דערמאָנען איר די אייגענע משפּחה, די ערגעץ 
פֿאַרשיקטע ברידער. זי האָט ליב צוצוקוקן זיך צו זייער פֿרומען 
שטייגער: זען, וי זיי לייגן תּפֿילין און דאַװנען: צוהערן זיך צו זייער 
אומעטיקן, האַרציקן ניגון בײַם לערנען. זי היט זיי אָפּ וי אייגענע 
ברידער: פֿאַרריכט זייער װועש, סדרט-אויס די בגדים, היט אָפּ זֵיי 

זאָלן עסן און דער עיקר -- ניט אַרײַנטראַכטן, ניט דערמאָנען, װאָס 
ס'איז געװעןייי 

--- פֿאַרגעסט... מען דאַרף אַלץ פֿאַרגעסן! -- רעדט זי מאַמעדיק 
און װאַרעם. אירע שלאַנקע הענט מוזן צערטלען און אַרומנעמען. 
זי װאָלט זיי וי קינדער צוגעטוליעט צום האַרצן און פֿאַרשפּילט, 
זי זאָלן אױפֿגעהײַטערט ווערן. זי ווייסט ניט, װאָס פֿאַר אַ סוד עס 
ליגט אין זייער שטענדיקן שװײַגן איר האַרץ זאָגט איר, עז עפּעס 
שרעקלעכס האָט מיט די צויי בחורים פּאַסירט, װאָס זיי קענען 
מער ניט לאַכן. 

אַן אַנדער יונג פּאָרל האָט עטלעכע טעג פֿאַרן אָפּפֿאָרן חתונה 
געהאַט. ביידע יתומים. זײַנען זיי געגאַנגען צו אַ רב נעמען חופּה- 
וקידושין. זיי זײַנען ניט גלײביק, אָבער זיי האָבן געװאָלט נאָכגײן 
דעם וועג פֿון זייערע טאַטע-מאַמע, אָפּהיטן און ממשיך זײַן דעם יסוד 
פֿון דורות, װוי בײַ ייִדן איז עס אַלע מאָל געווען. 

ניטאָ בי קיינעם דער מוט אַלין ;זיך לאָזן אין וועג", אָן קיי" 
נעמס הילף און שוץ. 

װאַנדאַ קאָטלאַרעק, אַ פּוילישע פֿרױ פון אַ וװײַטן דאָרף אויף 
דער ערד פֿון מאַזאָוויע, איז ביז גאָר צעשטרײַט און צעטומלט: זי 
האָט קיין מאָל אַזױ פֿיל ייִדן ניט געזען, ניט געהערט זייער לשון 
און ניט צוגעזען זייער אַרט לעבן. זי פֿאָרט מיט איר ייִדישן מאַן 
קיין ישׂראל. װי זי האָט מיט אים איר לעבן אין מלחמה-צײַט 
געטיילט, אַזױ וויל זי איצט טיילן זײַן גורל, מיטגיין אויף זײַן וועגי 
זי ווייסט עס ביז איצט ניט, פֿאַר װאָס זי האָט אין יענער נאַכט 
אױפֿגעמאַכט דעם לאָדן, ווען ציטערדיקע הענט האָבן אָנגעקלאַפּט. 
זי ווייסט ניט, װאָס אַזעלכעס איז געווען אין דעם בליק פֿון דעם 
פֿרעמדן, געיאָגטן מאַן, וועלכער איז געשטאַנען וי אַ בעטלער בײַם 
פֿענצטער פֿון איר פּוױערישן הײַזל. שטילשװײַגנדיק האָט זי אים 
אַרײַנגעפֿירט אין אַ קאַמער, אױסבאַהאַלטן פֿון די דײַטש, װאָס 
האָבן אָן אױפֿהער אַרומגעזוכט ייִדן. אויך פֿון די שכנים, װאָס האָבן 
אומעטום אױסגעשפּירט אַ ייִדן אין דער האָפֿענונג צו באַקומען 

אױסקױפֿגעלט אָדער חפֿצים, אים אױסבאַהאַלטן, זי האָט גוט גע- 
װוּסט, װאָס עס קומט איר פֿאַר אויסבאַהאַלטן אַ ייִדן. אָבער ניט די 
אַלטע מוטער און ניט דער האַלב פֿאַרנאַרטער פֿון שרעק פּױער, איר 
טאַטע, האָבן זי געקענט איבערצײיַגן, אַז עס איז ניט כּדאי אײַנצו- 
שטעלן די גאַנצע משפּחה צוליב איינעם, און דערצו נאָך אַ ;זשיד"... 
איר געזונטע פֿרישע װוײַבלעכקײט האָט אױפֿגעצאַפּלט, ווען זי האָט 
דעמאָלט, בי נאַכט, דערזען דעם בלייכן, פֿרעמדן מאַן. פֿון ערשטן 
אָנבליק איז ער איר טײַער געװאָרן, װי דאָס אייגענע לעבן אַלײן 
חדשים לאַנג האָבן זיי כּמעט ניט גערעדט צו זיך, אויס מורא פֿאַרן 
קלאַנג פֿון אַ װאָרט. יעדן טאָג פֿלעגט זי אַװעקשטעלן אַ קוישל עסן 
בײַ דער שוועל פֿון זײַן קעמערל און שטיל אַװעקגײן. 

װאָס האָט זי געצויגן צו דעם פֿרעמדן שטאָטישן ייַד? אויך 
איצט וייסט זי ניט, פֿאַר װאָס זי האָט זיך געלאָזט מיט אים אין 
אַ װײַטן לאַנד, פֿון וועלכן זי האָט זעלטן ווען געהערט. זי האָט 
מיט אים חתונה געהאַט בײַ אַ רבֿ, זיך מגייר געווען און אונטערגע- 
שטראָכן איר גאַנצע פֿאַרגאַנגענהײט. און ער, װאָס זיצט איצט 
נעבן איר, איז ווידער לעאָן בריל, דער פּראָפֿעסאָר פֿון אַ הויכשול, 
דער שטענדיקער זוכער און גריבלער. דער פּחד פֿאַרן טויט האָט 
זיי צוזאַמענגעבונדן, זייערע נשמות און קערפּערס פֿאַרקניפּט. 

די פֿרײַהײט האָט זיך איצט צווישן זיי וי אַ מויער געשטעלט, 
פֿאַרפֿרעמדט, צעטיילט און די סתּירות בולטער געמאַכט. ביידע קוקן 
זיי איצט מיט מורא אויף די ייִדן, װאָס שפּאַצירן-אַרום איבער די 
לאַנגע קאָרידאָרן פֿון דער שיף אָדער זיצן געאייניקטע אין דעם 
גרויסן עסזאַל בײַ די טישלעך, 

ערשט נעכטן האָט זי מיט שרעק געטראַכט, וי אַזױ עס װעט 
אים אױפֿנעמען איר קריסטלעכע, פֿרומע משפּחה? צוליב אים האָט 
זי זיי אַלע פֿאַרלאָזן. און הײַנט טראַכט ער, וי אַזױ װעלן זי אױפֿ- 
נעמען זײַנע אײַנגעזעסענע קרובֿים אין ישׂראל? װווי װעלן זיי קוקן 
אויף איר, ;די גויע"? 

וי צוויי פֿאַרלױרענע קינדער אויף אַ פֿרעמדן וועג זיצן זי 

ביידע בײַ די פֿולע פּעק מיט זאַכן און קוקן-אַרױס אומעטיק אויף 
די גרינע װאַסערן. | 

דער ים איז װוידער רויַק. פּאַמעלעך און פֿױל טראָגן זיך די 
כװאַליעס פֿאָרױס, װי דער שטורעם װאָלט זייערע כּוחות אויסגע- 
זויגן, אָפּגענומען, 


=--+ 4) =-- 


נאַכט. הונדערטער בחורים ליגן אייַנגעפּרעסט וי הערינג אין 
אַ פֿעסל, אויסגעלייגט אויף שמאָלע בעטלעך. דאָס זײַנען חלוצים, 
װאָס פֿאָרן אין זייערע קיבוצים און קבֿוצות. זי פֿאָרן קיין ישׂראל, 
וי מען פֿאָרט צו דער אייגענער משפּחה אַהײם, איצט ליגן זיי װי 
זעלנערס אין אָנטועכץ, גרייט יעדע רגע זיך אױפֿכאַפּן צום קאַמף, 
זיי ווייסן: דער קאַמף ועט נאָך דויערן, און זיי זײַנען גרייט, 

זי האָבן שוין אויסגעזונגען אַלע לידער, װאָס זיי האָבן געקענט, 
און אַװעקגעפֿאַלן אָן כּוח נאָך דער צעטופעטער, וילדער האָראַ. 
אויף זייערע פּנימער רוט די פֿרײד פֿון באַפֿרײַונג און גאולה, 

-- עם ישׂראל חי! -- טראָגט זיך מיט אַן עכאָ אין דער לופֿט 
זייער האָפֿערדיק ליד, 

אױפֿן דעק שפּילט איצט אַן אָרקעסטער, דאָ האָט זיך צװאַ- 
מענגענומען די גאָלדענע יוגנט. דווקא אין דער פֿינצטערער נאַכט, 
אין מיטן ים, ווילן זיי זיך אָנשיכּורן מיט טענץ, 

די שיף וויגט זיך פּאַמעלעך, וי צום טאַקט פֿון אַ פֿאַרשלאָ- 
פֿענעם טאַנגאָ. די פּאָרלעך ואַקלען זיך און פֿאַלן אויף די דער- 
נעבנדיקע בענקלעך. זיי כאַפּן זיך באַלד אויף און טאַנצן ווידער, וי 
זיי װאָלטן זיך געװאָלט אוױיסטאַנצן אויך פֿאַר די מאָרגנדיקע טעג; 
וי זיי װאָלטן פֿאָרגעפֿילט, אַז מיטן אָנקומען אין ישׂראל װעט זיך 
ענדיקן דאָס לײַכטע, זאָרגלאָזע לעבן, קלאַמערן זיך קערפּערס איינס 
צום צווייטנס, גליִען צעפֿלאַמטע אויגן, די פֿיס שטייען-אָפּ פֿון מיד" 
קייט און דאָך באַװעגן זיי זיך װײַטער צום טאַקט. אַ טאַנץ אָן אָפּרן, 
אָן אָטעם, אַ שגעון-טאַנץ אין מיטן נאַכט אױפֿן ים, 

איינע אַליין זיצט אויף דער באַנק אַ פֿרױ. די הענט פֿאַר- 
קלאַמערט, די בייניקע פֿינגער פֿאַרפֿלאָכטן, אַ פֿאַרזונקענע אין 
טרויער, קוקט זי מיט ציטער אין די טונקעלע װאַסערן. זי זעט ניט 
דעם הימל באַדעקט מיט גאָלדענע שטערן, הערט ניט דעם ימס 
ליד פֿון אײיביקן װאַנדער. דער ים איז פֿאַר איר איצט אַ פֿינצטערער 
תּהום, װאָס האָט פֿאַרשלונגען איר איינציקע שװועסטער. 

זי געדענקט די באַשײדענע מסיבה מיט די חבֿרים לכבֿוד איר 
שוועסטערס אָפּפֿאָר. ביי װײַס געדעקטע טישן, היימישן געבעקס און 
פֿרוכטן. זי זעט פֿאַר זיך דאָס צעשטראַלטע פּנים פֿון איר טײַערער 
שׂרהלען. יאָרן פֿאַר דער מלחמה איז זי אַרומגעפֿאָרן איבער די 
שטעטלעך פֿון פּױילן, צו אָרגאַניזירן די יוגנט אין ;החלוץ". גע- 
שלעפּט זיך אויף די האַרטע בענק אין די באַן-װאַגאָנען, קילאָמע- 
טערס געגאַנגען צו פֿוס, ניט אָפּגעשטאַנען אין קאַמף מיט די אַלע, 
װאָס דאַרפֿן ניט קיין ;טעריטאָריע*, קיין לאַנד, זי הערט איצט איר 
שטיל פֿאַרבענקט געזאַנג, מיט וועלכן זי האָט צו זיך געצויגן די 
יוגנט, און אירע לעצטע געזעגענונג-ווערטער. 

פֿונעם ערשטן טאָג פֿון איר אָפּפֿאָר האָט זי געװוסט, אַז זי 
וועט זיך ניט אומקערן, ווען די שיף װעט פֿאַרהאַלטן ווערן. זי װעט 
װאַנדערן װאָכן און חדשים איבער אַלע ימען, ביז זי װעט צו איר 
ברעג צוקומען... וי אַ פּאַנאָראַמע ציִען זיך פֿאַר איר אַלע טעג פֿון 
;עקזאָדוס?, אַ שיף װאָס שווימט האָפֿענונגלאָז פֿון ברעג צו ברעג. 
אָבער איר פֿוס איז פֿון דער שיף ניט אַראָפּ. ניט געווען איר באַ- 
שערט צו קומען צום ברעג פֿון ישׂראל. דער ים איז געװאָרן איר 
קבֿר, 

עס שווימט אַ שעה נאָך אַ שעה. דער אָרקעסטער האָט שוױן 
אױפֿגעהערט צו שפּילן. די מידע פּאָרלעך גייען זיך פֿונאַנדער. און 
די פֿרױי זיצט װײַטער אין איר ווינקל, פֿון קיינעם ניט באַמערקט, 
שטום שװײַגנדיק קוקט זי אַרײַן אין ים, פֿון וועלכן עס קוקן-אַרױס 
צו איר צוויי גרויסע פֿאַרפּײַניקטע אויגן, 

פֿון הינטער אַ פֿאַרמאַכטער טיר טראָגן זיך אין דער שטילקייט 

פֿון דער נאַכט אױפֿגערעגטע שטימען פֿון אַ וױכּוח. 

-- איר זײַט אַלע אַסאָציאַל, ניט געזעלשאַפֿטלעך און ניט פּאַר- 
טײייִש! --- שרײַט דער שליח, װאָס קערט זיך אום פֿון אײראָפּע, 
צו אַ דאָקטער אַן עולה, 

--- און אויב איך האָב ניט קיין אינטערעס צו פּאַרטײען... צו זייערע 
מאַכערײַקעס... בין איך אַסאָציאַל? -- חוזקט דער דאָקטער און גלײַך 
הערט זיך זײַן רויקע באַטראַכטע שטים -- איך טו מײַן אַרבעט 
ערלעך און ניצלעך, און דאָס איז מיר גענוג! 

-- ניט אַזױ גענוג וי באַקװעם! -- היצט זיך די צוייטע 
שטים -- זעט איר, די רוסישע אינטעליגענץ איז געגאַנגען צום 
פֿאָלק און מיטן פֿאָלק געטראָגן קולטור צו די פּוױערים און אַר" 
בעטערס, ניט סעפּאַרירט זיך... און װאָס טוט די הײַנטיקע אינטע- 
ליגענץ? זי לעבט נאָר פֿאַר זיך! שפּילט אין קאָרטן, הוליעט אין די 
נאַכט-לאָקאַל? אַ מיאוסע קליקע סנאָבן און האָכשטאַפּלערס... איר 
זײַט אַלע פֿאַרדאָרבענע מענטשן! גייט-אַרױס פֿון אײַערע װאַרעמע 
היימען צום פֿאָלק! 

-- איך לאַך מיך אויס פֿון שליחים, װאָס ריידן וועגן פֿאָלק 
און... פֿאָרן מיט דער צווייטער קלאַס! איך גלייב ניט אין די הײַנ- 
טיקע פּאַרטײען... דאָס איז געװאָרן ניט מער וי אַ נײַע פּרנסה.. 
וי איר זעט מיך, האָב איך ליב צו שפּילן אין אָפֿענע קאָרטן... זאָג 
איך אײַך טאַקע, אײַך, װאָס האָט געװווינט אין די שענסטע האָטעלן 
פֿון אײראָפּע, אַז איר זײַט דער ערגסטער פּאַראַזיט! איר דאַרפֿט זיך 
אויסלערנען אַ פֿאַך און גיין צו אַן אַרבעט! דער מאַסע אינטערע- 
סירן ניט הײַנט קיין פּאַרטײען. זי וויל קיין ישׂראל! און איין ביוראָ 
קען פֿירן די גאַנצע אַרבעט. װוער דאַרף די אַלע פּאַרטײען, מיט די 
אַלע רעדנערס און מיט די אַלע שליחים װאָס טראָגן זיך איבער 
דער װועלט? איר האָט ניט װאָס צו זוכן אין די גלותן! גייט אַרבעטן! 
-- האָט ער זיך פֿאַרסאָפּעט מיט די האַסטיקע רייד און איז אויף אַ 
רגע שטיל געװאָרן. 

באַלד אָבער האָט עֶר װײַטער פֿאָרגעזעצט: 

-- דאָס לאַנד דאַרף הײַנט מענטשן צום בויען און ניט קיין 
שיינע רעדנערס! --- און ער האָט פֿאַרענדיקט --- װאָלט איר געפֿאָרן 
מיט דער דריטער קלאַס, מײַן הער, מיטן פֿאָלק, װאָלט איך, פֿאַר- 
שטייט זיך, גאָר אַנדערש גערעדט צו אײַך. אָבער אויב איר רעדט 
וועגן גיין צום פֿאָלק און אַליין פֿאָרט איר באַזונדער, שענער און 
באַקװעמער, איז שוין ליבער מאַכן אַ קערטל... הע, הע, הע! -- 
האָט ער זיך הויך צעלאַכט און מיט דעם האָט זיך דער ווכּוח 
איבערגעריסן, 


 -‏ 7 יי 


דער טאָג איז אױפֿגעשטאַנען. אַ ליכטיקייט האָט זיך געטראָגן 
פֿון קלאָרן הימל, אַ מנוחהדיקע שטילקייט פֿון ים. 

-- דער טונקעלער פֿלעק דאָרט איז דער כּרמל-באַרג! -- האָט 
אָנגעװיזן אַ מאַטראָס --- באַלד וועט זיך װײַזן דער ברעג פֿון ישׂראל. 

ער האָט ניט באַוויזן צו ענדיקן זײַנע װערטער און װי אַ 
שגעון האָט אַלעמען אַרומגענומען: פֿון אַלע קאַבינעס און ווינקעלעך 
פֿון דער שיף האָבן זיך אַרױסגעלאָזט די פֿרױען און מענער מיט 
זייערע קינדער. אַ מענטשן-קנויל שטייט אויף די שמאָלע טרעפּלעך 
אַרומגענומען און שטילשװײַגנדיק, װי אַ הייליקייט װאָלט זיך אַרומ- 
געטראָגן. זייערע זאַכן זײַנען אין די קאַבינעס הפֿקר געבליבן. איצט, 
אין דער גרויסער שעה, האָבן זיי קיין ווערטער ניט. אַלע מחשבֿות 
און פֿאַרלאַנגען זײַנען פֿאַרשװוּנדן. די ייִדן פֿון שאַנכײַ מיט די ייִדן 
פֿון מאַראָקאָ, די עולים פֿון טשעכיע, עסטרײַך און פּוילן זײַנען אַלע 
געאייניקט אין דער סטיכיע פֿון דער דורותדיקער בענקשאַפט צו 
ישׂראל. 

צווישן אַלע שטופּן זיך פֿאָרױס צוויי זקנים, על-פּיינס געראַ- 
טעוועטע ,אויף דער אַרישער זײַט?. זי פֿאָרן צו זייערע קינדער, די 
ערשטע פֿון אַלע ווילן זיי דערזען דעם ברעג און גלייבן אַליין ניט, 
אַז זיי האָבן דערלעבט צו דעם נס. דעם גאַנצן וועג זײַנען זיי געווען 
וי אומבאַמערקט פֿון אַלעמען, איצט האָבן זי אַ נײַע קראַפֿט באַקו- 

מען. דורכגעשטויסן זיך צווישן המון און די ערשטע אַרױף אױפֿן 
דעק. זייערע ציטערדיקע ליפּן בענטשן; 

--- שהחיינו וקיימנו... 

די קאַצעטלערס, װאָס האָבן אין טאָג פֿון דער באַפֿרײַונג ניט 
געקענט אַפֿילו וויינען,. שטייען איצט פֿאַרקוקט אין דער װײַטקײט 
און טרערן רינען איבער זייערע פּנימער, 

מיט אַ פֿאַרכאַפּטן אָטעם און מיט צעגליטע אויגן געװוענדט אין 
דער בלויער װײַטקײט שטייען הונדערטער ייַדן צעפֿיבערט, װאָס 
גיכער צו דערזען דעם ברעג. אייניקע פֿאַלן זיך אין די אָרעמס, 
פֿרעמדע הענט נעמען זיך אַרום אין געויין. מען קושט זיך פֿאַר 
פֿרײד; 

--- דערפֿאָרן צו דער אייגענער היים! 

דאָס יונגװאַרג ברויזט-אויף אין אַ הילכיק געזאַנג. באַלד שטעלט 
מען זיך אויס אין אַ ראָד און אַ שטורמישע האָראַ נעמט צעטראָגן 
די ברעטער פֿון דער שיף, 

פֿון ברעג דערטראָגן זיך די קלאַנגען פֿון התקווה. דאָס האָט 
אַן אָרקעסטער פֿון חיפֿה באַגעגנט מיט מוזיק די עולים. אַ טייל 
כאַפּן-אונטער די ווערטער, נאָר דאָס קול איז ציטערדיק און גאָר 
ווייניקע קענען אַרויסברענגען דעם ניגון. 

אַ סטײַע װײַסע מעוועס טראָגט זיך אין דער לופֿט, וויגט זיך, 
שווימט, בלײַבט הענגען איבער דער שיף, וי אַ װײַסע פֿאָן פֿון 
שלום, װאָס גייט-אויף איבער ישׂראל, 

איך הייב ערשט וידער אָן די ערשטע שורה, 
צי װעל איך ענדיקן דאָס ליד --- ווער וייסט? 
זאָל זײַן דערװײַל דער אָנזאָג פֿון אַ בשׂורה, 

זאָל זײַן דערװײַל דער אָנזאָג פֿון אַ טרייסט, 


איך נעם-אַראָפּ פֿון זיך דעם האַרבן נדר 
פֿון שװײַגן מיט צונױפֿגעקריצטע ציין, 
אַ שטילער ניגון קומט װי אַ באַשײידער 
פֿון חלום און פֿון זײַן מיט זיך אַלײן, 


צום װײַסן דרויסן איז דאָס פֿענצטער אָפֿן 
אַ סאָסנע שטרעקט מיר אויס איר נאָדלצװײַג: 
איך װעל באַפֿרײַען דיך פֿון אַלע שטראָפֿן, 
אויב דו װעסט זיך באַפֿרײַען פֿון דײַן שטײַג, 


-- איך גריס דיך, סאָסנע, זוניקע, באַשערטע! 
וי דו בין איך געבליבן טרײַ און יונג, 

און יעדע בענקשאַפֿט, אַ נאָך נישט דערהערטע, 
פֿאַרשטײען בלויז מיר ביידע אױפֿן װונק, 


נאָר פּונקט וי דו איך קאָן זיך נישט באַפֿרײַען 
פֿון טעג פֿאַרגאַנגענע -- אין בלעטערבײַט, 

די אַלטע נאָדלען שטעכן, און מיר שרײַען 
און װאַקסן װײַַטער צו דער נײַער צײַט, 

יוסף שטשאַװינסקי 


ב ו י מ וו אָ ל 


פון א דערציילונג 


די זיבן טויזנט טאָניקע שיף עצמאות, פֿול געפּאַקט מיט נײַע 
עולים, הוידעט זיך עטלעכע מײַל פֿון חיפֿהר ברעג און װאַרט 
ס'זאָל טאָג װוערן, כּדי אַרײַנצופֿאָרן אינעם פּאָרט. דערװײַל איז נאָך 
פֿינצטער, די עלעקטרישע לעמפּלעך פֿון דער יבשה הייבן זיך פֿון 
דער נידער בײַ די ברעגעס און סדרן זיך אויס װאָס אַ מאָל העכער 
און העכער, וי זיי װאָלטן געווען אָנגעהאָנגען בײַ יעקבֿס לייטער, 
װאָס שטייט אויף דער ערד און איר שפּיץ גרייכט אין הימל אַרײַן 
װאָס העכער און װײַטער, איז טאַקע שוין אוממעגלעך אונטערצו- 
שיידן לעמפּל פֿון שטערן. ערשט ווען די נאַכטגרױקײט שפּאַלט זיך 
און אַ שטיק הימל, וי אַ גרויס, גרוי איי, לייגט זיך אויס אויף די 
שפּיצן פֿון כּרמל-באַרג, שיילט זיך אַרױס פֿונעם שפּיץ באַרג אַ 
גאָלדענער קופּאָל, װאָס צינדט זיך אָן מיט רויטן זונפֿלאַם און נעמט 
שטיפֿעריש ווינקען אינעם פֿאַרשלאָפֿענעם ים-בעקן. דעמאָלט אײַלן 
צום ברעג פֿאַליענדיקע כװאַליעס. די שיף טוט זיך א װאָרף, וי אַ 
ריזנבער װאָלט זיך אױפֿגעהױבן פֿון געלעגער, דערנענטערט זיך 
צום האַפֿן און לאָזט זיך פֿאַרקניפּן מיט דער יבשה. 

ס'איז געווען פּסח-צײַט. דער פֿרילינג האָט נאָך געהאַט דער 
מאַמעס ערדמילך אויף די ליפּן, יעדעס שטיקל ערד איז געוען 
אָנגעזאַפּט װוי אַ פֿולער אײַטער און גרינע גראָזן האָבן זיך דורכגע- 
בראָכן אַ וועג צום נײַעם לעבן. אין ביידע זײַטן שאָסײ זײַנען די 
פֿעלדער געווען באַגרינט און דער דופֿט פֿון מאַראַנצן-בלייעכץ האָט 
פֿאַרשיכּורט, 

א 


מיכאלס וועג איז געווען אַ לאַנגער און אַ שווערער, וי פֿון רובֿ 

ניצול-געװאָרענע, װאָס האָבן מיט דער מאַסן-עליה געשטראָמט אין 
לאַנד אַרײַן, 

--- ,לחם לאכול ובגד ללבוש"! -- האָט מיכאל באַרוך מיט זיך 
אָפּנעמאַכט, 

דער באַגער פֿון די אָבֿות, באַנײַט דורך די אייניקלעך פֿון דער 
שארית-הפּליטה, אייגן ברויט איז אָבער אין לאַנד געווען זייער 
װייניק, און נאָך שווערער איז געווען מיט ?בגד ללבוש". אַ העמד 
איז געווען אַ וויכטיקע זאַך. אמת, נישט װײַט אין דעם ראַיאָן װאַקסט 
בוימװאָל אויף די פֿעלדער, אָבער צו די ברעגן פֿון ניל קאָן מען 
נישט צוקומען, און בױימװאָל באַקומט מען נאָר געקױפֿט פֿאַר 
פֿרעמדע װאַליוטע --- דאָלאַרן. 

מיכאל האָט שוין אויף צן מאָרגנס פֿאַרשטאַנען, אַז צו מנוחה 
איז אויך נאָך װײַט, דאָס לאַנד איז געווען ערשט נאָך דער באַ- 
פֿרײַונג-מלחמה. ;,און ווער ווייס, װאָס ס'קאָן נאָך געשען?. 

ער האָט איבערגעלאָזט װײַב-און-קינד אין אַ לאַגער, ;שער 
העליה", און אַליין האָט ער זיך אַרױסגעכאַפּט צו זען דאָס לאַנד. ער 
האָט געװוּסט, אַז אין ישׂראל זײַנען פֿאַראַן צוויי טײַכן: דער ירדן 
און דער ירקון. אָבער צום ירדן, האָט מען אים געזאָגט, איז נישט 
פֿאַראַן קיין פֿרײַער צוטריט. דער טײַך ליגט האַרט בײַ דער גרענעץ 
און תּמיד קומען דאָרט פֿאָר שיסערײַען ,צוליב עפּעס אַ סיכסוך" 
אָדער סתּם אַזױ אָן אַ פֿאַרװאָס. דער איינציקער טײַך, װאָס ליגט אין 
מיטן לאַנד, איז דער ירקון. דער ירקון איז געווען אין זײַן פֿולן 
גלאַנץ. זײַנע קװאַלן קאָלערן זיך פֿון די בערג בײל ראש-העין, לענגויס 
דעם פֿלאַכלאַנד, און שלענגלען זיך דורך דעם צפֿון פֿון תּל-אָבֿיבֿ, 
ביז זי פֿאַלן-אַרײַן אין מיטללענדישן ים, 

איידער מיכאל איז צוגעקומען צום ירקון-ברעג האָט ער זיך 
פֿאָרגעשטעלט, אַז דער ירקון מוז זײַן אַזאַ טײַך װוי די װײַסל אין 
פּוילן אָדער וי דער דניעפּער אין רוסלאַנד, אָבער אַז ער איז צוגע- 
קומען צו זײַנע ברעגעס, האָט ער דערזען אַ שמאָל װאַסערל, װאָס 
שפּיגלט אַפֿילו נישט אָפּ דאָס פּנים פֿון מענטשן.. 

אַזױ װאַנדערנדיק, איז אים געקומען אױפֿן געדאַנק, אַז אייגנט- 
לעך האָט ער זיך אַרוֹיסגעלאָזט אין וועג אַרײַן נישט צוליבן באַקע- 
נען דאָס לאַנד, נאָר כּדי צו געפֿינען אַן אייגענעם דאַך איבערן קאָפּ, 
ער איז געווען אָרעם און מיט זײַן גאַנץ ביסל פֿאַרמעגן װאָלט ער 
אַפֿילו פֿאַר קיין איין נאַכט נישט געווען געקענט באַצאָלן אין אַ 
האָטעל פֿאַר זיך און זײַן משפּחה. איבעריקנס, די האָטעלן האָבן 
אַזעלכע וי ער אַפֿילו איבער דער שװעל נישט אַרײַנגעלאָזט. עס 
איז נאָך אָנגעגאַנגען אַ געיעג נאָך פֿאַרלאָזענע דירות אין יפֿו און 
אין די פֿאַרװאָרלאָזטע דערפֿער. אָבער דאָס מזל האָט אים נישט 
צוגעשפּילט צו געפֿינען אַ לײַטישע דירה. אומעטום איז ער געקומען 
צו שפּעט, פֿאַרשפּעטיקט, אין די ליימענע כאַטעס איז שוין אויפֿ- 
געגאַנגען אַ נײַ לעבן. נײַע מענטשן זײַנען אַרײַנגעקומען און אָנגע- 
הויבן באַלעבן די חורבֿות. 

מיכאל האָט אַרומגעװאַנדערט עטלעכע טעג און שוין געװאָלט 
צוריקפֿאָרן אינעם לאַגער אַרײַן און װאַרטן גלײַך מיט אַנדערע 
טויזנטער משפּחות אױפֿן גורל פֿון צוטיילן אַ דירה דורך דער 
סוכנות. אָבער גראָד אין דעם מאָמענט האָט ער באַמערקט פֿון 
װײַטנס אַ פֿאַרװאָרלאָזטע כאַטע, דאָס הײַזל איז געשטאַנען נישט 
װײַט פֿון כּבֿיש, קוים עטלעכע צענדלינג מעטער פֿונעם ירקון- 
ברעג. אַרום איז עס געווען באַװאָקסן מיט הויכע גראָזן, דערנער און 
ביימלעך מיט ווילדע יאַגדעס, 

ווען מיכאל איז אַראָפּ פֿון שאָסײ צום הײַזל צו, האָט ער זיך 
ראַפּטעם צוריקגעקערט. צווישן די קוסטעס האָט זיך עפּעס באַװעגט, 
ער האָט געמיינט: אַ שלאַנג, איז ער פּאַמעלעך, פּאַמעלעך צוגעגאַג- 
גען, און דערזען, אַז דאָס זײַנען גאָר די שפּרינגענדיקע -- לטאָה 
רופֿט מען זיי, זיי זײַנען דאָ אַ סך און נאָך זייער היימישקייט מיטן 
מענטשן זאָגן זיי גאָר נישט אָן קיין שלעכטס. 

ער איז צוגעגאַנגען און אַרײַנגעקוקט אינעוייניק: אַ גרויסע 
שטוב איז געשטאַנען פּוסט. דורך אַ צעבראָכענער שויב האָט ער 
אַרײַנגעשטעקט דעם קאָפּ, פֿון אינעווייניק איז נישט געווען צו זען, 

נישט קיין איבערבלײַבעכץ פֿון מעבל, נישט קיין ריח פֿון בהמות, 
עס איז אים געווען שווער צו אַנטשײדן, װאָס דאָס איז געווען -- 
אַ שטוב אָדער אַ שטאַל, 

אָבער וי נאָר מיכאל האָט אַרױסגענומען דעם קאָפּ פֿון אינע- 
װיײיניק, איז אים ווידער באַפֿאַלן עפּעס אַ זעלטענע פֿרײד. די לוסט 
צו געפֿינען אַן אייגן װוינקל האָט אים אין גאַנצן באַהערשט. ער האָט 
זיך אַדומגעקוקט, צי קיינער זעט נישט, וי איינער װאָס האָט נאָר 
װאָס געפֿונען אַ זעלטענע מציאה, 

ווען ער איז שוין צוריק געשטאַנען אױפֿן שאָסײ, האָט ער זיך 
געמאַכט אַ סימן, װי עס קוקט-אויס דער וועג אין דער געגנט און 
װוּ די בריק געפֿינט זיך. זײַנע פֿיס, האָט ער דערפֿילט, זײַנען 
! געװאָרן גרינג וי בײַ אַ פֿױגל, װאָס אָט היפּערט ער און באַלד װעט 
ער זיך אױפֿהײיבן און אַ פֿלי טאָן אַרױסצונעמען זײַנע פֿײיגעלעך און 
זיי אַריבערפֿירן אין אַ נײַער נעסט, 

מיט עטלעכע טעג שפּעטער, ווען די דורכפֿאָרערס פֿון יענער 
געגנט זײַנען פֿאַרבײַגעפֿאָרן פֿאַרן הײיזל, האָבן זי פּלוצעם באַמערקט, 
וי אױפֿן דאַך הענגען שנירלעך װײַטע קינדערוועש און פֿאָרהענגלעך 
זײַנען אָנגעהאָנגען בײַ די פֿענצטערלעך. אַ גוטמוטיקער שמייכל האָט 
די מענטשן באַהערשט: 

-- נאַ, זעט, מען וווינט שוין דאָ אויכעט! 

;לחם לאכול ובגד ללבוש".. -- האָבן מיכאלס ליפּן געשעפּ- 
טשעט יעדן פֿרימאָרגן ווען ער איז געלאָפֿן זוכן אַרבעט, 

און צום סוף פֿון דער ערשטער װאָך האָט ער געפֿונען אַרבעט 
אין דער ירושלמי-פֿאַבריק, נישט װײַט פֿון יענעם אָרט, 

נאָך צוויי יאָר אָפּװוױנען אין דער כאַטע איז אָבער געקומען אַ 
מענטש מיט אַ טעקע. געמאַכט דעם אײַנדרוק, וי ער װאָלט געווען 
אַ זײַטיקער, אַ פֿאַרבלאַנדזשעטער. ער האָט זיך נישט פֿאָרגעשטעלט 
און גלײַך גענומען אױספֿרעגן: 

--- אײַער נאָמען? 

-- וועגן װאָס דאַרפֿט איר דאָס וויסן? 

--- מען דאַרף דאָס וויסן, 

--- ווער? 

--- דער אַפּוטרופּוס. 

די נײַע עולה האָט בשום אופֿן נישט געקענט נאָכזאָגן דאָס 
װאָרט אַפּוטרופּוס און האָט נישט געװוּסט װאָס דאָס מיינט. זי האָט 
אָבער געװוּסט, אַז קיין שום שכן אין דער געגנט האָט זיך נישט 
אינטערעסירט צו וויסן זייער נאָמען. אַ מינוט האָט זי נאָכגעטראַכט 
און עפּעס אַ צופֿרידנקײט האָט איר באַהערשט, און זי האָט הויך 
און דײַטלעך געענטפֿערט: 

--- באַרוך, 

און דער מאַן מיט דער טעקע האָט גענוי פֿאַרשריבן; פֿינף 
נפֿשות, צװוישן זיי דרײַ קינדער. 


* 


אַז די נאַכט איז צוגעפֿאַלן, האָבן אַרום און אַרום אױפֿגעבליצט 
עלעקטרישע לעמפּלעך, נאָר אין דער אַָ כאַטע האָט געצאַנקט אַ 
נאַפֿטלעמפּל,. טייל מאָל האָט מען דאָס לעמפּל אויך געמװזט פֿאַר- 
לעשן, װײײַל די מיקן, װאָס ראָיען-אַרום בײַם ירקון-ברעג, האָבן 
גענומען אַרײַנדרינגען דורך די שפּאַלטן פֿון טיר און ווענט. 

ער זומער איז געווען אַ הייסער און די חמסינען האָבן אויס- 
געטריקנט די ערד. אויף טריט און שריט איז די ערד געווען גע- 
שפּאָלטן, װי זי װאָלט טויזנטער מײַלער געהאַלטן גרייט, אָפֿן נאָך 
אַ ביסל טוי פֿון הימל אָדער װאַסער פֿון דער ערד. עס האָט זיך 
געקענט אױיסדאַכטן, װי די דאָרשטיקע ערד גיט זיך אַ נדר צו זײַן 
נישט מער אַזאַ נאַר און לאָזן אָפּלױפֿן פֿון זיך די רעגן-װאַסערן 
דאָס מאָל, אַז די רעגנס װעלן קומען און דער הימל װעט בשפֿע 
געבן רעגן, װעט זי טרינקען און טרינקען... אָבער צו ווינטער איז 
נאָך געווען גענוג לאַנג און קיין קיל ווינטל אָדער װאָלקנדל האָט 
זיך אױפֿן הימל נישט באַוויזן. 

איין מאָל, ווען מיכאל איז אַהיימגעקומען פֿון דער אַרבעט, 

האָט ער קלאַרען, זײַן פֿרױ, געטראָפֿן עפּעס נישט מיט אַלעמעף 
זי האָט זיך אַרומגעדרײט איבער דער שטוב אַ שטילע, אַ פֿאַר- 
טראַכטע, עפּעס וי זי װאָלט פֿאַרבאָרגן אַ סוד, 


מיכאל פֿלעגט קומען שפּעט פֿון דער אַרבעט. ער פֿלעגט אַוועק- 
גיין מיט זונאױפֿגאַנג און אַרבעטן איבער-שעהען. סוף-סוף האָט ער 
דאָך געװאָלט צו עפּעס צוקומען. זײַן חלום איז געווען איבערצולאָזן 
די אַרבעט אין פֿאַבריק בײַ דער װעבשטול און זיך נעמען צו 
תּכלית-זאַכן. עס האָט אים געצויגן צו פֿעלדאַרבעט. ער האָט געזען 
װוי אַרום דער כאַטע שפּראָצן-אויס װינטערצײַט פֿריש גרינע, זאַפֿ" 
טיקע גראָזן און האָט פֿאַרשטאַנען, אַז די ערד פֿאַרלאַנגט נאָר איין 
זאַך: װאַסער, זון און ליכט האָט זי גענוג, נאָר פֿאַרן ביסל װאַסער 
איז זי אין שטאַנד אונטערטעניק זיך צו פֿאַרקױפֿן צום מענטשן 
ער האָט געחלומט ועגן אַן איגענעם פּרדס אָדער װײַנגאָרטן 
אָבער קיין מאָל האָט ער דאָס פֿאַר זײַן פֿרױ נישט דערציילט און 
אַפֿילו נישט געגעבן אָנצוהערן וועגן דעם. זי איז געווען אַ שטאָ- 
טישע און קיין מאָל נישט געזען װי אַ פֿלאַנץ װוערט געבוירן אויף 
דער נאַטור,. ער אָבער איז אױסגעװאַקסן אויף די לאָנקעס פֿון א 
ייִדיש שטעטל און געהאַט אַ זיידן אַ ייִדישן דזשעדושיץ, 

--- װאָס איז דיר, קלאַראַ? -- האָט ער זיך געפֿרעגט מיט 
ווייכקייט, 

--- גאָר נישט, 

ער האָט זי תּמיד באַװוּנדערט. ער אַלײן, אַז עס אין אים 
עפּעס שווער אָנגעקומען, פֿלעגט ער ריידן ביטערע װערטער אויף 
וועמען עס האָט זיך נאָר געלאָזט: אויף די פֿירערס פֿון דער מדינה, 
אויף סתּם קהלס פֿאַרזאָרגערס. טייל מאָל פֿלעגט ער אַפֿילו אונ" 
טערציען אַ חשבון, אַז ער האָט זיך אָפּגענאַרט מיטן שידוך פֿון 
קומען אין דער ייִדישער מדינה. אָבער זי, זײַן קלאַראַ, פֿון איר 


1 פּריץ, ערדיאייגנטימער. 

מויל האָט ער נאָך קיין קרעכץ נישט געהערט און נישט קין 
שלעכט װאָרט אױפֿן לאַנד אָדער אירע מענטשן 

-- זאָג, װאָס איז מיט דיר, קלאַרע? עפּעס ביסטו דאָך אין 
גאַנצן פֿאַרענדערט? 

ער האָט זיך אומגעקוקט. די קינדער זײַנען אױף די נאַרעס 
געלעגן אין אַ זיסן שלאָף. תּמיד האָבן אים די שלאָפֿנדיקע קינדער 
אָנגעפֿולט מיט פֿרײד, ער האָט געפֿילט אין זיך גענוג כּוח צו זײַן 
זייער שפּײַזער, 

--- נו, זאָג שוין 

-- עפּעס אַן אַראַבער האָט מיך הײַנט איבערגעשראָקן 

-- אַן אַראַבער?! װוי קומט דאָ אַן אַראַבער אין דער געגנט!! 

קלאַראַ איז אַ מינוט געבליבן שטיל און באַלד האָט זי גענומען 
דערציילן; 

-- ער איז געווען אַן אַלטער, אין אַזאַ הולך װי מ'זעט די 
אָפּגעריסענע פּאַסטעכער. ער איז אַרײַנגעקומען אין שטוב שטיל, 
געעפֿנט די טיר און זיך אַרומגעקוקט אין אַלע ווינקעלעך, װי ער 
װאָלט דאָ עפּעס געהאַט באַהאַלטן, דערנאָך האָט ער אָנגעהױבן 
ריידן הויך און מיר דאַכט, אַז ער האָט עטלעכע מאָל דערמאָנט 
אַללאַ... שפּעטער האָט ער מיר געוויזן מיט סימנים, איך זאָל מיט 
אים אַרױסגײן אין דרויסן. ער האָט װידער עפּעס גערעדט אוף 
ווען ער האָט געזען, אַז איך פֿאַרשטײ אים נישט, האָט ער אָפּנע" 
בראָכן אַ גרויסע צווילג און מיר געויזן מיט איר אפֿשר צויי 
מעטער העכער איבערן דאַך, דערבײַ האָט ער געקוקט דאָ אין 
דער זײַט פֿון ירקון, דאָ צו דער באַנליניע, און איך האָב בשום 
אופֿן נישט געקענט דערגיין פֿון זײַנע רייד װאָס ער מיינט, דעם 
טײַך אָדער די לױפֿנדיקע באַןי 

-- דאָס איז אַלץ? -- האָט מיכאל געפֿרעגט, וועלנדיק צו 
נישט מאַכן קלאַראַס שווערע רעיונות -- און אַלײן זײַנען אים 
איבערן לײַב געלאָפֿן שרעק-פֿליטערלעך, װי מוראַשקעס אונטער' 
דער הויט. 

-- אוֹן וי אַזױ ביסטו פֿון אים פּטור געװאָרן? 

-- ער איז אַלין אַװעק און נאָר געוויזן מיטן שטעקן, וי ער 
װאָלט זאָגן, אַז ער װעט זיך נאָך דאָ אומקערף 

-- אַלע חלומען זיי זיך נאָר פֿון צוריקקערן. אָבער זיי ווילן 
נישט קומען מיט פֿרידן, נאָר מיט קריג און מיט גרייטע זעק, 
אָנצורויבן ייִדיש פֿאַרמעגן, װי זיי האָבן -- דערצילט מען -- 
פֿון סאַלעמע מאַרשירט קיין תּל-אָבֿיבֿ און אױפֿן װעג געליטן אַ 
וויסטע מפּלה. אפֿשר איז דאָס טאַקע געװוען דער באַלעבאָס פֿון 
דער כאַטע? 

-- ווער ווייס אים? ער האָט נאָר באַװיזן מיט די פֿינגער, 
פֿיר מאָל זיי צװזאַמענגעלײיגט און צוריקגעעפֿנט, און איך האָב 
פֿאַרשטאַנען װי ער װאָלט זאָגן, אַז די כאַטע איז שוין אַלט פֿער- 
ציק יאָר, 

--- אַלע פּלױדערן זיי, װאָס נאָר עס קומט זיי אין מויל אַרײַן 
פֿאַרגעס אין אים וי דוֹ האָסט זיך שוין אויסגעלערנט בײַ טאָג 
צו פֿאַרגעסן אין דעם ואִיען פֿון די שאַקאַלן בײַ נאַכט.. 
תל אָביב 


יעקב פרידמאַן 


אַ ליד וועגן כעלעמער מלמד, 
בית-:מכס + און שבת שירה 2 


צעוויקלט דער כעלעמער מלמד זײַן פֿאַטשײלע מיט אַ ציטערדיקער 
האַנט, 
נעמט-אַרױס דאָס טאַבאַק-פּושקעלע און טוט אַ שמעק, 


? צאָלאַמט. -- ? צװישן די פאַרשיידענע שבתים, װעלכע װערן אָנגערופן 
מיט ספּעציעלע נעמען, איז שבת שירה, װאָס פאַלט-אויס אין שבט, װען מילייענט 
די סדרה בשלח, פאַרבונדן מיטן מנהג פון שיטן פאַר די פייגעלעך קאַשע (װען 
אין אײיראָפּץ איז װינטער און די ערך ס'רוב באדעקט מיט שניי), 

דערנאָך װישט ער אויס די שפּאַקולן און שפּאַנט 
פֿון שיף אַראָפּ אױפֿן חיפֿהר ברעגי 


סקאָצל קומט... און צווישן ייִדישע זעק און פּעק, 
לייגט דער כעלעמער מלמד אויך זײַן קלומיק אַנידער: 
--- מען זאָגט, אַ ייִדישער שׂררה קומט צום ברעג 
דורכצוקוקן די פּעק פֿון שוועסטער און ברידערי.. 


מילא, מסתּם דאַרף זײַן אַזױ, מן הסתּם, 

און אָט טאַקע גענענט דער ייִדישער שׂררה: 

-- נו, ר' ייָד, װאָס אַ שטייגער איז בײַ אײַך אין זאַק פֿאַראַן! -- 
פֿרעגט ער מיט אַ ניגון פֿון גמרא, 


-- כּל טובֿ -- זאָגט דער כעלעמער מיט שטילער פֿרײד, 
די אויגן עניוותדיק אַראָפּגעלאָזטע: 

--- פֿירן פֿיר איך אַ פּראָסטע שטײג, 

אַ פּראָסטע שטײַג מיט פֿײיגל פּראָסטע. 


-- עס דאַרף זײַן -- לאַכט דער שׂררה -- אַ פֿױגל מיט אַ סווישטש, 
ער צעבינדט דעם זאַק מיט פֿאָרשנדיקע אויגן. 

אין זאַק -- אַ שטײַג, און אין איר -- יום-טובֿדיק געפּיפּס: 
פֿײיגל האָפּסלען װי אויף ביימערדיקע צװײַגן., 


איצט עפֿנט דער שׂררה די אויגן פֿאַרגאַפֿט: 

--- פֿעטער, מאַי קאָ משמע לן די פֿײגל? 

-- איך, -- זאָגט דער כעלעמער -- האָב פֿון כעלעם זיי געבראַכט, 
זיי זײַנען טאַקע כעלעמער, די פֿײגל, 


די מעשׂה איז פּשוט, װוילט איר? האָרכט: 

(פּלא פּלאים די יצירה..) 

-- אַ טאָג איידער איך האָב קיין ארץ פֿון כעלעם זיך געלאָזט, 
איז גראָד אױיסגעפֿאַלן שבת שירה, 

איך שטיי מיר אויף מײַן גאַניק אין מיטן מאַרק.. 
דער ייִדישער מאַרק, נאָר אָן ייִדן.. טאַטע! 

מיט אַ מאָל זע איך, פֿונעם װײַסן באַרג 

פֿליען פֿײיגעלעך אַ טשאַטע.. 


פֿײיגל, פֿײיגל, טאַטע, אוי... 

און איך פֿרעג אײַך, רבותי, אַ קשיא: 

אַז ייַדישע קינדער טיילן נישט מער אין שניי 
שבת שירה פֿאַר פֿײיגעלעך קיין קאַשע, 


אַז ייִדישע קינדער זײַנען אין כעלעם מער ניטאָ, 
װאָס וועלן פֿייגל טאָן אָן ייִדישע קינדער?י.. 

נו.. האָב איך געטאָן, װאָס איך האָב געטאָן.. נו, 
האַ, איר פֿאַרשטײט שוין אַצינדער?.. 


דער ייִדישער שׂררה עפֿנט די אויגן, װי אַ פּראָסטער ייד, 
און דער כעלעמער עפֿנט די שטײַגן; 
פֿליט, פֿייגעלעך, צו ייִדישע קינדער פֿליט!... 


און די פֿײיגל האָבן געפֿאָלגט און געפֿלױגן. 


און דער כעלעמער מלמד האָט געזען, דורך די שפּאַקולן געזען, 
וי דער שׂררה האָט געווישט זיך די אויגן.. 

מענדל מאַן 


אין שאָטן פון װוײינשטאָק 
בט ‏ = 


אַן אָפּגעריסענער אומבאַקאַנטער געשריי האָט נאַכט נאָך נאַכט, 
אין דער זעלביקער שעה, אַ זעג געטאָן אין די טרוקענע מאַראַנצן- 
בלעטער. דערנאָך פֿלעגט שטיל וערן. און אין דער נאַכטשטיל* ‏ 
קייט האָט מען געהערט דאָס שטעפּן פֿון אַ גריל, אַ װײַטע װאָר" 
קערײַ פֿון אַ טורקלטויב און אַ צישערײַ פֿון אַ נאַכטשלאַנג, װאָס 
האָט אָנגעפֿולט דעם חלל מיט אַנגסט, 

אין אַזאַ נאַכט-שעה איז סלאַװע אַראָפּ פֿון געלעגער און 
געבליבן שטיין בײַם אַראַבישן פֿענצטער, זי האָט זיך אָנגעלענט 
בײַ די אײַזערנע קראַטעס און געלאָזט פֿאַלן אויף איר פּנים דאָס 
מאַטע זילבערנע ליכט פֿון דער לבֿנה, 


דער קאַקטוס-גדר אַרום הויז האָט אין דער לבֿנה-נאַכט אױפֿ- 
געלעבט. ס'האָט אויסגעזען, אַז די סאַברעס זײַנען מענטשישע 
שאָטנס, װאָס האָבן ניט באַוויזן מיטצולױפֿן מיט זייערע בעלי- 
בתּים אין דער גרויסער בהלה. איצט װאָגלען זיי אין די נעכט, 
וי זיי װאָלטן געזוכט אַ תּיקון, און שאָטענען-אויס אַן אימהדיקע 
בענקעניש, 


ווען די פֿולע לבֿנה איז אױפֿגעגאַנגען אין איר לױטערסטן 
ליכט, האָט סלאַווע געזען וי אָנצאָליקע סאַברע-נאָדלען טוען אַ 
פֿינקל מיט אַ די" שפּיזיקן זילבער-פֿלעמל, דאָס ליכט פֿון דער 
לבֿנה האָט אױפֿגעװעקט דעם פֿאַרװיסטן און גוססדיקן אַראַבישן 
פּרדס צום נאַכטישן לעבן און די סאַברע-שאָטנס זײַנען פֿאַרצערט 


געװאָרן פֿון דעם לבֿנה-ליכט, 


סלאַװע האָט דערזען, אַז דער גרוי קלעטערנדיקער צװייג, 
װאָס האָט געוויגט זיך צווישן די סאַברע-בלעטער, אַ צעשפּאָל- 

טענער, מיט פֿאַרקראַמפֿטע ריטלעך, עפֿנט פֿולע און אָנגעגאָסענע 
קנאָספּן, 

דער נאַקעטער צװײַג איז געלעגן אויף די סאַברעס אַ גאַנצן 
ווינטער אײַנגעדאַרט און פֿאַרקװאַרט. דער קלעטערפֿלאַנץ האָט ניט 
געקאַנט פֿון זײַן גורל אַנטלױפֿן, זײַנע נײַיאױפֿגעשפּראָצטע פֿרי- 
לינג-צװײַגעלעך זײַנען געבליבן הענגען אין חלל, געזוכט אַן אָנ" 
שפּאַר פֿאר זיך און תּמיד אָנגעטראָפֿן אויף שטעכלקעס. 


= 2 = 


ס'זײַנען געקומען די פֿרילינגטעג. און אַז דער גרינער אויס- 
שפּראָץ פֿונעם קלעטערפֿלאַנץ האָט זיך געעפֿנט, האָט סלאַװע דער- 
קענט, אַז דאָס איז אַ װײַנשטאָק, 

סלאַווע איז געלעגן אײַנגעגראָבן מיטן פּנים צום אױפֿגײענ- 
דיקן בייט, זי האָט געפּעלעט +, באַװאַסערט דעם יונגן גרין, װאָס 
האָט געלויכטן מיט מילדקייט. דערנאָך איז זי געבליבן לאַנג בײַם 
פֿאַרקראַטעװעטן פֿענצטער פֿון דעם אַראַבישן חדר. דאָס נאַכטליכט 
האָט אָנגעגאָסן אירע אויגן אַפּלען מיט אַ שטראַליקער פֿײַכטקײט, 
וי זיי װאָלטן באַלעבט געװאָרן פֿון נאַכטטױ, ווען אַ פֿאַרקראַ- 
טעוועטער ליכטפּאַס איז געפֿאַלן אין חדרל און באַלױכטן דאָס 
פּנִים פֿון קינד, האָט זי געזען וי איר פֿינפֿיאָריק ייִנגעלע נעמט 
אויף זיך אַרױף דעם טאַטנס הויט, וי דאָס ייַנגלשע גופֿל װערט 
אַלץ מער אײַנגעשרומפּן, זײַן פּלייצקעלע אײיַנגעבויגענער, װי די 
אַרױסשטאַרנדיקע צוויי פֿעדערשטע ציינדלעך האָבן אונטערגעהויבן 
די אייבערשטע קינדערשע ליפ און אַרױפֿגעצױגן אױפֿן קינדס 
פּנימל אַ פֿאַרגליווערט געלעכטערל. 


א יט 


אין אַ גרויליקער רגע צוישן טויט און לעבן, ערגעץ בײַ די 
שליימיקע ברעגן פֿון טײַך האָרין, אין אַ האַרבסטיקן טאָרפֿזומפּ 


? אַרויסגעריסן די װילדע גראָזן. 

האָט דאָס געיאָגטע ייִדישע מיידל סלאַװע צום ערשטן מאָל דער" 
פֿילט נעבן זיך דעם אָטעם פֿון נאָך אַ געיאָגטן מענטשן. דאָס 
געביל פֿון הינט און די שטיוולטריט פֿון פּויערים אין די צעפּליו- 
כעטע ועגן האָבן זיי צונױפֿגעקאָרטשעט און פֿאַרקלאַמערט לײַב 
צו לײַב, אָטעם צו אָטעם. זי האָט אין שײַן פֿון דער אױפֿגײענדיקער 
לבֿנה מיט אַ מאָל דערזען דעם הינקעדיקן מיטן פּנים פֿון אַ יאַריד" 
לצל. ערשט שפּעטער האָט זי אַרױסגעפֿילט דעם קאַלטן שוידער 
פֿון דער פֿאַרכּישופֿטער רגע. קוניעס אויגן האָבן זיך זינט יענער 
נאַכט אָנגעגאָסן מיט אַ מאַט פֿײַערל. ער האָט וי אַן אײַנגעשרומ- 
פּענער נאַכטשאָטן, אומבאַמערקט פֿאַר אַ מענטשיש אויג, געװאָגלט 
איבער כוטאָרן און דערפֿער, געבראַכט פֿאַר סלאַװען שפּײַז און 
געראַטעװעט זי אין כּלערלײ סכּנות, 
אינעם נײַעם לאַנד איז קוניע געװאָרן אײַנגעטריקנטער. דער 
שמייכל פֿון זײַן פֿױגל-פּנים איז געווען מיד, די אויגווינקלען 
-- גערונצלט, זײַנע טריט --- שטיל, ווי ער װאָלט אויף די שפּיצן 
פֿינגער געטראָטן, זײַנע גוטע אויגן האָבן אויף יעדן איינעם גע- 
קוקט מיטן רחמנות-געבעט פֿון אַ גאָטס-:געשטראָפֿטער באַשע- 
פֿעניש. 
סיר 


קיינער האָט ניט געװוּסט די געשיכטע פֿון דעם װײַנשטאָק 
נעבן סלאַװעס פֿענצטער, און ווער האָט דען געקאַנט די געשיכטע 
דערציילן, אַז די פֿריִערדיקע תּושבֿים, די אַראַכערס, זײַנען אין 
איין נאַכט נעלם געװאָרן? זיי זײַנען אַװעק און מיטגעטראָגן אין 
װײַטן מדבר אַרײַן די קלוגע רייד פֿון זייערע אַלטיטשקע בײַם 
קלײַבן די שיקמה-פּירות 2, 

סלאַװע האָט באַנומען דעם צער פֿון װײַנשטאָק, זי האָט געזען, 
וי זײַנע אױפֿשפּראָצנדיקע בלעטער, ערגעץ בײַם שפּיץ פֿון אייג" 





2 שיקמה -- פאַרדאָרבענער פײַגנבוים, 

געטריקנטן צווײיג, ווערן צעפֿליקט פֿון די נאָדלען איידער נאָך זי 
גייען-אויף אין זייער פֿולער בלעטערדיקער גרייס, 

קיינער האָט ניט געװוסט די געשיכטע פֿון סלאַװען דעם 
ייִדישן מיידל פֿון װאָלין, און ניט די מעשׂה פֿון דעם סעדעריונג 
און יאַריד-גײער קוניע. װער האָט דען געקאָנט דערצייל, װאָס 
איז געשען יענע נאַכט בײַם האָרין. קיינער איז ניט געבליבן פֿון 
יענע װאַלדידן, און די נאָענטסטע שכנים פֿונעם פֿאַרלאָזענעם אַראַ- 
בישן געסעלע זײַנען ייִדן פֿון תּימן. 

קאָן אַ בוים פֿאַרנעמען דעם צער פֿון מענטש, אַזױ װוי דער 
מענטש באַנעמט דעם צער פֿון בוים? האָט דער װײַנשטאָק ניט 
געפֿילט דעם װאַרעמען גלעט פֿון סלאַװעס ציטערדיק-װײַסע פֿינ" 
גער? 

אַזױ צי אַזױ, עס האָט זיך אָנגעהױבן קניפּן די שותּפֿותדיקע 
גורלדיקייט פֿון מענטש און בוים, 

אין די פֿאַרנאַכטן האָט זיך קוניע אַרױסגעשאַרט פֿון שטוב מיט 
זײַן שטיל הינקענדיק גענגל און איז אַװעק היטן די פֿעלדער פֿון 
אַזור, װוּ ער איז געווען אַ נאַכט-שומר, סלאַװע האָט געזען װי 
קוניעס שאָטן פּויזעט איבערן זאַמדיקן וועגל און ווערט נעלם אין 
די גראָזן פֿון די ברוינע פֿעלדער, 

אין דעם לאַנד זײַנען די פֿאַרנאַכטן קורצע, זיי דויערן גע- 
ציילטע רגעס. דער ציפּרעס-שאָטן װערט אויסגעצויגענער, דורכ- 
זעעוודיקער וי בלויער פֿעלדשפּינװעבס, דער סיקאַמאָר + שענקט- 
אַװעק זײַנע שאָטנס די װײַטע פֿעלדער, זיי גייען אַװעק פֿון בוים 
צו די האָריזאָנטן אָנצוהייבן זייער נאַכטלעבן 


יא 


אין די פֿאַרנאַכטן זיצט אויף זײַן שוועל דער ייד פֿון תּימן, 
גמליאל, זײַנע אויגן זײַנען מילד װי די בלויע װײַטן פֿון הרי 


* פײַגנבוים, 

יהודה. מיט זײַן ניגון כּישופֿט ער אויס די גרויסע זאַמדפֿלאַכן פֿון 
תּימנער מידבריות, די אָנשאָטנדיקע פּליינען, געקאַרבטע פֿון הייסע 
ווינטן, אױיסגעשטעפּטע פֿון דאָרשטיקע פֿײיגל, װאָס קלײַבן פֿאַר- 
באָרגענע טױטראָפּנס. דער מידבר גענענט צו אים מיטן ריח פֿון 
טרוקענע זאַמדגעװיקסן, מיטן געזאַנג פֿון רויטן זאַמדשטױב, 
גמליאל זינגט דאָס ליד פֿון מידבר-יאָרן, װאָס קיניגט אין דער 
װויסטעניש און דאָס פֿײַער קאָן אים ניט פֿאַרברענען. די וינטן 
קאָנען אים ניט אַרױסרײַסן. מידבר-פֿײגל מײַדן אים אויס. מידע 
דורכגייערס רוען ניט אין זײַן איינגעקװאַרטן שאָטן, װאָס זעט- 
אויס וי אַ פֿאַרקױלטער בליץ, און זײַנע האָלאָװעשקעס טליען נאָך 
מיט אַ בלוי קאַלטן שימער. נאָר דער שענסטער פֿױגל פֿון דער 
װויסטעניש, מיט צעפֿעכערטע פֿליגל פֿון הימלישע פֿאַרבן זינגט דאָ 
אויס אין די קילע פֿאַרטאָגן דאָס װוּנדערלעכע ליד ועגן מידבר- 
דאָרן, װאָס זײַנע צװײַגן װעלן נאָך אַ מאָל אױפֿגײן מיט שאָטן 
מיט קילקייט און גרין געזעטיקטע גן עדן-פירות, 

די יונגע זהבֿה קען דאָס ליד פֿון טאַטן, זי האָט עס נאָך גע- 
הערט פֿון אירע זיידעס. זי זינגט נאָר דעם ניגון. אָפֿט דוכט זיך 
איר, אַז זי איז עס דער דאָרן פֿון מדבר. און טייל מאָל מיינט 
זי, אַז זי איז עס דער שיינער מדבר-פֿױיגל, װוער קאָן דען באַ- 
שיידן די רעטעניש פֿון } יונג תּימנער מיידלן 


סלאַװוע קען דעם ניגון פֿון שכן גמליאל, זי הערט זיך אײַן 
אין די טענער, אָפֿט גיסט ער זיך מיט אַ היימישער האַרציקײט 
און בענקעניש, װי דעם טאַטנס אַ תּפֿילה. דעמאָלט פֿילט זי דעם 
פֿאָטערס מילדע אויגן נעבן זיך. זי דערזעט די װאָלינער היים, דעם 
גרינעם שינדלדאַך, דעם פֿלעמלדיקן צאַפּל פֿון ליכטלעך אויף װײַסע 
טישן, 

אָפֿט ווערט גמליאלס ניגון איבערגעריסן דורך אַ האַלדן- 
כאָרכל, וי עס װאָלטן ערגעץ זיך אַ שאָט געטאָן טרוקענע צװײַג" 
לעך, אַ פּלוצעמדיקער איבעררײַס פֿון קלאַנג, וי אַ טריקעניש װאָלט 
פֿאַרשלאָסן די קעל -- און דערנאָך גיט דער ניגון אַ פֿלײץ, װי 


אויף אייגענער ערד 155 


אױפֿגעבונדענע ריטשקעלעך, װאָס צעלױפֿן זיך אין פֿרײילעכן גע" 
שפּרודל, און זהבֿהס קולכל זילבערט זיך לאַנג-לאַנג אין די 
פֿאַרנאַכטן, 
== 6 יט 

אַזױי װוי דער װײַנשטאָק האָט ניט געקאָנט אַװעק פֿון זײַן 
גורל, ניט געקאַנט זיך אָפּרײַסן פֿון די װאָרצלען, און געזען װי 
סאַברעס צעשפּרײטן זייערע שטעכיקע קעפּ און פֿאַרקניפּן זײַנע 
צװוײַגלעך, אַזױ האָט אויך סלאַװע ניט געקאָנט אַװעק פֿון יענעם 
האַרבסטיקן האָרין-ברעג. דער מאָכיקער ריח, דער צװײַגן-געשאָרך 
פֿון יענע רגעס, ווען זי האָט אַ דערװאַכטע דערזען דאָס מיאוסע 
פּנים פֿון קוניען, איז אַרײַן אין אירע טיפֿענישן, װי די סאַברע- 
שטעכלקעס דרינגען-אַרײַן אין צװײַגנלײַב פֿון גוססדיקן װײַנשטאָק, 

ווער האָט פֿאַרפֿלאַנצט אַ װײַנשטאָק צווישן שטעכיקע דערנער 
אויף אײיביקן געשפּאָט? וועלכער װינט האָט דאָס פֿאַרטראָגן אַ 
טרויב-קערנדל צופֿוסנס פֿון אַ קאַקטוס-גדר? 

אפֿשר האָט אַ מידער קעמל-רײַטער אין חמסיניקן+ שטױב 
געזוכט אַ שאָטן בײַ די קאַקטוסן, און פֿון זײַן מאָלצײַט אין אַ 
קערנדל אַראָפּגעפֿאַלן אויף דעם אָנגעהױפֿטן סאַברע-באָדן? 

אפֿשר האָבן צעקריגטע שכנים אַ גדר פֿאַרזעצט מיט שטע- 
כיקייטן און אָפּגעטײלט איין נחלה פֿון דער צוייטער, און דער 
ותיַנשטאָק איז געװאָרן פֿאַרפּלאָנטערט און פֿאַרצערט אין קאַלט- 
גריניקן, שטעכיקן אָטעם פֿון סאַברעס? 

און וועלכער גורל האָט דאָס צונױפֿגעפֿירט די טאָכטער פֿון 
זווילער װאַלד-סוחר מיט קוניען, דעם װאָלינער יאַריד-גײיער? 

איבער די פֿעלדער פֿון אַזור האָט אין די נעכט געװאָגלט דער 
אײַנגעפֿאַלענער שאָטן פֿון קוניען. אַזױ װי אַ קלין נאַכט-גע- 


שפּענסטל האָט ער געהיפּט איבער די ירקות גערטנער, נעלם גע- 





? ישראל-היץ, הייסער מדבר'װוינט. (חמסין), 

װאָרן צװישן די געדיכטע ציפּרעסן און געקנוילט זיך וי אַ אָפּ- 
געבראָכענער צװערגקוסט אין בייזן ווינט, ן 

דאָס זיתים-וועלדל האָט אין דער נאַכט געאָטעמט מיט זיל- 
בערדיקער שלווה. די געבויגענע אַלטע אײלבערט-שטאַמען, די 
אויסגעקרימטע, פֿאַרקראַמפֿטע אין ביימערישן וייטיק פֿון טראָגן 
אויף זיך דעם יאָך פֿון יאָרן און דעם יאָך פֿון די פּירות, זײַנען 
געווען גוט צום אָרעמען מענטשישן שאָטן. זיי האָבן אים אַרײַנ- 
גענומען אין זיך, װוי ער װאָלט געווען ניט דער שאָטן פֿון א 
מענטש, נאָר דער שאָטן פֿון אַ לאַנג שוין אויסגעהאַקטן איילבערט, 
װאָס איז נאָך לאַנגע װאָגלענישן צוריקגעקומען אין זיתים-וועלדל 
אַרײַן,. און קוניע האָט ליב באַקומען די דאָזיקע ביימער. ער איז 
צוגעפֿאַלן צו די קנאָכיקע שטאַמען, אויסגעדרייטע, צעלאָמעטע, 
צעמאָרשטשעטע, וי לײַבער פֿון זקנים, און האָט אײַנגעאָטעמט 
אין זיך דעם גוטן און קילן אָטעם. געטראַכט האָט ער, אַן די 
ביימער זײַנען גוטע: זייערע װאָרצלען און צװײַגן גיבן אַלץ אַװעק 
פֿון זיך; זיי גיסן-אָן די פּירות מיט ערדישע זאַפֿט; זיי צירן זיך 
ניט; זיי שענקען-אַװעק דעם מענטש יעדער טראָפּן, װאָס שטראָמט 
אין זייערע ביימערישע אָדערן, און בלײַבן דערפֿאַר אַליין אָרעם 
און פֿאַרצערט, 


יט 


קוניע האָט אין די װאָלינער זומערן געלעבט אין די גרויסע 
סעדער אַרום האָשטש און מעזשיריטש. געדונגען האָבן אים די 
סאַדאָװוניקעס פֿאַר אַ שומר. ער פֿלעגט ליגן אין די שטרויבודעס 
אַ פֿאַרשיכּורטער פֿון עפּל-ריח און פֿון דער צװײַגיקער געדיכ- 
טעניש פֿלעגט זיך הערן זײַן שאַרף-פּישטשענדיקע שטים וי פֿון אַ 
נאַכט-שדל, אַ װײַט געלעכטער פֿון דאָרפֿשיקסעס בי די אַמבאַרן 


און קלוניעס * פֿלעגט זיך אַ קאָליער 5 טאָן, גלײַך װוי ערגעץ בײַם סוף 


* תבואה-שפּײַכלערס און שטאָלן. -- * זיך קײַקלען 

פֿון סאָד װאָלט מען אָפּגעטרײסלט אַ בוים מיט לבֿנהדיקע עפּל. 

אין די ווינטערטעג פֿלעגט ער פֿאָרן אויף װאָלינער יאַרידן 
מיט פֿערד-סוחרים און קצבֿים. זיי האָבן אים מיטגענומען פֿון 
פריילעכקייט וועגן, 

גוט און מילד איז קוניע געווען צו סלאַװען. ער האָט תּפֿילה 
געטאָן צו אַ גאָט, װאָס ער האָט אים קיין מאָל ניט געקענט און 
ניט געהערט ועגן זײַן באַרעמהאַרציקײט. צו אַ גאָט װאָס קוקט- 
אַרױס דורך אַלע מענטשישע אויגן, אַז ער זאָל אַװעקנעמען דעם 
טרויער פֿון סלאַװועס האַרץ, אַז ער זאָל צעטרײיַבן די באַטריבטקײט 
אירע, װי ער צעטרײַבט בייזע כמאַרעס איבער די מירמלנע װויַטן 
פֿון דעם נײַעם לאַנד, 

סלאַװועס טרויער האָט אָבער קיינער ניט געקאָנט צעטרײַבן 
אירע טיף אַרײַנגעזעצטע שװאַרצע אויגן האָבן ניט דורכגעשניטן 
די בלויע ליכטיקייט מיט אַ טונקעלן שימער. זײיער שטראַליקײט 
איז נאָר געפֿאַלן אויף איר ליכטיקן שיינעם פּנים און אַנטפּלעקט 
איר צער פֿאַר דעם שײַן פֿון טאָג. אירע גרויסע אויגן האָבן גע- 
טראָגן אין זייערע שװאַרצאַפּלען דעם טרויעריקן אָפּשײַן פֿון אי" 
בערגעפֿולטע טרערן-בעכערלעך. זי איז אומעטיקער געװאָרן פֿון 
טאָג צו טאָג, קוניען האָט זי ניט פֿײַנט געהאַט. זי האָט געזען, װי 
זײַנע װאַרעמע אויגן רוען אין איר שאָטן און גאַרן נאָך איר בליק, 
נאָך איר אױפֿגעבונדענעם געלעכטער, וי אַ מידער נאָך אַ קאַלטן 
געטראַנק. זי האָט אָבער געװאָלט פֿאַרגעסן די שליימיקע טאָרפֿגרוב, 
אין וועלכער עס האָט זי צוריקגעשלעפּט מיט יעדער קער דער 
אומגליקלעכער קוניע, זײַן געפֿאַלנקײט אין נײַעם לאַנד אין גע" 
װאָרן ניט אַריבערצוטראָגן, ער האָט אויסגעמיטן די בליקן פֿון 
מענטשן, געשאַרט זיך אומבאַמערקט בײַ די װענט מיט אַראָפּגע- 
לאָזטע אויגן. גאַנצענע טעג געשלאָפֿן אַן אײַנגעקאָרטשעטער אױפֿן 
דיל און אין די פֿאַרנאַכטן אַװעק היטן די פֿעלדער פֿון אַזור. 

סלאַווע האָט אים ניט צוגעלאָזן צו זיך. אַ שולדיקער האָט ער 
געפּױזעט מיט זײַן הינקעדיקן שאָטן איבערן הײפֿל, גיין, האָט זי 

געשריען, זי װעט מער ניט געבוירן פֿון אים קיין קינדער, ניט 
ברענגען קיין נײַע קוניעס אויף דער וועלט, 

איר געשריי איז אים נאָכגעלאָפֿן אויך דעמאָלט, ווען ער איז 
געלעגן צווישן די איילבערטן מיטן פּנים צו זייערע נאַקעטע 
װאָרצלען. קוניע האָט אַרײַנגעטריפֿט דאָרטן זײַנע גרויסע טרערן 

און װײַל זײַן װעלפֿקעלע איז געווען וי צוויי טראָפּנס טרערן 
ענלעך צום טאַטן, האָט ער אים ליב געהאַט מיט אַ גרויסער פֿאַ- 
טערישער ליבע, ער האָט זיך שעהען לאַנג געשפּילט מיטן קינד, 
געלאָזט װעלפֿקען קריכן מיט זײַנע פֿיסעלעך איבערן קאָפּ, איבער 
די אַקסלען. 

ער האָט פֿײַנט געהאַט, קוניע, די אַלערלײ שטעטישע לײַט, 
װאָס ער האָט אין די ערשטע ואָכן פֿון זײַן אָנקומען אין לאַנד 
באַגעגנט. זיי האָבן געקענט דעם קוניען פֿון די װאָלינער שליאַכן 
פֿון די יאַרידן. זיי האָבן אים גוטברודעריש געקלאַפּט איבער זײַן 
אויסגעקרימטער פּלייצע און ווילעריש צוגעװוּנקען. 

-- האַ, קוניע... און דײַן סלאַװע װאָס מאַכט?. 

זייערע אייגעלעך האָבן זיך דערבײי צעשמייבלט מיט אַ שפּיציק 
געלעכטערל, וי מען װאָלט מיט קראָפּעװע אַ ברי געטאָן זײַן 
לײַב, 

ט 


אין די בײַערישע לאַגערן האָט קוניע אױפֿגעלעבט. ער איז 
דאָרט נישט אײַנגעזעסן אין די גרויסע הײַזער:בלאָקן. ער האָט 
געהאַנדלט און געװאַנדלט, געשלעפּט זיך איבער באַנװעגן און גע- 
פֿירט מסחר צזאַמען מיט נאָך ייַדן פֿון די לאַגערן. סלאַװע האָט 
נאָך דעמאָלט נישט באַנומען איר צער. זי האָט זיך געריסן צום 
לעבן. ער איז זעלטן געווען אין דער היים. און אַז ער איז שוין 
געקומען, איז ער באַהאָנגען געווען מיט כּלערליי זײַדנצײַגן און 
פּאַטשערקעס, אױפֿגעקױפֿטע בי די דײַטשן 

גאָר אַן אַנדערער איז קוניע געװאָרן אין לאַנד ישׂראל. זײַן 
אײַנגעפֿאַלענער שאָטן איז דורכזעעוודיקער געװאָרן. זײַן גענגל -- 

וויגנדיקער. די שטאָטמענטשן, װאָס ער האָט באַגעגנט, האָבן אים 
אױפֿגענומען, אַזױ וי זיי װאָלטן אים געטראָפֿן אויף אַ װאָלינער 
יאַריד, מיט איידעלע שפּאָטרײד,. ער האָט זיי נישט פֿאַרטראָגן 
געװײַכט פֿון זייערע בליקן און געזוכט שוץ אין די נאַכטיקע בלאָנ- 
דזשענישן אַרום די שאָטנס פֿון איײילבערטװאַלד, 


= /8י === 


אַלט זײַנען די קעמל-וועגן פֿון דעם לאַנד. זיי האָבן נישט קיין 
אָנהײיב און נישט קיין סוף, זיי פֿאַרקניפּן ישובֿ מיט ישובֿ, שטאָט 
מיט שטאָט, אַפֿילו פֿאַרשװוּנדענע שטעט, װאָס זעלטן װער עס גע- 
פֿינט זייערע נעמען אין די אַלטע ספֿרים, שלאָפֿן זייער אײביקן 
שלאָף, פֿאַרשאָטענע אין די זאַמדיקע פֿלאַכן בײַ די ראַנדן פֿון די 
קעמל-וועגן,. טרעפֿסט נישט אויף זיי די באָרװעסע גייערס, װאָס 
זײַנען פֿון די היימען אַװעק זוכן זייער גליק אין די יפֿוער ליק- 
לעך? זעסט נישט די שיקמה- קלײַבערס מיט די געפֿלאָכטענע 
קיישלעך פֿון טרוקענעם פּאַלמעבלאַט, נישט די קעמל-רײַטערס, 
װאָס האָבן זיך געוויגט איבער דעם שמאָלן וועגל, נישט די אייזל- 
טרײַבערס, װאָס קערן-אום זיך פֿון רמלה; זעסט נישט די רײַכע 
סוחרים פֿון לוד מיט די באַצירטע קעמלען פֿון די װוּנדערלעכסטע 
שטאָפֿן, ריין פֿון בהמהשן אָפּפֿאַל זײַנען די וועגן, צעכװאַליעטע 
פֿון צפֿון-װינט, מיט האַלב פֿאַרשאָטענע סליאַדן פֿון טריט, 

געבליבן זײַנען די טונקל צעצװײַגטע ריזיק גרויסע סיקאַמאָרן 
בײַ די קעמל-ועגן. זייערע װאָרצלען האָבן זיך אַרײַנגעקאַרבט 
אין דער ערד מיט דיקע װאָרצל-אָרעמס און דערגרייכט צו די 
ערדישע קװאַלן, גענוג, אַז אַ מידער גייער זאָל זיך לייגן אין זייער 
שאָטן -- און ער װעט דערפֿילן דעם קילן שטראָם, װאָס ריזלט 
פֿאַרבאָרגן פֿון די ערד-טיפֿענישן ביז די הימל-שפּיצן פֿון דעם 
סיקאַמאָרס קלענסטע צװײַגן, 


? געסלעך. 

איצט ליגן די וועגן צעהאַלבטע און צעפֿערטלטע. אַספֿאַלט- 
שאָסײען האָבן צעשניטן זייער העלזאַמדיקע פֿלאַך, אױפֿגעפּראַלט 
די אַלערלײ פֿאַרצוימונגען און דורכגעשניטן מיט אַ מעסערדיקער 
שאַרף נײַע וועגן צו אױפֿגײענדיקע ייִדישע ישובֿים. אַזױ וי אַ 
גרויסע שלאַנג, אַ צעשניטענע, אַ צעהאַקטע, לעבט נאָך אַ צײַט 
מיט איר פֿריִערדיקן לעבן, אַזױ האָבן אויך די קעמל:ועגן אָן 
קעמלען, אָן שיקמה-קלײַבערס, אָן אייזל-טרײַבערס אָנגעהאַלטן 
זייער לעבן. 

אין די נעכט האָבן זיך נאַכטפֿײגל אַראָפּגעלאָזץ איבער דעם 
וועגל און גענישטערט אין די פֿלעכטגראָזן, פֿלעדערמײַז האָבן מיט 
אַ שאָרכערײַ געזוכט זייערע נעסטן און איבערגעשראָקן די דרעמ- 
לענדיקע טורקלטויבן, 

בײַם ראַנד פֿון אַזאַ קעמלוועג איז געשטאַנען דאָס פֿאַרלאָ- 
זענע אַראַבישע הײַזל, אין וועלכן ס'האָבן זיך אַרײַנגעקליבן קוניע 
און סלאַװע, 

סלאַווע האָט ליב באַקומען די טויטע שטילקייט פֿונעם וועגל, 
אָפֿט האָט זי זיך לאַנג אײַנגעהערט אין נאַכטװינט, געזען אין לבֿנה- 
שײַן, װי ער קאַרבט דעם זאַמד,. זי האָט געפֿילט אויף איר פּנים 
די ים-פֿײַכטקײט און דעם אָטעם פֿון אַ קילער נאַכטישער װײַט, 

װעלפֿקע איז געלעגן אין בעטל אַן אָפּגעדעקטער מיט צע- 
שפּרייטע הענטלעך. סלאַװע האָט אַ שטילע, אויף די פֿינגער-שפּיצן 
פֿאַרריגלט פֿון דרויסן דעם טיער און אַװעק. אין די שכנישע 
שטיבער איז שוין דאָס ליכט געווען פֿאַרלאָשן, ערגעץ גאָר נאָענט 
האָט אַ שאַקאַל אַ העשע געטאָן און דערנאָך פֿאַרצױגן אַ לאַנגן 
געוואָי. איר האָט זיך אױיסגעדאַכט, אַז דאָס געװאָי װועט שוין ניט 
אײַנגעשטילט ווערן, אַז עס ועט אָנהאַלטן דאָ אַזױ לאַנג, װי לאַנג 
זי װעט דאָ זײַן. און אַז דאָס געװואָי איז פֿאַרשטילט געװאָרן, האָט 
אין סלאַוען אָפּגעקלונגען אַ ווידערקול פֿון אַ געהעש, װאָס אין 
נאָך געווען טרויעריקער און ווייטיקדיקער. 

גרויסע, ליכטיקע שטערן, װי פֿולע טרערן טראָפּנס, זײַנען 

געהאַנגען אין טיפֿן הימל, זי איז געגאַנגען גיך און אַרײַן אינעם 
שאָטנקרײַן פֿון סיקאַמאָר, דערנאָך פֿאַרשלונגען געװאָרן אין דער 
געדיכטעניש פֿון אַ פֿײַגנבױם, ביז זי איז אַרױס אױפֿן זאַמדװעג, 
ערגעץ אין די שאָטנס פֿון די קריכפֿלאַנצן, װאָס מען רופֿט זי 
טײַוולהאָר, האָט געוויינט אַ נאַכטסאָװע. סלאַװע איז געגאַנגען מיט 
אַ טראָט פֿון אַ מענטשן, װאָס הערט ערגעץ אין דער װײַטעניש 
רופֿן זײַן נאָמען, 

זי איז געלאָפֿן פֿון זיך, פֿון קוניען, פֿון קוניעס הינקענדיקן 
שאָטן, פֿון טרויעריקן װײַנשטאָק, פֿון איר אייגן קינד. װוּהין? דאָס 
ווייס אפֿשר די וויינענדיקע בלינדע סאָווע, 


אין טוינקן פֿאַרטאָג האָט אַ שאַקאַל אַ שטילן כליפּע געטאָן 
סלאַװע איז אױפֿגעשפּרונגען און מיט אױגן אָנגעגאָסענע מיט 
שגעון געלאָפֿן אַ באָרװעסע צוריק אַהײם. געדאַכט האָט זיך איר, 
אַז זי הערט דאָס געוויין פֿון קינד, 


ווען קוניע איז געקומען פֿון די פֿעלדער, האָט ער זי געטראָפֿן 
זיצן אַ באָרװעסע צופֿוסנס פֿון גדר, דאָרט װוּ עס האָט געקלע- 
טערט דער שטאַרבנדיקער װײַנשטאָק,, זי האָט געקוקט אויף אים 
מיט אַ דורכדרינגענדיקן בליק. אירע אויגן זײַנען אים פֿרעמד 
געװאָרן. עפּעס אַן אומבאַקאַנט פֿלעמל, אַ גרױליק קאַלט פֿײַערל 
האָט זיך אָנגעצונדן אין אירע שװאַרצאַפּלען. און קוניע האָט זיך 
גענומען שרעקן פֿאַר אירע אויגן, פֿאַר איר שװײַגעניש, און נאָך 
מערער האָט ער זיך געשראָקן, וען זי האָט זיך צוגענאָגלט אין 
די נאַכט-שעהען אַ פֿאַרגליווערטע צו די קראַטעס, מיט צעשפּרײטע 
הענט, װי אַ טױטער פֿױגל, װאָס איז הענגען געבליבן אויף אַ 
פֿאַרצומונג, 


0 = 


אין אַ זומער-פֿאַרנאַכט זײַנען אומגעריכט געקומען צן סלאַ- 
ווען אירע װײַטע קרובֿים. זיי זײַנען אַרײַנגעפֿאַלן אין הײפֿל מיט 
אַ געטומל, / 

-- זעט נאָר, װי מען לאָזט פֿון זיך נישט הערן. דעם קאָפּ 
שטעקט זי אַפֿילו נישט אַרױס פֿון דער וויסטער חורבֿה! 

סלאַװע האָט געעפֿנט אירע טריעריקע אױיגן. זי האָט גע- 
קוקט אויף די געסט, אַזױ װי מען קוקט-אַרײַן אין אַ נעפּלדיקער 
װײַט. דער אומהיימלעכער גלי פֿון אירע שװאַרצאַפּלען האָט זיך 
געלאָשן און צוויי קליינע פֿײַכטע װאָלקנדלעך זײַנען פֿון ערגעץ 
אָנגעשװוּמען און געהוידעט זיך בײַ אירע שװאַרצע װיִעס. 

קוניע האָט געהערט דורכן שלאָף פֿרעמדע קולות אױפֿן הײפֿל, 
ער איז געלעגן מיטן פּנים צום קילן דיל און אײַנגעקנױלט זיך, 
געװאָלט נעלם וערן, פֿאַרשװינדן, נישט זען די פֿרעמדע פּנימער. 
ער האָט מורא געהאַט פֿאַר די אױיסגעפּוצטע שטאָטישע געסט, 
פֿאַר זייער גאווהדיקן האַלטן זיך. קוניען האָט זיך געדאַכט, אַז ער 
ווערט צוריק דער סעדעריונג. ער האָט נישט געקאָנט זיך אַקעגג- 
שטעלן זייער שפּאָטישן געשמייכל, איז געבליבן אָפּהענטיק אַנט- 
קעגן זיי, װי אַ שװאַך באַשעפֿעניש, אַ הכנעהדיקס. ערשט אין 
דער נאַכט, צװוישן די איילבירטן, אין זייער שאָטן, האָט אױפֿגע- 
װאַכט אין אים דער באַלײידיקטער און געשטראָפֿטער מענטש, 

ווען עס איז געקומען די שעה פֿון שמירה, האָט קוניע גע- 
עפֿנט די טיר פֿון חדר און געבליבן שטיין אויף דער שװעל. די 
געסט זײַנען געבליבן אָן לשון. אַנטקעגן זיי איז געשטאַנען אַ 
קלײינװוּקסיקער מענטש, מיט אַרױסגעשטשירעטע פֿאָדערשטע ציין, 
װאָס האָבן אונטערגעהויבן די פֿאָדערשטע ליפּ. זײַנע אויגן זײַנען 
אָנגעלאָפֿן געװאָרן מיט פּחד און דאָס מױיל האָט געשמײכלט, 
װעלפֿקע איז צוגעלאָפֿן צום טאַטן, געקלאַמערט זיך אין אים, צו" 
געפֿאַלן מיט זײַן פּנימל צום פֿאָטערס שויס. די געסט האָבן גע- 
זען, װי דער אויסטערלישער מענטש האָט אַװעקגעהינקט אין דער 
פֿאַרנאַכטיקער טונקלקייט אַרײַן 

-- קוניע! -- האָט עמעצער פֿון די געסט אױסגערופֿן 

וי אַן עכאָ האָבן בוים און פֿלאַנץ, הימל און ערד גערופֿן 

--- קוניע! קוניע! 

אַפֿילן פֿייגל האָבן אין זייער פֿלי גערופֿן; 

-- קוניע! 

ער האָט פֿון דעם רוף נישט געקאָנט אַנטלױפֿן, דער קוניע 
פֿון האָשטש האָט נאָכגעיאָגט דעם קוניע פֿון אַראַבישן דאָרף, 

--- דו וועסט זיך פֿון קוניען נישט אָפּטײלן, דו מוזסט נעמען 
אין זיך אַרײַן יענעם קוניע פֿון װאָלין, דעם יאַריד:גײער, דעם 
װאָס איז געווען צו חוזק און שפּאָט. איין קוניע אין דאָ אויף 
גאָטס וועלט. דו מוזסט אים געבן אַן אָרט אויך אינעם נײַעם לאַנד., 

לאַנג איז קוניע געזעסן אין איילבירט:וועלדל און עס האָבן 
אין אים אָפּגעקלונגען די ווערטער פֿון זײַן רבין אין חדר: 

-- און גאָט האָט געמאַכט קינען אַ צייכן, 

קוניע האָט געטראָגן אויף זיך אַ קין-צייכן, כאָטש זײַן האַרץ 
איז געווען ריין, פֿול מיט גוטסקייט און ערלעכקייט, 


א 


די קרובֿים זײַנען פֿון סלאַוװען נישט אָפּגעטראָטן זיי האָבן 
געבראַכט מתּנות פֿאַרן קינד, לאַנג אַרײַנגעטענהט אין סלאַװען 
און זי האָט זיי אויסגעהערט מיט פֿאַרװײנטע אױגן. ערשט דאָ 
אינעם דאָרף, האָט פּלוצעם גענומען אױפֿגײן אין איר די היים, 
אירע מיידלשע יאָרן האָבן זיך אַרײַנגעפּלאָנטערט אין די װאַלך- 
װאָרצלען, אין די זומפּיקע האָרין-פֿעלדער, אין אַנגסטיקער שרעק 
פֿאַרן טוט -- ביז עס איז געקומען אַ טאָג, ווען זי האָט אַלץ פֿון 
זיך אָפּגעטרײסלט מיט אַן אומגעריכטער פֿאַר זיך אַלײן אימפּע- 
טיקייט, 

אין אַ סוף-זומערדיקן פֿאַרנאַכט איז זי געקומען אַן אויסגע- 
פּוצטע מיט איר קרובֿה, גענומען דאָס קינד אויף די הענט, גע- 
קושט עס און אַ זאָג געטאָן צו קוניען 

--- איך גיי פֿון דיר אַװעק. 

ער איז אױפֿגעשפּרונגען. די צוויי גרויסע געלע צין האָבן 
אַ בליאַסק געטאָן, די פֿאָדערשטע ליפ האָט לאַנג געציטערט מיט 

אַ פֿאַרגליווערטן טויט-געלעכטערל, זײַנע אויסגעקרימטע דאַרע 
הענט האָבן אַ ריס געטאָן דאָס קינד פֿון אירע אָרעמס און מיט 
אַלע כּוחות אײַנגעקלאַמערט דאָס קינדערישע גופֿל, 


סלאַוע איז אַװעק צו אירע קרובֿים אין דער גרויסער שטאָט 
אַרײַן. 
8 


נאָך סלאַװעס אַװעקגײן איז קוניע געלעגן עטלעכע טעג אַ פֿאַר- 
שמאַכטער אין זײַן הײפֿל, בײַ טאָג האָבן אים די היצן געשרפֿעט 
און אין די פֿאַרנאַכטן האָט אים אַ ווינטל געקילט. געלעגן איז עֶר 
מיט אָפֿענע אויגן, מיטן פּנים צו די װײַטע, בלויע הײיכן. בײַ 
נאַכט האָט ער געזוכט זײַן שטערן אױפֿן גרויסן ליכטיקן הימל- 
געוועב און ער האָט אים נישט געפֿונען. אפֿשר װאָגלט קוניעס 
שטערן בײַ די הימל-ראַנדן אָדער זײַן אָרעם ליכט צאַפּלט צװוישן 
די פֿאַרברענטע קוסטעס, 


קוניע איז מער נישט געגאַנגען צו די אַזורער פֿעלדער. ער 
האָט געבענקט נאָכן איילבירט:וועלדל, געװאָלט פֿילן דעם קילן 
זילבערהויך פֿון זײַנע צװײַגן. עפּעס פֿון אַן אײלבירטשטאַם האָט 
זיך פֿאַרפֿלאָכטן אין זײַן גוף. ער האָט געפֿילט, וי זײַנע אָדערן 
גיסן זיך אָן מיט ביימערישער קראַפֿט. מיט אַן אױפֿגעװאַכטן כּוח 
האָט ער גענומען באַאַרבעטן זײַן גאָרטן, ער האָט באַלעבט דעם 
פּרדס מיט װאַסער-שטראָמען, אַרומגעשניטן די טרוקענע צװײַגן, 
אויסגעריסן די דערנער, דורכגעקליבן יעדער רידל ערד פֿון אַלער- 
ליי פֿאַרבאָרגענע זריעה-קרײַטעכצער און סם-גראָזן. 


ווען דער יורה? איז אױסגעפֿאַלן, האָט שוין אַן איידעלע 
גרינקייט פֿאַרדעקט דעם פּרדס און דעם גאָרטן 


* ערשטער רעגן אין ישראל, 

נאָך סלאַװעס אַװעקגײן איז גמליאלס ניגון געװאָרן אָפּגעהאַק- 
טער, טרויעריקער, װי עפּעס אַ פֿאַרשטיקטע העשערײַ װאָלט זיך 
געריסן פֿון זײַן קעל. און געזונגען האָט ער אַלץ דאָס ליד פֿון 
מידבר-דאָרן און שיינעם פֿױגל. אפֿשר איז דער אַלטער ייִדישער 
ניגון געווען דער זעלביקער וי פֿריער, נאָר אין קוניעס באַטריבט 
האַרץ האָט ער אַנדערש אָפּגעקלונגען. 

אין די פֿאַרנאַכטן איז גמליאל געקומען מיט זײַן טאָכטער צו 
קוניעס שוועל, געבראַכט מתּנות פֿאַר װעלפֿקען און שװײַגנדיקע 
זײַנען זיי לאַנג-לאַנג דאָרט געזעסן, ביז די שטערן זײַנען אױפֿ- 
געגאַנגען מיט אַ גרינער ליכטיקייט. 

גמליאל האָט דרך-ארץ באַקומען פֿאַרן שכן, פֿאַר זײַן פֿלי- 
סיקייט, פֿאַר זײַן שטילקייט, פֿאַר זײַן ליבע צום פֿעלד און בוים, 

אין די לעצטע האַרבסטטעג האָט קוניע דערזען דעם נאַקעטן 
װײַנשטאָק צװישן די קאַקטוסן,. ער איז אַלץ נאָך געהאַנגען װי אַ 
געקריײיציקטער אויף די שטעכלקעס, װאָס האָבן זיך אין דער 
רעגנצײַט געמערט: די סאַברע-בלעטער זײַנען געװאָרן אָפֿענערע 
און אַנטפּלעקט זייערע שטעכיקע פֿלאַכן, 

לאַנג האָט קוניע געגראָבן מיטן רידל אַרום די װאָרצלען. די 
אָנגעהױפֿטע פֿײַכטלעכע ערד מיטן ברוינעם אָפּפֿאַל האָט נישט 
געלאָזן אײַנשנײַדן זיך דעם רידל אין איר ערדישער אינגעוריד, 
די װאָרצלען פֿון װײַנשטאָק זײַנען געווען אַרומגעפֿלאָכטן און פֿאַר- 
וועבט מיט די האָריקע סאַברע-װאָרצלען, אַ שטיק גדר איז אײַנ- 
געפֿאַלן און פֿון די אױפֿגעריסענע סאַברע-בלעטער האָט געטריפֿט 
אַ געלגרינע פֿליסיקײט וי שלאַנגענבלוט, 

דעם װײַנשטאָק האָט קוניע איבערגעפֿלאַנצט אין מיטן פֿון 
הײפֿל, אויסגעכעט די ערד אַרום שװאַכן שטאַם און אים אונטער- 
געשפּאָרט מיט פּאָדפּאָרעס ?, 


? דרענגער, קלעצער, 

אין די ווינטער-פֿאַרנאַכטן איז זהבֿה אָפֿט שטיין געבליבן 
בײַם גדר און גערופֿן קוניען. זי האָט געבראַכט שיינע מתּנות פֿאַר 
װעלפֿקען. דאָס קינד האָט שוין געװוּסט, ווען דאָס שמאָלע שװאַרץ" 
אויגיקע מיידל װעט קומען. ער האָט לאַנג געװאַרט בײַם פֿאַר" 
קראַטעװעטן פֿענצטער אויף איר דינינקן קולכל און זיך אײַנגע" 
קוקט אינעם ליכטיקן זאַמד פֿון וועגל, 

זהבֿה איז לאַנג געשטאַנען נעבן קוניעס הײפֿל. זי האָט גע" 
קוקט אויף דער שפֿע פֿון גרינס, געקוקט דורך די װיִעס אױף קו" 
ניען. ער האָט געשפּירט, אַז עפּעס אַ פֿאַרבאָרגעניש טראָגט זי אין 
זיך, אַ סוד פֿון דער גרויסער שטאָט. 

און די פֿאַרבאָרגעניש האָט אַנטפּלעקט פֿאַר קוניען דער שכן 
גמליאל. ערגעץ אין די װײַטע גאַסן פֿון דער שטאָט תּליאָבֿיבֿ, אין 
די שיינע הײַזער בײַם ים, װוינט סלאַװוע מיט איר נײַעם מאַן זי 
וווינט אין ליכטיקע חדרים, מיט טײַערן מעבל, מיט שפּיגלען און 
טעפּעכער, און זהבֿה איז איר דינסט. אַלע מתּנות, װאָס זײַן טאָכ- 
טער ברענגט פֿאַרן קינד זײַנען פֿון סלאַװען. 

קוניע האָט געשוויגן. דעם תּימנערס ויינענדיקע רייד זײַנען 
געבליבן הענגען אין גרינעם חלל. ער האָט פֿון זײַן האַלדז אַרױס- 
געבראַכט משונהדיקע טרייסטװוערטער מיט אַ ניגון. װאָס האָט 
אין קוניען גענומען אױפֿטױכן פֿון די פֿריסטע יינגל-יאָרן. דער" 
נאָך האָבן זיך דעם תּימנערס רייד אַ קײַקל געטאָן װי פֿאַלנדיקע 
שווערע טראָפּנס אויף אויסגעטריקנטע בלעטער בײַ אַ רעגן-אָנהייב. 
קוניע האָט גאָר נישט ניט פֿאַרשטאַנען פֿון די רייד, נאָר געפֿילט 
האָט ער אויף זיך צוויי גוטע הענט, װאָס האָבן מיט ציטערנדיקע 
פֿינגער באַרירט זײַן ברוסט, געגלעט זײַנע אַקסלען און לאַנג"לאַנג 
גערוט אויף זײַן פּלייצע. דעם שכנס הענט האָבן אים אַ היילונג 


געטראָגן. 
הי רנ יש 


סלאַװוע איז נישט אײַנגעזעסן אין אירע חדרים, נאָר געשפּאַי 
צירט איבער די זוניקע גאַסן, פֿאַרבראַכט אין די רוישיקע און אי" 

בערגעפֿולטע קאַפֿעען און ערשט אין די מיטאָגישעהען געקומען 
אַהיים אַ צעפֿלאַמטע. איר מאַן איז שטענדיק געווען פֿאַרטאָן אין 
מסחר, זי האָט נישט געװאָלט בלײַבן אַליין מיט זיך, אַ שגעונדי- 
קע אומרו האָט זי געיאָגט און געטריבן. אָט האָט זי געזען פֿאַר 
זיך איר וויינענדיק קינד, און אָט איז קוניעס שאָטן אַרײַנגעשװוּ" 
מען דורך די ברייטע גלעזערנע טירן און זיך באַזעצט מיט רוגזה 
אויבן אָן, אָפֿט האָט זי אין ים-ווינטל דערפֿילט דעם ריח פֿון זומפּן... 
און מער וי אַלץ האָט זי באַאומרױיקט דער אױסגעפּײַניקטער 
װײַנשטאָק, דער שטאַרבנדיקער. זי האָט געזען אין די חלומות, 
וי בייזע ווינטן שלײַדערן אים פֿון איין גדר צום צווייטן, און גע- 
ציטערט האָט זי פֿאַרן גורל פֿונעם לעצטן בלעטעלע, װאָס איז 
נאָך געבליבן אין שפּיץ פֿון אַ דין צווײַגעלע, װוי דער איינציקער 
צייכן פֿון אַ נאָך נישט אױיסגעגאַנגען לעבן. 

זהפֿהס גרוסן האָבן סלאַװען נאָך אומרויקער געמאַכט. זי האָט 
מיט פֿאַרדאַכט און אומגלויבן זיך צוגעהערט צו אירע רייד. 

-- הוא איש טובֿ.. -- האָבן דער מידבר-מיידלס לעפֿצן גע- 
שטאַמלט און אַנגסטן האָבן באַשלאָגן איר טונקלהויטיק פּנים, אַ 
שעמעוודיקע גוטסקייט האָט אַרױסגעשײַנט פֿון אירע אויגן 

אָפֿט איז סלאַװען באַפֿאַלן אַ ווילדע אײפֿערזוכט צו זהבֿהן 
זי האָט באַהאַלטענערהײט נאָכגעפֿאָרשט אירע באַוועגונגען, איר 
בליק. זי װעט ווערן די מאַמע פֿון איר װאַלדקינד. זי װועט אים 
שלאָפֿן לייגן. זי װועט צו אים זינגען מידבר-לידער, און װעלפֿקע 
וװועט לאַכן.. 

דער געדאַנק האָט זי געפּײַניקט. זי האָט זהבֿהן געשטעלט די 
משונהדיקסטע שאלות, געפֿרעגט צי גמליאל קומט אויך צו קו-" 
ניען, און וועגן װאָס זיי ריידן, װי עס זעט-אויס אין הויף -- און 
דאָס שמאָל-פּנימדיק, קליינוווקסיק, שװאַרץ מיידל האָט מיט אַן 
עקשנותדיק דין קולעכל אויסגעשריען 

-- הוא איש טובֿ.. קוניעי. 

סלאַװע האָט זי געװאָלט פֿאַרטרײַבן, זאָל דער טונקעלער שך 


168 אױסגעװאָרצלטע און אײַנגעװאָרצלטע 


מער אירע שוועלן נישט איבערטרעטן, אפֿשר האָט סלאָווע אין די 
שגעונדיקסטע רגעס אַרױסגעלײענט פֿון זהבֿהס האַרץ טיף פֿאַר" 
באָרגענע מיינען, װאָס זײַנען זהבֿהן אַליין געווען אומבאַקאַנט און 
נאָך געלעגן פֿאַרשלאָסן אין אירע נשמה-טיפֿענישן? 

ווען עס איז געקומען דער צווייטער פֿרילינג פֿון קוניעס באַ- 
זעצן זיך אינעם אַראַבישן דאָרף און דער איבערגעפֿלאַנצטער װײַג- 
שטאָק האָט געעפֿנט זײַנע צאַרטע װײַנטרױב-בלעטער מיט אָנזאָג 
אויף פֿולע טרויבן-שטענגלעך, האָט גמליאל אַרײַנגעפֿירט זהבֿהן 
אין קוניעס הויז און זי איז אים געװאָרן פֿאַר אַ װײַב, 

הויך זײַנען די סיקאַמאָרן. זייערע שפּיצן רירן-אָן די שטערן 
און אַן אײביק קיל ווינטל דערציילט דאָרט מעשׂיות פֿון די קעמל- 
וועגן און זייערע װאַנדערערס. די שיקמה-קלײַבערס, די גרוי גע" 
קליידטע קלוגע אַלטע לײַט האָבן די מעשׂיות צעטראָגן איבער 
שטעט און דערפֿער, װאָרעם זיי האָבן פֿאַרשטאַנען דעם מיין פֿון 
די ווינטלעך אין די אַלטע צװײַגן. 

איצט איז דאַָ שטיל. די צעשניטענע קעמל-ועגן האָבן אָנ" 
געהויבן אָ נײַ לעבן. די נאַכטסאָװע און דער אומבאַקאַנטער פֿױגל 
פֿון האַלב נאַכט װעלן אָפּגעפֿינען סלאַװעס באָרװעסע טריט. דער 
ווינט װעט אַװעקטראָגן גמליאלס ניגון. און די בלויע קרישטאָל 
ריינע הימלען ועלן אָפּשפּיגלען װײַט:װײַט, העט איבער די הרי 
יהודה, די גרינע רחבֿות פֿון קוניעס װײַנשטאָק. 

אברהם סוצקעװער 
ביסט געקומען אֹ נאקעטעריי 


ביסט געקומען אַ נאַקעטער, 
אין גאַנצן אין פֿײַער, 


דײַנע בגדים -- 
װוי שפּילנדיק פּיאַנאָ אויף סאַמעט און זײַדנס -- 
פֿון מאַמישע פֿינגער גענאָדלט, 

פֿאַרסמאַליעטע זײַנען געפֿאַלן אין שאָטן 

די נאָדלען, די נאָדלען -- 

זיי האָסטו פֿאַרהיט, 


ביסט געקומען אַ נאַקעטער. 
ס'איז דײיַן אַלײנקײט 

כּולל די גאַנצקײט פֿון כּמה וכמה, 
אין איין אויג -- אַ װאָלף, 

אינעם צווייטן --- דײַן מאַמע, 
וועסט זיי שוין ביידן 

ניט קאָנען צעשיידן, 


ווער קאָן באַקלײדן 

דײַן גואַלדיקע הוילקייט ? 

אַפֿילו ווען ס'װואָלט דיך באַגעגנט ישעיה -- 
ער װאָלט מיט אַראָפּגעלאָזטע בלײַענע װיִעס 
און ליפּן פֿאַרשעמטע 

געבראַכט זײַן נבֿיאות. 

טאָ מאָן ניט קיין טרייסטונג 

בײַם אייגענעם ברודער, 


צווישן אײַך ביידן ליגט אַ װאַרשעװער אױפֿשטאַנד, 


וי אַן אייביקער פֿלאַמען-סמבטיון, 

װאָס שלײיַדערט 
מיט ייִדישן גורל 
אַפֿילן אום שבת. 


וי קאָנען די מענטשן פֿון דאַנען דיר גלייבן, 
אַז דו האָסט אין װאַרשע 

פֿאַרטײידיקט דעם קאַסטעל? 

אַז דו האָסט אין טויטן-מדינה געפֿורעמט 

די לעבעדיק-היימישע 

יונגע מדינה? 


נאָר גלייבן דיר װעט דער װוּלקאַנישער האַרצקלאַפּ 
פֿון לאַנד, 

יענער האַרצקלאַפּ, װאָס דו האָסט דערהערט, 

ווען דײַן האַרץ האָט אױפֿגעהערט קלאַפּן אַ װײַלע. 
און אַז צונייגן װועסטו דײַן אויער צו דעם, 

אַזױ וי אַ זעגל צום סוד פֿון די אינדן -- 

וועט אױפֿגײן אַ קול, 

וי דאָס קול פֿון אַ פּסוק אַ טײַטש-חומש-לינדן: 

--- ביסט מײַנער, 

געבענטשט זאָלסטו זײַן מיט דײַן קומען. 

ס'איז מײַנע שאָף --- דײַנע, 

ס'איז מײַן גאָרטן --- דײיַן גאָרטן, 

מיט אַזאַ מין אַכזריות וי דו האָסט געשאָסן פֿון ביקס, 
מיט דער זעלביקער צערטלעכקייט פֿלאַנץ דאָ דײַן װײַנגאָרטן, 

דער טראַקטאָריסט 


איבער די נאַקעטע פֿעלדער פֿון עין-המפֿרץ איז רויַק און 
זיכער געפֿאָרן אפֿרים פֿון דעם דערנעבנדיקן קיבוץ אויף זײַן טראַק- 
טאָר. דאָס שאַרפֿע אַקער-אײַזן בײַסט זיך אײַן פֿעסט אין דער ערד, 
דרייט-איבער די האַרטע, ליימיקע גרודע און רוקט זיך פֿאָרױס 
איבער דער לענג פֿון פֿעלד, 

דער הימל, באַדעקט מיט דער פֿאַרנאַכטיקער גרויקייט, האָט 
אַרײַנגענומען דאָס אוימאױיפֿהערלעכע װאָרקען פֿון טראַקטאָר און 
אין אימהדיקער שטילקייט געװאַכט איבער די צריפֿים פון דער 
מעבֿרה פֿון עולים פֿון אינדיע און מאַראָקאָ, איבער די איינזאַם 
אויסגעשטעלטע הײַזקעס פֿון משק. לענגויס דעם כּביש חיפֿה- עכּו 
האָבן זיך געצויגן הונדערטער לאַסט-מאַשינען און מיליטערישע 
דזשיפּן, דאָס זײַנען די ישׂראל-בחורים פֿון די פֿרימאָרגן-שעהען 
געפֿאָרן צו דער גרענעץ פֿון לאַנד. בחורים בלוט-און-מילך, מיט 
נאָך קינדישע פּנימער, אויגן פֿלאַמיק-צעגליטע, האָר פֿון װינט 
צעװאָרפֿענע, מיט זאַמד באַדעקטע. מיט דער רויקייט און זיכער- 
קייט פֿון פֿעסטע, רײַפֿע מענער, צילבאַװוּסט און גרייט אַװעקצוגעבן 
זייערע יונגע לעבנס, האָבן זיי מחנותװײַז זיך געצויגן איבער די 
כּבֿישים, | 

איין שנור לאַסט-מאַשינען מיט מילואים יאָגט אַ צווייטע פֿול- 
געפּאַקט, שװײַגנדיק, סודותפֿול, אַ פֿרױ פֿון קרית-חיים געזעגנט 
זיך מיט איר בלאָנדהאָריקן שטענדיק צעשויבערטן זו 

-- גדעון, איך ליב דיך, וי אַלע אונדזערע בחורים, װאָס גייען 
איצט אַװעק, נאָר איך בין דײַן מאַמע און איין זאַך נאָר בעט איך 
בײַ דיר, ;שרײַב יעדן טאָג מיר צוויי װוערטער: איך בין געזונט", 

-- להתראות אמא! זאָגט אין אײַלעניש גדעוף. 

מאַמע און זון קלאַמערן זיך אײַן אין לעצטן קוש און שוױן 

לױפֿט גדעון נאָך דעם אױטאָבוס מיט מילואים:, װאָס איז מיט 
אימפּעט פֿאַרבײ פֿאַר זײַן הויז, 

אַ גרויער זקן באַגלײט זײַן זון פֿאַר דער טיר פֿון זײַן צריף; 

--- זײַ מצליח,., גאָט זאָל דיך שיצן.. גיי, מיַן זון... איך בין 
שׂוין אַלט... 

--- זײַ געזונט, טאַטע!: -- ציט-אויס דער זון די האַנט אויף 
שלום וי אַ יונגער בוים, און װישט דעם זקנס טרער װאָס קײַקלט 
זיך אַראָפּ פֿונעם פּנים אויף דער װײַסער באָרד. 

-- אמא, פֿאַר װאָס האָסטו מיך נאָר איינעם געהאַט! -- 
רעדט פֿאַרדראָסיק דער זיבעצן-יעריקער יגאל פֿון קרית- ביאַליק 
צו זײַן מאַמען. אויב מען װעט מיך נישט קומען רופֿן, װעל איך 
אַליין גיין! איך װעל נישט בלײַבן איינער אַלײן אין דער היים.. 

--- קיינער װעט נישט בלײַבן -- ענטפֿערט וי אַן עכאָ די 
מאַמע און נעמט-אַרום מיט איר וועזן זײַן ליכטיק אָנגעצונדן פּנים, 

זי ווייסט: 

-- ער איז נאָך דאָ.. און באַלד קאָן ער נישט זײַן מער.. 
זײַנען אַװעק די מענער פֿון די יוגאָסלאַװישע, טשעכישע און ליט- 
ווישע פּאַרטיזאַנער-גרופּעס. די זעלנערס, װאָס האָבן געקעמפֿט אויף 
די סאָוועטישע פֿראָנטן, די חיילים פֿון דער באַפֿרײַונג-מלחמה, 
חיילות און קראַנקן-שוועסטערס. פֿון שטעט און פֿון דערפֿער, פֿון 
משקים און מעבֿרות, פֿון גאַנץ ישׂראל. 

אין דער היים זײַנען נאָר געבליבן די מאַמעס און די קינדער, 

שטייען זיי מיט צעצונדענע אויגן בײַ די אָפֿענע פֿענצטער. 
באַגלײטן מיט די בליקן יעדע פֿול-געפּאַקטע מאַשין, װאָס טראָגט 
זיך איבערן כּבֿיש. און אין דער טיפֿעניש פֿון האַרצן ציטערן 
תּפֿילות: | 

-- .,.זיי זאָלן זיך נאָר אומקערן צוריק! אַהיים.. צו די רינ" 
דערי.. 


? רעזערװויסטן, 

-- ...ריבונו של עולם, נעם-צו די קראַפֿט פֿון אונדזערע שׂוג- 
אים... 

-- אֵבא... אַבא! --- שרײַט פֿון אַ פֿענצטער אַ יונגע פֿרױ מיט 
פֿאַרבראָכענע הענט צו איר מאַן, װאָס אײַלט מיט אַ פּעקעלע אין 
דער האַנט איבער דער גאַס. 

זי איז איינע אין דער וועלט געבליבן און עֶר, שמואל, איז איר 
מאַן און איר אַבא. 

שמואל דרייט זיך אויס אויף אַ רגע, פֿאָכעט מיט זײַן האַנט 
צום אָפֿענעם פֿענצטער און מיט גיכע טריט פֿאַרשװינדט ער בײַ 
דער קרייצונג פֿון ועגי 

די פֿרױ בײַם פֿענצטער פֿאַרגײט זיך אין אַ יאָמערלעך גע- 
וויין, ברעכט זיך אײַן אין צווייען און אָט װעט זי באַלד פֿאַלן 
מיטן קינד אין שויס, שרײַענדיק ;אַבא, אַבא".. 

קיינער פֿון די שכנותדיקע שטובן גייט נישט אַרײַן זי טרייסטן, 
באַרויִקן. אַלע מענער פֿון בלאָק זײַנען אַװעק און קיינער שרײַט 
נישט אין די גאַסן; יעדער איז אַן ?אַבא".. 

--- הייסט עֶס.. ס'איז אַ מלחמה -- כאַפּן זיך אויף עטלעכע 
וי פֿון אַ גליווער און לױפֿן אין די שפּײַזקראָמען נאָך אַ קילאַ 
צוקער, נאָך אַ קילאָ רײַז, 

-- עס ועט גאָר נישט זײַן. אַלע וועלן זיך באַלד אומקערף 
דרשנט אַ ייִדענע באַלאָדן מיט פֿולע טאָרבעס סאַרדינען, פֿלײיש- 
קאָנסערוון, מאַרגאַרין"פּעקלעך און פֿלעשער אייל, 

זי שטייט מיט די צוויי פֿולע טאָרבעס אָנגעפּאַקט מיט עסו- 
װאַרג און שאָקלט מיטן קאָפּ מיט ביטול:; 

-- אַ מענטש קאָן זיך נישט פֿאַרזאָרגן.. 

באַפֿאַלן זי די װײַבער מיט היציקע רייד: 

-- טראָגט זיך אָפּ מיט די טאָרבעס! מאַכט נישט קיין פּאַניק 
אין די געשעפֿטן! צעכאַפּט נישט אַלץ פֿאַר זיך.. נישט די פֿלעשער 
אייל װעלן אײַך ראַטעװען! 

שטייען די װײַבער פֿאַר די שפּײַזקראָמען אָן שרעק, אָן בהלה, 
דערציילן פֿון זייערע זין און מענער, װאָס זײַנען פֿרימאָרגן אַװעק. 

-- מיר זײַנען קיין מאָל קיין ציוניסטן נישט געווען -- רעדט 
אַן עולה פֿון רומעניע -- נאָר דאָ האָבן מיר זיך אַזױ צוגעבונדן 
צו דעם זאַמד, אַז דאָס איז איצט די גאַנצע וועלט.. 

-- מײַן מאַן האָט זיך נישט געקענט דערװאַרטן ביז מען 
וװועט אים קומען רופֿף -- ענטפֿערט אַ פֿרױ פֿון פּוילן -- באַלך 
אין דער פֿרי האָט ער זיך גענומען גרייטן. אַזױ וי מען איז געקו" 
מען מיטן צעטל, האָט ער געזאָגט פלהתראות" און איז אַװעק. 

-- כ'װאָלט די קינדער צו דער מאַמען געפֿירט און אױך 
אַװעק -- רעדט אַ יונגע מאַמע, אַ צאַברע -- איך בין שוין אױפֿן 
נגבֿ געוועןיי 

-- וי קאָן עס אַנדערש זײַן? -- פֿרעגן די פֿרױען פֿון אָש- 
וויענטשים און בערגען-בעלזען -- פֿאַר היטלערן איז אַװעק זעקס 
מיליאָן אין אַש... אויף גאָר נישט... זאָלן מיר גיין איצט פֿאַר זיך, 
פֿאַר אונדזער לאַנד! 

אײַלט איבער וועגן, צווישן צענדלינגער מאַשינען דינה, פֿון 
שיכּון עולים, צו איר שװועסטער, װאָס איז אַלײן מיט די קינדער 
אין דאָרף געבליבן; 

-- קום צו מיר! -- בעט די עלטערע שװעסטער -- בײַ אײַך 
איז נישטאָ קיין ליכט, מירן זײַן צוזאַמען! 

-- ניין,.. -- שאָקלט די עלטערע שװעסטער מיטן קאָפּ אַנט- 
שלאָסן און רויִק -- איך בלײַב דאָ אין דאָרף, אַלע בלײַבף 

אַלע ועגן פֿון ישׂראל פֿירן פֿול געפּאַקטע לאַסט-מאַשינען 
מיט מילואים, 

איבער די נאַקעטע פֿעלדער פֿון עין-המפֿרץ פֿאָרט רויַק און 
זיכער אפֿרים אויף זײַן טראַקטאָר פֿאָרױס, פֿאָרױס.. 

בינם העלער 
איך בין שוין ווייט אַועקיי 


איך בין שוין װײַט אַװעק, נאָר אין געלויף 

איך פֿיל נאָך אַלץ דאָס פֿאָכען פֿון אַ קנוט, 
מיר דאַכט זיך, אַז דער טײַװל מאָנט אַ חובֿ, 
װאָס כ'האָב אַ מאָל געחתמעט מיט מײַן בלוט. 


איך האָב געהיפּערט איבער צװאַנציק שטעט, 
איך האָב פֿאַרלאָזט אײיראָפּעס קאָנטינענט, 
נאָר אין דעם שװאַרצן שאָטן פֿונעם שד 
געפּענטעט זײַנען מײַנע פֿיס און הענט, 


איצט בין איך צווישן װיסטעניש און ים -- 
אַ מקום-מקלט אויף אַ שמאָלן פּאַס, 

אַ װאַנט פֿון װאַסער און אַ װאַנט פֿון פֿלאַם 
דאַרף ראַטעװען מײַן לעבן פֿונעם האַס. 
איצט איז בײַ מיר געבליבן איין באַגער: 

צו לערנען חכמה פֿונעם גרויען שטיין 


און ווערן פֿרעמד און אומבאַװוּסט װי ער 
אין שטומער קראַפֿט פֿון קענען זײַן אַלײן 


רבקה רוס 
ווייסער בעז 


בײַ ‏ שלמהן אין היף װאַקסט בעז. די צאַרטע צװײַגעלעך 
וויקלען זיך אַרום פּלױט, קלעטער-אַריבער אויף דער אַנדער 
זײַט און פֿאַרװאַרפֿן צו דער גאַס די באַבלעטערטע גרינע שטענ- 

געלעך. אינעם פֿריפֿרילינג ווערט פּלוצעם, איבער נאַכט, באַשאָטן 
דער קוסט מיט װײַסן צוויט. ער פֿאַרשפּרײט אַ זיסן פֿאַרשי- 
כּורנדיקן ריח, בײַ טאָג שפּילן זיך אונטער דעם בליענדיקן בעז 
קינדער און אין אָװנט שפּאַצירן דאָ פֿאַרליבטע פּאָרלעך, פֿאַר- 
בײַגייערס שטעלן זיך אָפּ, אָטעמען-אײַן דעם ריח און װונדערן 
זיך: 

--- װוײַסער בעז? פּוילישער בעז? וי קומט ער אַהער, אין 
ישׂראל? 

פֿאַר נאַכט ליגט שלמה אין לענשטול און רוט זיך אָפּ פֿון 
דער אַרבעט. דער ליאַרעם פֿון די קינדער אויף דער גאַס דרינגט 
צו אים אַרײַן,. דער שמעקנדיקער בעז פֿאַרװיגט אים אין חלומות; 
דעם טאַטנס שטוב. בײַם פּאַרקן װאַקסט װײַסער בעז. אויף דער 
אַנדערער זײַט פּאַרקן שפּילט אַדעלע, דעם שכנס, אויף דער 
פּיאַנע. ס'איז פֿרילינג. דער בעז בליט, 

..אַדעלע, אַדעלע... דעם ערשטן קוש גענאַשט פֿון אירע 
נאַסלעכע ליפּן, װי דער אָקערשט אױפֿגעבליטער װײַסער בעז.. 

אים דאַכט זיך, אַז ער שפּאַנט װײַטער מיט דער סטעזשקעי. 
מען דאַרף נאָר לערנען און לערנען. אויסהאַלטן עקזאַמענס,. די 
מאַמע קומט-אַרױס צו אים, זי שטעלט עס אַװעק פֿאַר אים אױפֿן 
טישל טיי מיט געזאַלצענע ראָגעלעך און זאָגט: 

-- שוין גענוג געלערנט! גיי, דערכאַפּ דיר דאָס האַרץ, 

קיין בעקער אין דער װעלט װעט נישט נאָכמאַכן דער מאַ- 
מעס באַטעמטע היימישע ראָגעלעך. די מאַמע טראָגט אַ בינטל 
שליסלען אײַנגעשטעקט אין פֿאַרטעך. אין דער האַנט -- אַ 
שמאַטע. זי גייט איבער די שטיבער און האַלט אין איין וישן 
דעם שטויב, זי רוט קיין מאָל נישט. ווען די רוסן זײַנען אָפּגע- 
טראָטן, האָט זי אים געהייסן גיין מיט די רוסן 

-- קום אויך מיט, מאַמע. 

-- ניין, אַ ייִדענע איז וי אַ קאַץ. מעגן זיך בײַטן די באַלע- 
באַטים, זי בלײַבט אין שטוב. פֿאַר די דײַטשן איז נישטאָ װאָס 

צו אַנטלױפֿן,. אינעם ערשטן וועלטקריג זײַנען זיי אויך געקומען 
מען האָט מיט זיי געהאַנדלט און מען איז מיט זיי אויסגעקומען 

--- מאַמע, וי אַזױ איז געווען דײַן לעצטער גאַנג? זיכער 
ביסטו אַרױסגעגאַנגען פֿון דער שטוב מיט ריזלען, מיט אירע 
קינדער, דײַנע אייניקלעך... האָסט פֿאַרשלאָסן די טיר. אױפֿן וועג 
האָסטו אָפּגעלענט די פֿאַטשײלע פֿונעם מויל און געפֿרעגט בײַ 
דער טאָכטער: איך האָב פֿאַרשלאָסן דיר טיר, װוי מיינסטו? 

זי האָט אַראָפּגעלאָזט דעם קאָפּ און געזאָגט; 

-- יאָ, מאַמע.. 

: : 

צען יאָר האָט ער אַרומגעװאַנדערט איבער רוסלאַנד. דער" 
נאָך האָט ער באַשלאָסן צו פֿאָרן קיין ישׂראל. אָבער פֿריער האָט 
ער געמוזט נאָך אַ מאָל זען, צום לעצטן מאָל, זײַן טאַטנס שטוב, 
אָט גייט ער שוין אַרױף דאָס געסל, ער בלײַבט שטיין בײַם בוים 
און האַלט זיך אָן בײַם פּאַרקן. װײַטער טראָגן אים מער נישט 
די פֿיס... אויך אינעם פֿאָדערשטן טייל הוין װינען מענטשן. 
ער פֿאַרבײַסט די ליפּן און שפּאַרט-אָן דעם קאָפּ אינעם בױים, 
אונטער די פֿאַרמאַכטע אויגן שטטפּן זיך די טרערן 

...פֿרילינג אויף דער װעלט. דער װײַסער בעז בליט. אַלץ 
איז נאָר אַ בייזער חלום. אָט גיט ער אַ פֿײַף און אַדעלע אין 
װײַסן קליידל וועט צושפּרינגען צום פּאַרֹקן.. די טיר װעט זיך 
באַלד עפֿענען, די מאַמע װעט אַרױסקומען אַ פּאַטש געבן אין 
די הענט, מיט אויסגעשטרעקטע אָרעמס אַנטקעגנגײן 

--י זון מײַנער, נחתל מײַנס! 

ער מאַכט-אױף די אױגן. דער גאָרטן אין פֿאַרלאָזן, די 
סטעזשקע פֿאַרװאַקסן. די קוסטעס בעז זײַנען פֿאַרשיט מיט הױפֿנס 
שוטער און מיסט. נאָר אין דער זײַט שטעקט-אַרױס אַ סענקעװאַט 
שטיק װאָרצל, באַדעקט מיט אַ ברוינער קאָרע. דערפֿון שפּראָצן- 
אַרױס צװײַגלעך און אױף די צװײַגלעך װײַסער בע 

אַ פֿרעמדער בייזער הונט האָט זיך צעבילט נעבן זײַן טאַטנס 

שטוב, ס'איז אַרױסגעקומען דער באַלעבאָס מיט אַ פֿײַקע אין 
מויל. זײַנע פֿאַרזשמורעטע אייגעלעך האָבן געגרימט צו דעם 
פֿרעמדן. אַ ייִד, מסתּמא, האַ? װאָס דען? ער האָט אַ סיקע געטאָן 
מיט די ציין; 

-- אַ טי שטאָ טו :?! 

שלמה ווייס אַ סוד,. ער געדענקט אַז איין מאָל האָט אים די 
מאַמע אָנגענומען בײַ דער האַנט און צוגעפֿירט צו דער הרובעי 
זי האָט זיך אָנגעבױיגן און אַרױסגענומען אַ קאַכליע פֿון אונטערן 
אויוון: 

--- דו זעסט, מײַן זון? -- זי האָט אַרױסגענומען אַ שקעטעלע 
פֿול מיט אוצרות, איר ירושה-צירונג: די גאָלדענע קייט, װאָס 
דער טאַטע האָט איר געקױפֿט צו דעד חתונה, פֿינגערלעך, פּערל, 
דער באָבעס שטערן-טיבל. 

--- זאָלסט וויסן זײַן, מײַן זון, אַז אָט אָ דאָ ליגט עס! -- זי 
האָט צוריקגעלייגט דאָס שקעטעלע, פֿאַררוקט די קאַכליע אױפֿן 
אָרט און אָפּגעצײלט -- איינס, צוויי, דרײַ, די פֿערטע קאַכליע 
נעמט זיך אַרױס, דאָס איז דאָס אָרט. 

שלמה ווייס עס, אָבער נישט נאָכן גאָלד איזן ער געקומען 
זאָל עס דאָרט פֿױלן, װער דאַרף עס? האָט ער בלױז געזאָגט 
צום באַלעבאָס; 

--- אַ שיינער בעז בליט בײַ אײַך, צי װעט איר מיר דער" 
לויבן דערפֿון אַ קליין צװײַגל? 

דער פּױער האָט אַרױסגענומען די פֿײַקע פֿונעם מויל, אַ שפּײַ 
געטאָן און געענטפֿערט: 

--- נעם.. -- ער האָט מיט דער דלאָניע זיך אָפּגעװישט דאָס 
מויל און מיט שווערע טריט אַװעקגעשפּאַנט אין הױז אַרײַן 

שלמה האָט זיך אָנגעבויגן. פֿאָרזיכטיק האָט ער אַרוסגע- 





1 און דו, נאָך װאָס ביסטו דאָ? 


אויף אייגענער ערד 19 


דיסן אַ יונגן שפּראָץ מיט די װאָרצלען, געמאַכט אַ קלומפּן ערד 
אַרום זיי. זאָלן זיי דערװײַל זייגן בײַ דער ערד, ביז זיי וועלן 
קומען אין אַ נײַער היים, 

אין אַ בלעכערנער פּושקע האָט ער געפֿירט דעם צאַרטן 
בעז איבער לענדער און ימען, ביז ער האָט אים געבראַכט אין 
ישׂראל און אים אײַנגעפֿלאַנצט נעבן זײַן הױיז, 

דער בעז האָט זיך פֿאַרװאָרצלט. ער בליט, 


אברהם סוצקעװער 
ש ה ח יי נו 


ווען כ'װאָלט ניט זײַן מיט דיר בײַנאַנד, 
ניט אָטעמען דאָס גליק און ויי דאָ, 
ווען כ'װאָלט ניט ברענען מיטן לאַנד, 
װוּלקאַניש לאַנד אין חבֿלי"לידה; 
ווען כ'װאָלט אַצינד, נאָך מײַן עקדה, 
ניט מיטגעבוירן מיטן לאַנד, 
װוּ יעדער שטיינדל איז מײַן זיידע -- 
געזעטיקט װאָלט מיך ניט דאָס ברויט, 
דאָס װאַסער ניט געשטילט מײַן גומען 
ביז אױיסגעגאַנגען כ'װואָלט פֿאַרגױט, 
און בלויז מײַן בענקשאַפֿט װאָלט געקומען.. 

די שיף פֿון ישׂראל האָט געזאָלט אָנקומען צװועלף אַ זייגער 
בײַ טאָג, אָבער זי האָט זיך געהאַט פֿאַרשפּעטיקט. זי האָט גע" 
לאַנדט אין ניו-יאָרקער האַפֿן אין אָװנט, און ערשט דעמאָלט האָב 
איך געמוזט װאַרטן אַ צײַט ביז מ'וועט אַראָפּלאָזן די פּאַסאַזשירן, 
דער דרויסן איז געווען הייס און רעגנדיק. אַ המון מענטשן איז 
געקומען אָפּװאַרטן די שיף. מיר האָט זיך אויסגעויזן, אַז דאָס 
גאַנצע ייִדישע פֿאָלק איז דאָ דערבײַ: אַסימילירטע ייִדן, און רבנים 
מיט לאַנגע בערד און פּיאות: מיידלעך מיט נומערן אויף די אָרעמס 
פֿון היטלערס לאַגערן און באַאַמטע פֿון ציוניסטישע אָרגאַניזאַ- 
ציעס מיט געפּאַקטע פּאָרטפֿעלן? ישיבֿה-בחורים אין סאַמעטענע 
קאַפּעלאַטשן און מיט ווילד צעװאַקסענע בערדלעך, און וועלטלעכע 
דאַמען מיט גערוזשטע פּנימער און רויטע נעגל אױיף די פֿינגער 
פֿון די פֿיס, כ'האָב מיר אָפּגעגעבן אַ חשבון, אַז כ'וווין"בײַ אַ נײַעם 
אָפּשניט אין דער ייִדישער געשיכטע. ווען האָבן ייִדן געהאַט שיפֿן? 
און אויב יאָ, זײַנען זיי געשווימען קיין צור און צידון, נישט קיין 
ניו-דיאָרק, אויב אַפֿילו ניטשעס משוגענע טעאָריע וועגן דער אי- 
ביקער איבערחזרונג איז ריכטיק, װאָלט געדאַרפֿט דויערן קװאַ- 
דריליאָנען און קװאַנטיליאָנען עפּאָכעס, אַז אַ קליינע טייל דערפֿון, 
װאָס קומט איצט פֿאָר, זאָל האָבן צו שטאַנד געקומען פֿריער. נו, 
אָבער ס'איז אַלץ פֿון דעסט וועגן לאַנגװײַליק און איבערדריסיק, 
כ'האָב אָפּגעמאָסטן יעדן איינעם פֿון דעם עולם און זיך יעדעס 
מאָל געפֿרעגט דאָס אייגענע: 

--- מיט װאָס איז ער מײַן ברודער? מיט װאָס אין זי מײַן 
שוועסטער? | 

די ניו-יאָרקער װײַבער האָבן זיך געפֿאָכעט, גערעדט אַלע אויף 
אַ מאָל מיט הייזעריקע שטימען, זיך געקוויקט מיט שאָקאָלאַד און 
קאָקאַיקאָלאַ. אַ נישט-ייִדישע תּקיפֿות האָט אַרױסגעבױערט פֿון 
זייערע בליקן. ס'איז שווער געווען צוצוגלייבן, אַז זייערע לײַבלעכע 
ברידער און שוועסטער אין אײראָפּע זײַנען מיט אַ פּאָר יאָר פֿריִער 
געגאַנגען צו דער שחיטה וי שאָף, מאָדערנע אָרטאָדאָקסישע יונגע 
לײַטלעך מיט פּיצעלעך קאַפּעלעך, וי פֿלאַסטערס פֿאַרבאָרגן צווישן 
די געדיכטע שעוועליורן ?, האָבן גערעדט הויך אויף ענגליש, פֿיפֿיק 
זיך געוויצלט מיט די מיידלעך, װאָס זייער אויסזען און הלבשה 
האָט נישט געוויזן קיין שום צייכן פֿון רעליגיע. אַפֿילו די רבנים 
זײַנען דאָ אַנדערש וי מײַן טאַטע און זיידע. זיי האָבן אויסגעקוקט 
וועלטלעך קלוג און אַמעריקאַניש געניט. כּמעט אַלע, חוץ מיר, 
האָבן זיך געהאַט באַזאָרגט מיט דערלויבענישן אַרױפֿצוגײן אויף 
דער שיף. זיי האָבן משונה גיך געשלאָסן קאַנטשאַפֿט, זיך געטיילט 
מיט אינפֿאַרמאַציע, ווייסנדיק געשאָקלט מיט די קעפּ. פֿון דער 
שיף האָבן אָנגעהויבן אַרוסקומען אָפֿיצירן פֿון דער מאַנשאַפֿט, 
די גלותדיקע היימישקייט פֿאַרבאָרגן הינטער אוניפֿאָרמען, שליפֿעס, 
באַגילדטע קנעפּ. זיי האָבן גערעדט דאָס העברעיש מיט גויִשע 
טענער, 

איך בין געשטאַנען און געװאַרט אויף אַ זון, װאָס איך האָב 
אים שוין נישט געזען צװאַנציק יאָר. ער איז אַלט געווען פֿינף יאָר, 
ווען כ'האָב מיך געשיידט מיט זײַן מוטער. איך בין געפֿאָרן קיין 
אַמעריקע, זי -- קיין סאָוועט-רוסלאַנד. אָבער איין רעװאָלוציע איז 
אַ פּנים געווען פֿאַר איר וייניק. זי האָט פֿאַרלאַנגט אַ ,פּערמאַ- 
נענטע רעװאָלוציע? און מ'װואָלט זי דאָרט אין מאָסקװװע געװען 
ליקווידירט, ווען זי װאָלט נישט געהאַט קיין צד אין די הויכע 
פֿענצטער. די מומעס אירע, װאָס זײַנען אויסגעזעסן אַלע פּוילישע 
תּפֿיסות פֿאַר קאָמוניסטישער טעטיקייט, האָבן זיך געמיט פֿאַר 
.2 


? שטאַרק באַװאָקסענער קאָפּ האָר, 

איר און מ'האָט זי צוזאַמען מיטן קינד דעפּאָרטירט קיין טערקײ, 
פֿון דאָרט האָט זי זיך דערשלעפּט קיין פּאַלעסטינע און אױפֿגעצױגן 
דעם זון אין אַ קיבוץ. איצט איז ער געקומען צו מיר צו גאַסט, 

ער האָט מיר געהאַט געשיקט אַ פֿאָטאָגראַפֿיע פֿון דער צײַט, 
ווען ער האָט געדינט אין מיליטער און זיך געשלאָגן מיט די 
אַראַכערס, אָבער זי איז נישט קיין קלאָרע. דערצו איז ער דאָרט 
אָנגעטאָן זעלנעריש. ערשט איצט, אַז די ערשטע פּאַסאַזשירן האָבן 
זיך גענומען װײַזן, איז מיר אױפֿגעפֿאַלן, אַז כ'האָב נישט קיין 
גענויען באַגריף, וי מײַן זון זעט-אויס. איז ער הויך? איז ער ני- 
דעריק? זײַנען אים די בלאָנדע האָר געװאָרן טונקל מיט די יאָרן? 
דאָס אָנקומען פֿון דעם דאָזיקן זון קיין אַמעריקע האָט מיך צוריק- 
געשלעפּט צו אַ תּקופֿה, װאָס האָט שוין געהערט צו דער אײביקייט, 
ער האָט אױפֿגעטױכט פֿון דעם אַמאָל װי אַ חלום אָדער אַ פֿאַנ- 
טאָם?. נישט ער האָט אַרײַנגעפּאַסט אין מײַן איצטיקער היים און 
נישט אין מײַנע פֿאַרהעלטענישן אויסער דער היים. כ'האָב נישט 
געהאַט פֿאַר אים נישט קיין צימער, נישט קיין געלעגער, נישט 
קיין געלט, נישט קיין צײַט. וי די דאָזיקע ייִדישע שיף מיט דער 
װײַס-בלויער פֿאָן און דעם מגן-דוד, האָט ער פֿאָרגעשטעלט אַן 
אויסטערלישע קאָמבינאַציע פֿון דעם געוועזענעם און דעם הײַנט, 
ער האָט מיר געהאַט געשריבן, אַז פֿון אַלע שפּראַכן, װאָס ער האָט 
געפּלאַפּלט אין די קינדער-יאָרן -- ייִדיש, פּױליש, רוסיש, טער- 
קיש --- קאָן ער בלויז העברעיש. כ'האָב געװוּסט פֿאָרױס, אַז מיט 
דעם ביסל לשון-קודש װאָס איך קאָן פֿון חומש און פֿון דער 
גמרא, װעל איך זיך נישט קאָנען מיט אים פֿונאַנדערשמועסן 
אַנשטאָט צו ריידן צו מײַן זון, װעל איך דאַרפֿן שטאַמלען, ניש- 
טערן אין ווערטער-ביכער.. 

דאָס געדראַנג און דער גערויש איז געװאָרן אַלץ שטאַרקער, 
אַלע האָבן געטומלט, געשריגן, זיך געשטופּט מיט דער גוזמאדיקער 


2 פאַנטאַזיע, געשפּענסט, זעונגי 

פֿרײד פֿון יענע, װאָס האָבן פֿאַרלױרן די מאָס פֿאַר וועלטלעכע 
דערגרייכונגען. װײַבער האָבן געהוילט מיט היסטערישע קולות, 
מאַנסלײַט זײַנען זיך פֿאַרגאַנגען מיט הייזעריקע שטימען. פֿאָטאַ- 
גראַפֿיסטן האָבן פֿאָטאָגראַפֿירט. רעפּאָרטערן האָבן גענומען אײַליקע 
אינטערוויוען. ס'איז געשען מיט מיר ס'אייגענע, װאָס טרעפֿט אַלע 
מאָל, ווען כ'קום צווישן מענטשן: אַלע איבעריקע ווערן איין געזינדל 
און איך בלײַב אַ דרויסנדיקער. קיינער האָט צו מיר נישט גערעדט 
און איך האָב זיך צו קיינעם נישט געווענדט. דער סודותדיקער כּוז 
װאָס האָט זיי אַלע צונױפֿגעהאַפֿטן, האָט מיך פֿון זי אָפּגעשײדט, 
אויגן האָבן מיך אַ מעסט געטאָן פֿאַרװירט און װי געפֿרעגט שטו- 
מערהייט: װאָס טוט זיך דאָ? כ'האָב נאָך אַ צעגערניש געפּרװוט 
עפּעס פֿרעגן ביי עמעצן, אָבער יענער האָט מיך, וײיַזט-אויס, נישט 
געהערט, װײַל ער האָט אַ צעיאַכמערטער אַװעקגעשפּאַנט אין מיטן 
כ'האָב פּונקט אַזױ געקאָנט זײַן אַ גײַסט, נאָך אַ װײײַל האָב איך באַ- 
שלאָסן דאָס, װאָס כ'באַשליס אַלע מאָל אין אַזױנע פֿאַלף צו מאַכן 
שלום מיטן גורל. כ'בין געשטאַנען אין אַ ווינקל און געזען אַלעמען 
אַרויסקומען. כ'האָב דורכגעפֿירט אין געדאַנק אַ סאָרט סעלעקציע. 
צווישן די אַלטע און די מיטליעריקע איז מייַן זון זיכער נישט פֿאַראַן 
עמעץ מיט פּעכשװאַרצע האָר, ברייטע פּלײיצעס, פֿײַערדיקע אויגן 
-- קאָן אויך נישט שטאַמען פֿון מײַנע לענדן אָבער אָט האָט 
אױפֿגעטױכט אַ בחור מאָדנע ענלעך צו יענעם סאָלדאַט פֿון ז'ער 
פֿאָטאָגראַפֿיע: הויך, מאָגער, אַ ביסל געבויגן, מיט אַ לענגלעכער 
נאָז און אַ שמאָלן קין. דאָס איז ער! -- האָט עפּעס אין מיר אַ 
געשריי געטאָן. כ'האָב זיך געטאָן אַ ריס צו אים צוצולױפֿן. ער 
האָט עמעצן געזוכט. אַ טאַטעשע ליבשאַפֿט האָט זיך אומגעריכט 
אױפֿגעװעקט אין מיר. די באַקן זײַנע זײַנען געווען אײַנגעפֿאַלן 
אַ קרענקלעכע בלאַסקײט איז געלעגן אויף זײַן פּרצוף. ער איז 
שלאַף! ער האָט די שווינדזוכט! -- האָט עפּעס אין מיר גערופֿן 
כ'האָב שוין געעפֿנט דאָס מויל אַ רוף צו טאָן גיגי (אַזױ האָט מען 
מײַן ייִנגל גערופֿן קליינערחייט), װי ס'האָט זיך צוגעקײַקלט צו 

אים אַ דיקע דאַמע און אים אײַנגעקלאַמערט אין די אָרעמס. איף. 
געוויין' איז אַריבער אין אַ בילערײַ. באַלד איז אָנגעלאָפֿן אַ גאַנצע 
כאַפּטע קרובֿים. מ'האָט מיר געהאַט אױסגעכאַפּט אַ זון, װאָס אין 
נישט מײַנער, ס'איז געווען דערין אַ סאָרט גײַסטיקע קידנעפּינג 
די פֿאָטערלעכע געפֿילן מײַנע האָבן זיך פֿאַרשעמט און אין אײַלע- 
ניש אָפּגעטראָטן אויף צוריק אין יענעם באַהעלטעניש, װוּ געפֿילן 
קאָנען אָפּליגן יאָרן און נישט טאָן קיין פּיפּס. מיר האָט זיך גע" 
דוכט, אַז כ'בין רויט פֿון חרפּה פֿאַר מײַנע פֿאַרפּאָטשטע+ עמאָ- 
ציעס. כ'האָב בײַ מיר אָפּגעפּאַסט פֿון איצט אָן צו װאַרטן געדולדיק 
און זיך נישט אַרײַנצולאָזן אין פֿריצײַטיקער צעגיסעניש. אויף אַ 
װײַל האָבן די פּאַסאַזשירן אױפֿגעהערט אַרױסצוקומען, און איך 
האָב געטראַכט בײַ זיך: װאָס איז איבער הױפּט אַ זון? מיט װאָס 
זײַנען מײַנע זוימען מיר נענטער וי פֿון עמעצן אַנדערש?! װאָס 
פֿאַר אַ ווערט האָט די פֿאַרװאַנדשאַפֿט פֿון בלוט-און-פֿלײש? מיר 
זײַנען אַלע שוים פֿון דעם אייגענעם ביאָלאָגישן קעסל. מיט אַ צאָל 
דורות צוריק האָבן די אַלע פֿרעמדע אַװודאי געהאַט אַ בשותּפֿותדיקן 
עלטער-זיידן. און אין צוויי דורות שפּעטער װועלן די איצטיקע 
נאָענטע זיך זײַן פֿרעמד, ס'איז אַלץ צײַטװײַליק, פֿאַרגײענדיקע 
מאָדוסן, בלעזלעך פֿון איין ים, מאָך פֿון איין געמויזעכץ. װי באַלד 
מיקאָן נישט ליב האָבן אַלעמען, דאַרף מען קיינעם נישט ליב 
האָבן... 

די פּאַסאַזשירן האָבן וידער אָנגעהויבן אַרויסקומען. דרײַ 
בחורים זײַנען אַרױס מיט אַ מאָל. איך האָב יעדן פֿון זיי גע" 
פֿאַָרשט. ניין, קיינער פֿון זיי איז נישט גיגי, און אויב אַפֿילו יאָ, 
וועט מען אים סײַ וי נישט אױסכאַפּן, ס'איז געווען אַ דערלײכ" 
טערונג, ווען יעדער פֿון דעם דרײַלינג איז אַװעק מיט עמעצן 
אַנדערש. קיין איינער פֿון זיי איז מיר נישט געפֿעלן זיי האָבן 
אַלע געהערט צום המון. איינער פֿון זיי האָט אַפֿילו געװאָרפֿן אויף 


5 פאַרכאַפּן מיט געװאַלט, סעקװעסטרירן. -- ? באַלײדיקטע, 

מיר פֿון הינטערװײַלעכץ א קריגערישן בליק, וי ער װאָלט אויף 
אַ מיסטעריעזן שטייגער אױפֿגעכאַפּט מײַנע גרינגשאַצערישע 
טראַכטענישן וועגן אים און זײַנס גלײַכן.. 


== 22 יי 


-- וי באַלד ער איז מײַן זון, װועט ער אַרױסקומען דער 
לעצטער... -- איז מיר אײַנגעפֿאַלן, אַז װוי װויל דאָס איז געווען 
נישט מער וי אַ השערה, האָב איך געװוּסט בײַ מיר, אַז אַזױ װעט 
געשען. 

כ'האָב זיך אָנגעגורט מיט געדולד און מיט יענעם יאוש, װאָס 
לויערט שטענדיק אין מיר, גרייט צו אימוניזירן מײַנע דורכפֿאַלן, 
צו צוימען יעדן דראַנג זיך אַרױסצורײַסן פֿון די אייגענע גרענעצן 
כ'האָב איצט באַטראַכט יעדן פּאַסאַזשיר, גרייט צו טרעפֿן פֿון זײַן 
צורה און הלבשה -- דעם כאַראַקטער און די פּערזענלעכקייט, 
אפֿשר האָט זיך מיר בלויז געדוכט, נאָר יעדעס פּנים האָט מיר 
אױפֿגעדעקט סודות. ס'האָט זיך מיר אויסגעוויזן, אַז כ'ווייס גענוי, 
וי בײַ יעדן אַרבעט דער מוח. דערבײַ האָבן אַלע געהאַט אין זיך 
עפּעס בשותּפֿותדיקס: די מידקייט פֿון דער נסיעה אױפֿן ים, די 
אױפֿגערײצטקײט און אומזיכערקייט פֿון אָנקומען אין אַ נײַער 
מדינה. אַלעמענס אויגן האָבן װי געפֿרעגט אָפּגענאַרטע: איז דאָס 
אַמעריקע?... דאָס מיידל מיטן נומער אױפֿן אָרעם האָט בייז גע- 
שאָקלט מיטן קאָפּ: די גאַנצע װעלט איז איין אוישוויץ.. אַ ליט- 
ווישער רבֿ מיט אַ גרוי קײַלעכדיק בערדל און אַרױסגעבאַלטע 
אויגן, האָט געטראָגן מיט זיך אַ ספֿר. ס'האָט אים אָפּגעװאַרט אַ 
בינטל ישיבֿה-בחורים. וי נאָר ער האָט זיי באַגעגנט, האָט ער 
גלײַך גענומען דערשײיַנען,. מיט דעם כּעסדיקן ברען פֿון יענע, װאָס 
זײַנען דערגאַנגען דעם אמת און ווילן אים װאָס גיכער פֿאַרשפּרײטן, 
כ'האָב געהערט וי ער זאָגט; 

-- תּורה... תּורה... 

כ'האָב געהאַט אַ פֿאַרלאַנג אים צו פֿרעגן: 


186 אױיסגעװאָרצלטע און אײַנגעװאָרצלטץ 


--- פֿאַר װאָס האָט די תּורה נישט באַשיצט די זעקס מיליאָן 
ייִדן פֿון היטלערס גאַזדקאַמערן? 
| אָבער צו װאָס פֿרעגן, ווען כ'ווייס אַלײין דעם ענטפֿער: כּי 

לא מחשבֿותי מחשבֿותיכם... קידוש-השם איז די העכסטע זביה.. 

איין פּאַסאַזשיר האָט גערעדט דײַטשמעריש -- נישט דײַטש און 
נישט ייִָדיש, נאָר אַ קוידערוועלש פֿון שמרס ראָמאַנען, און -- וי 
אויסטערליש! --- יענע, װאָס האָבן אים אָפּגעװאַרט, האָבן געפּלױ- 
דערט אויף דעם אייגענעם לשון. 

כ'האָב מיר אָפּגעגעבן אַ רעכענונג, אַז אין דעם גאַנצן תּוהו" 
ונֿוהו הערשן פּרעציזע געזעצן. די טויטע בלײַבן טויט. די לעבעדיקע 
האָבן זייערע זכרונות, חשבונות, פּלענער. ערגעץ װוּ אין די גריבער 
אין פּוילן װאַלגערן זיך נאָך קופּעס אש פֿון די פֿאַרברענטע. אין 
דײַטשלאַנד ליגן איצט די געוועזענע נאַציס אין די בעטן יעדער 
מיט זײַן צעטל מאָרדן, פּײַניקונגען, גאַנצע און האַלבע פֿאַרגװאַל- 
דיקונגען. ס'מוז ערגעץ זײַן אַ ווייסער, װאָס ווייסט יעדע מחשבֿה 
פֿון אַ מענטש, יעדן וייטיק פֿון אַ פֿליג, יעדן קאָמעט, מעטעאָר, 
יעדן מאָלעקול אין דער װײַטסטער גאַלאַקס = כ'האָב זיך ווי דורכ- 
געשמועסט מיט אים: נו, אַלמעכטיקער וייסער, בײַ דיר איז אַלץ 
רעכט, האָסט די גאַנצע אינפֿאָרמאַציע און דעריבער ביסטו אַ חכם, 
אָבער װאָס זאָל איך טאָן מיט מײַנע ברעקלעך אינפֿאָרמאַציע?.. 
יאָ, כ'מוז װאַרטן אויף מײין זוֹןי. 

די פּאַסאַזשירן האָבן װוידער געהאַט אױפֿגעהערט אַרױיסקומען 
און מיר האָט זיך אויסגעדוכט, אַז אַלע זײַנען שוין אויסגעשטיגן, 
כ'בין געװאָרן אָנגעשפּיצט. איז ער נישט געקומען מיט דער דאָזי- 
קער שיף? האָב איך אים פֿאַרזען? אפֿשר איז ער אַרײַנגעשפּרונגען 
אין ים?... כּמעט אַלע זײַנען אַרױס פֿון װאַרטזאַל און מיר האָט זיך 
אויסגעוויזן, אַז מ'גרייט זיך אויסצולעשן די לאָמפּן, װאָס זאָל איך 
איצט טאָן? כ'האָב געהאַט אַ פֿאָרגעפֿיל, אַז עפּעס אַ שטריכלוננ 


* מילכװעגי 

וועט טרעפֿן דעם דאָזיקן זון, װאָס איז צװאַנציק יאָר צײַט געוען 
פֿאַר מיר אַ װאָרט, אַ נאָמען, אַ שולד אין מײַן געוויסן.. 


מיט אַ מאָל האָב איך אים דערבליקט. ער איז אַרױסגעקומען 
פּאַמעלעך, מיט אַ קווענקלעניש און מיט אַן אויסדרוק, וי ער װאָלט 
זיך נישט געריכט עמעץ זאָל אים אָפּװאַרטן. ער איז געווען ענלעך 
צו דער פֿאָטאָגראַפֿיע, אָבער שוין עלטער. ס'איז געווען אין זײַן 
פּנים און אין דער קליידונג אַ יוגנטלעכע צעקניטשטקייט, די 
צעקנוידערטקייט און אָפּגעכױמלטקײט ? פֿון אַ יונגן מאַן װאָס 
װאַלגערט זיך שוין יאָרן אין דער פֿרעמד, איז שוין אַ סך דורכ- 
געגאַנגען און איז אַלט פֿאַר דער צײַט. די בלאָנדע האָר זײַנען 
געשטאַנען צעשויבערט, אין צויטן, און מיר האָט זיך געדוכט, 
אַז ס'שטעקן אין זיי שטרויעלעך און הייעלעך וי בײַ יענע װאָס 
נעכטיקן אין שײיערן. די העלע אויגן האָבן געשמייכלט און גע- 
זשמורעט הינטער די װײַסלעכע ברעמען מיט דעם בלינדלעכן 
שמייכל פֿון אַן אַלבינאָז. ער האָט געטראָגן מיט זיך אַ פּעקל 
אײַנגעװויקלט אין פּאַקפּאַפּיר און אַ הילצערן טלומיקל וי אַ רע- 
קרוט. אַנשטאָט אים גלײַך אַקעגנצולױפֿן, האָב איך אָפּגעװאַרט אַ 
װײַל און געגאַפֿט אויף אים. די פּלײיצע זײַנע האָט זיך שוין בײַ 
צײַטנס געבויגן, נישט וי בײַ אַ ישיבֿה-בחור, נאָר וי בײַ עמעצן 
װאָס טראָגט יאָרן לאַנג לאַסטן, ער האָט אויסגעזען געראָטן אין 
מיר, אָבער כ'האָב דערקאָנט אין אים שפּורן פֿון אַנדערן צד, װאָס 
האָט זיך קיין מאָל נישט געקאָנט מיט מיר פֿאַרשטענדיקן אַפֿילו 
אין אים, דעם פּראָדוקט, האָבן די קעגנערישע שטריכן נישט גע- 
האַט קיין האַרמאָניע. דער מאַמעס ליפּן האָבן זיך נישט געפּאָרט 
צו דעם טאַטנס קין. די אַרױסשטאַרצנדיקע באַקן-קישעלעך האָבן 
נישט געפּאַסט צו דעם היכן שטערן. ער האָט זיך אומגעקוקט 
באַדעכטיק אין ביידע זײַטן און די מינע זײַנע האָט גוטמוטיק 


5 אָפּגעלאָזנקײט, נאָכלעסיקײט. -- ? אויסטערליש װײַס, הצל, 

געזאָגט: אַװדאי. ער איז מיך נישט געקומען באַגעגענען.. איך 
האָב זיך דערנענטערט און אומזיכער געפֿרעגט: 

-- אַתֹּה גיגי? 

ער האָט געטאָן אַ לאַך. 

-- כּן, אַני גיגיי. 

מיר האָבן זיך געקושט און די שטעכיקע באָרד אויף זײַנע 
באַקן האָט אַ רײַב געטאָן מײַן פּנים װי אַ ריבאײַזן. ער איז מיר 
געווען פֿרעמד, אָבער דערבײַ האָב איך געװוּסט, אַז איך בין אים 
אַקוראַט אַזױ געטרײַ װי יעדער אַנדערער טאַטע. מיר זײַנען גע- 
שטאַנען שטיל, מיט דעם צװאַמענהאַנג װאָס נייטיקט זיך נישט 
אין קיין ווערטער. אין איין רגע האָב איך באַנומען, װאָס דער 
דאָזיקער יונג איז און וי איך דאַרף זיך מיט אים באַגיין. ער 
האָט געהאַט דורכגעמאַכט דרײַ יאָר מיליטער, אַ ביטערע מלחמה; 
ער האָט שוין געהאַט ווער וױיסט וױפֿל מױידן, אָבער ער איז 
געבליבן שעמעודיק װי ס'קאָן נאָר זײַן אַ מאַנסביל. איך האָב 
גענומען ריידן צו אים העברעיש, אַ קאַפּעלע פֿאַרבליפֿט פֿון מײַן 
אייגענער קענטשאַפֿט. כ'האָב גלײַך געקראָגן די אױטאָריטעט פֿון 
אַ פֿאָטער און ס'זײַנען אויסגערונען אַלע אינהיביציעס. כ'האָב גע 
פּרוּווט נעמען זײַן טלומיקל, אָבער ער האָט עס מיר נישט געװאָלט 
געבן. מיר האָבן זיך אַװעקגעשטעלט אין דרויסן װאַרטן אויף אַ 
טאַקסי, אָבער אַלע טאַקסיס זײַנען שוין געהאַט אַװעק. דער רעגן 
האָט געהאַט אױפֿגעהערט. די גאַס בײַם האַפֿן האָט זיך אויסגע- 
שטרעקט אַ נאַסע, הינטערשטאָטיש טונקל, שלעכט ברוקירט, דער 
אַספֿאַלט פֿול מיט גריבער װאַסער, װאָס ס'האָבן זיך געשפּיגלט אין 
זיי שטיקער אָנגעגליטער הימל, נידעריק און רױיט, װי אַ מעטאַ- 
לענע דעק. די לופֿט האָט געשטיקט. ס'האָט געבליצט, אָבער נישט 
געדונערט. איינציקע טראָפּנס זײַנען געפֿאַלן פֿון דער הייך און 
ס'איז שווער געווען צו וויסן, צי אין דאָס שפּרײַ פֿון פֿריערדיקן 
רעגן, אָדער שפּריצן פֿון אַ נײַעם. ס'האָט מיר עפּעס נישט געפּאַסט, 
װאָס ניו-יאָרק אַנטפּלעקט זיך צו מײַן זון באַלד פֿון אָנהייב אַזױ 

חושכדיק און אָפּגעכױמלט; כ'האָב געהאַט די אייטעלע אַמביציע 
אים צו װײַזן װאָס גיכער די שענערע פֿערטלען פֿון דער שטאָט; 
אָבער מיר האָבן אָפּגעװאַרט פֿופֿצן מינוט און קיין טאַקסי האָט זיך 
נישט באַװויזן, ס'האָט זיך שוין דערהערט דער ערשטער דונער. 
ס'איז נישט געבליבן קיין אַנדערע עצה וי זיך צו לאָזן גיין צו 
פֿוס. 

מיר האָבן ביידע גערעדט אין דעם אייגענעם נוסח. קורץ, 
שאַרף; מיר האָבן זיך נישט גענייטיקט אין קיין לאַנגע רייד -- װי 
אַלע חבֿרים, װאָס קאָנען איינער דעם אַנדערנס מחשבֿות. ער האָט 
מיר וי געזאָגט אָן װוערטער: כ'פֿאַרשטײ אַז דו האָסט נישט גע- 
קאָנט הויזן מיט מײַן מוטער. כ'האָב נישט צו דיר קיין תּרעומות, 
כ'בין אַלײין אויך געקנעטן פֿון דײַן טייג.. 

איך האָב אַ פֿרעג געטאָן 

-- װאָס פֿאַר אַ סאָרט איז דאָס מיידל, װאָס וועגן איר האָסטו 
מיר געשריבן? 

--- אַ װויל מיידל. איך בין געווען איר מדריך אין קיבוץ. זי 
איז שפּעטער אַװעק מיט מיר אין מיליטער, 

-- װאָס טוט זיך אין קיבוץ? 

--- אין שטאַל, 

-- זי האָט כאָטש געשטודירט? 

--- מיר זײַנען צוזאַמען געגאַנגען אין גימנאַזיע. 

--- ווען װעט איר חתונה האָבן? 

-- אַז כ'וועל צוריקקומען. די עלטערן פֿאַרלאַנגען, מיר זאָלן 
שטעלן אַ חופה.. 

ער האָט עס געזאָגט אױף אַ שטיגער, װאָס האָט געהייסן 
אַװודאי, מיר ביידע נייטיקן זיך נישט אין אַזױנע צערעמאַניעס, 
אָבער עלטערן פֿון טעכטער האָבן אַן אַנדערע לאָגיק.. 

כ'האָב צוגערופן אַ טאַקסי און ער האָט האַלב פּראָטעסטירט; 
-- צו װאָס אַ טאַקסי? מיר װאָלטן געקאָנט גיין צו פֿוס... איך קאָן 
שפּאַנען מײַלן.. 

כ'האָב געהייסן דעם טרײַבער פֿאָרן איבער דער צויי-און- 
פֿערציקסטער גאַס. איבער דעם באַלױכטענעם טייל פֿון בראָדװײ 
און דערנאָך זיך פֿאַרקערן אויף דער פֿינפֿטער עוועניוי 

גיגי איז געזעסן און אַרױסגעקוקט דורך דער שויב. כ'האָב 
קיין מאָל נישט אַזױ געשטאָלצירט מיט די װאָלקן-קראַצערס און 
די ליכטער פֿון בראָדװײי וי יענעם אָװנט. ער האָט געקוקט און 
געשוויגן, כ'האָב ערגעץ-װווּ באַנומען, אַז ער טראַכט איצט פֿון 
דער מלחמה מיט די אַראַבערס און די אַלע געפֿאַרן, װאָס ער איז 
דורכגעגאַנגען אױפֿן שלאַכטפֿעלד; אָבער די כּוחות, װאָס פֿירן 
מיט דער וועלט, האָבן אַ פּנים געהאַט באַשערט ער זאָל קומען קיין 
ניו-יאָרק, זיך זען מיט זײַן טאַטן. כ'האָב װוי געהערט זײַנע גע" 
דאַנקען הינטערן שיידל, ער האָט, גלײַך וי איך, זעט-אויס, זיך 
געגריבלט אין די אייביקע פֿראַגעס, װוי אויסצופּרוון מײַן טעלע- 
פּאַטישן כּוח, האָב איך אַ זאָג געטאָן: | 

--- ס'זײַנען נישטאָ קיין צופֿאַלן. אויב דו לעבסט, האָסטו גע" 
דאַרפֿט בלײַבן לעבן. 

ער האָט אומגעקערט צו מיר דעם קאָפּ אַ פֿאַרחידושטער, 

-- היי, דו ביסט אַ יודע מחשבֿות?י. 

און ער האָט געשמיכלט געפּלעפֿט, נײַגעריק, סקעפּטיש, א 
שטייגער וי איך װאָלט אים נאָר-װאָס אָפּגעטאָן עפּעס אַ פֿאָטער- 
לעך שפּיצלי. 


שוועד צו צארגעסן 


יעקב גלאַטשמײן 
די לעבן:געבליבענע 


דער טאָג פֿון טויטן װידערשטאַנד, אַבֿילות, קלאָגן 
איז אויך דער יום-טובֿ פֿון לײַב, 

מיט יסורים דורכגעקנאָטן; 

פֿאַרקנעכט, געטראָטן, 

געפּײַניקט, געשלאָגן, 

פֿאַרשעמט, פֿאַרשטומט, 

וי האָט איר דאָס געקאָנט פֿאַרטראָגן 

און ניט אַרוסקומען מאָראַליש פֿאַרמומט? 


מיט אײַערע געזעענע און באַהאַלטענע 
סימנים אָן אַ צאָל 

זײַט איר אַ גרעסערער נס 

װוי אין דעם יחזקאל-טאָל, 

װאָס פֿאַר אַ ייִדישער כּוח 

אין אײַערע אױפֿגעגאַנגענע ביינער? 
ניט נאָר הויט צו הויט, ביין צו ביין, 
לײַב צוֹ לײַב, 

נאָר מענטש צו מענטש, מאַן צו װװײַב, 
דורך פֿרײד און געוויין, 

דורך צער אײַנגעשטעלטן, 

ס'מורמלען לעבעדיקע ווינטן 

אַרום אויף ס'נײַיקע הויזגעזינדן, 
אױפֿגעשלאָגענע געצעלטן, 

און איר האָט מיך פֿון דער גרויסער שטאָט 
אויסגעשריבן -- אַ געדונגענעם זאָגער און באַקלאָגער, 
צווישן אײַערע ליכטיקע בלױװײַסע רייד 

איז מײַן װאָרט געווען הויל און פֿינצטער, 

כ'האָב געטונקלט צװישן אײַך, 

דער איבעריקסטער און מינדסטער, 


שטאָט זיך שווערן, אַז אײַערע יסורים 
זײַנען מיר אייגן, 

האָב איך באַדאַרפֿט 

צו יעדן פֿון אײַך שטיל צוגיין, 

זיך מיט ערפֿאָרכט פֿאַרנײגן, 


חיים גראַדע 


חרובע קלויזן 
דערציילונג 


די עטלעכע מנינים ייִדן, װאָס זײַנען געבליבן פֿון דער וויל- 
נער קהילה, שטייען איצט אין כאָרשול און זאָגן יזכּור. זיי האָבן 
זיך דאָרט פֿאַרפּלאָנטערט אין זייערע גװאַלדן, װי אין די שטריק 
פֿון אַ זינקענדיקער שיף, און טרינקען זיך אין זייערע טרערף 
אָבער איך זאָג ניט קיין יזכּור, און אַרום מיר איז שטיל, שלווהדיק- 
רויק. איך שטיי בײַם אײַזערנעם טויער פֿון וילנער שוהלויף און 
די זון אין מיטן פֿון לויטערן הימל שפּרײט גינגאָלד װוי מיט יאָרן 
צוריק אויף דעם װאַלדיק-געהיימען וועג צווישן מינסק און באָרי- 
סאָוו, אויף דעם וועג פֿון מײַנע געפֿאַרן, װאָס האָט איבערגעלאָזט 
אין מיר אַ זיסע שרעק, א סודותדיקע שטילקייט און אַ בענקשאַפֿט. 
די זון שײַנט הײַנט װידער װי אין יענעם טאָג אין דער װײַטער 

אַזיאַטישער שטאָט סטאַלינאָבאַד, ווען איך בין שיר ניט אומגע" 
קומען אין איינעם מיטן לאָדזשער פּליט מישע טרױמאַן 

פֿון די ווענט אַרום ווילנער שולהויף שרײַעךאַראָפּ אױפֿי 
שריפֿטן פֿון פֿאַר דער מלחמה. רױט-אָנגעמאָלענע אותיות רופֿן צו 
שטימען פּאַרטײיַש אין די קהילה-װאַלן. לעבעדיקע פּנימער אײַנ" 
געמויערט אין די ציגל שרײַען-אַריבער איינע די אַנדערע: 

-- זאָל לעבן די ייִדישע אַרבעטער-פּאַרטײ 

--- דורך בלוט און קאַמף פֿאַר פֿרײַהײט אין ארץיישׂראל! 

--- קױפֿט תּוצרת הארץ! -- בעט זיך אַ פּלאַקאַט פֿון פֿרױע" 
פֿאַראײן. 

--באָד און װאַנעס אױפֿן שולהויף --- איז מודיע אַ שילדל 
אױפֿן אײַזערנעם טויערי 

איך מאַך-צו די אויגן. אפֿשר איז אַלץ ניט מער װי אַ בייזער 
חלום? איך עפֿן-אױיף די אויגן און דערזע אַ גאַנצע ריי אױיסגעהאַקטע 
פֿענצטער פֿון סטראַשון-ביבליאָטעק. פֿון דער געבײַדע, װאָס שטייט 
קעגנאיבער, פֿאַלט אױיף די װענט מיט די פּלאַקאַטן אַ גרויסער 
שאָטן, וי אַ שװאַרצער טוך, װאָס הענגט אויף אַ שפּיגל אין הױז 
פֿון אַ געשטאָרבענעם, 

איך קריך איבער גרויסע קופּעס ברוכשטיקער און מיסט. איך 
וויל אַרױפֿגײן אין ווילנער גאונס קלױז. נאָר די טרעפּ זײַנען 
אָפּגעריסן, װי דער לייטער פֿון יעקבֿס חלום װאָלט זיך איבערגע- 
קערט. איך קוק-אַרױף צום שװאַרצן חלל פֿון דעם גאונס בית" 
מדרש, װוּ איבער דעם אַרײַנגאַנג איז געבליבן די אױפֿשריפט: 
בהמז"ד הגר"א זיל. די אױפֿשריפֿט הענגט איבער דעם אַרײַנגאַנג, 
װי אַ פֿױגל װאָס קערט זיך אום צו זײַן נעסט און געפֿינט זײַן 
בוים -- אונטערגעזעגט. דערשראָקן פֿון דער פֿאַרנאַכטיקער 
װאַלדשטילקײט, טוט ניט דער פֿױיגל קיין פּיפּס, נאָר בלײַבט הענגען 
אין דער לופֿט אויף זײַנע פֿאַרמאַטערטע פֿליגל. 

אָט איז די קברנישע שול. זי אַליין איז איצטער -- אַ קבֿר. 
אויך דאָ זײַנען די שטאַפּלען אײַנגעבראָכן, גאָט וויל זײַנע שולן 

זאָלן שוועבן אין דער לופֿטן װוי װאָלקנס, מען זאָל צו זיי ניט 
קענען צוקומען. איך קוק-אַרױף: דאָרט איז געשטאַנען די בימה, 
בעת איך בין נאָך געווען אַ יונג בחורל, בין איך איין מאָל תּשעה- 
באָבֿ געזעסן אין די זאָקן אויף אַ קליין בענקעלע אויף דער בימה 
פֿון קברנישער קלויז און געזאָגט איכה פֿאַר די מתפּללים. ניטאָ 
מער קיין בימה און ניטאָ מער דאָס פֿרומע בחורל, װאָס האָט 
געקלאָגט: צדיק הוא, גאָט איז גערעכט, װאָרן איך האָב ווידערגע- 
שפּעניקט זײַן מויל. אויף דער מזרח-װאַנט אין דער הויך, דאָרט 
װוּ עס איז געשטאַנען דער אָרון-קודש, איז געבליבן הענגען איין 
װאָרט אױסגעשלאָגן פֿון קופּערנע אותיות: אָנכי. איך וויל שרײַען 
נאָר מײַן אָטעם איז פֿאַרשטײנערט. מײַנע פֿיס וערן געליימט און 
די געליימטקייט קריכט נענטער און נענטער צו מײַן האַרצן. אַרום 
איז טויטשטיל און איבער די חורבֿות ברענט דאָס ערשטע װאָרט 
פֿון ערשטן געבאָט אין די עשׂרת הדיברות: אָנכי, איך בין גאָט 
דײַן גאָט. און אפֿשר איז עס פֿון פּסוק אין ישעיה: אֲנכי הוא 
מנחמכם, איך בין אײַער טרייסטער! און אפֿשר מיינט עסוּ אֲנכי, 
איך דין דער שדיקעהט 

אַ ציטערניש נעמט מיך דורך. מיר דאַכט זיך, אַז דער אֲנכי 
רירט זיך. באַלד װעט ער אַראָפּפֿליען װי אַן אָדלער און אױספּיקן 
מײַנע אויגן פֿאַר דער לעסטערונג: איך שטיי וי אַ דערשראַקענער 
וי קינדװײַז יום-כּיפּור אין קלויז, בעת דער גאַנצער עולם פֿלעגט 
פֿאַלן כּורעים. איך קוק אויף די בערגלעך ערד פֿון צעגראָבענעם 
שולהויף און זיי זעען מיר אויס װי די געבויגענע רוקנס פֿון גריין- 
גרויע יידן, װאָס קניען בײַ דער עבֿודה. איך דריי זיך אום און 
דערזע קלויז-ישן, 

קלויז-ישן, אויף דיר קלאָגט דער נבֿיא: גאָט האָט פֿאַרלאָזט 
זײַן מזבח, אַװעקגעשלײַדערט זײַן הײליקטום, איבערגעענטפֿערט 
אין האַנט פֿון שונא די מױערן פֿון אירע פּאַלאַצן, דײַן פֿאָדערשטע 
װאַנט איז אַראָפּגעריסן ווי זײַן זײַדענער פּרוכת. די טמאים די 
ערלים זעען, װי דײַנע צעװאַקלטע זײַלן מאַטערן זיך אונטערצו- 

האַלטן דײַן געוועלבטן סופֿיט, און זיי לאַכן, די אומריינע ערלים, 
װאַרטסטו ניט, קלויז-ישן, אויף אַ שמשון הגיבור, װאָס זאָל אײַנ- 
װאַרפֿן דײַנע זײַלן און באַגראָבן דײַנע לעסטערערס און פּלינדע- 
רערס? זיי קלעטערן אוױיף דײַנע פֿענצטער אַרױסצונעמען די 
הילצערנע ראַמען. זיי ברעכן-אַרױס די דעמבענע טירן פֿון דײַנע 
אײַנגעמױערטע ספֿרים-אַלמערס. דײַנע געשניצטע לייבן און הירשן 
רײַסן זיי אַרונטער, פֿאַרברענען עס און קאָכן אויף דעם זייערע 
טריפֿע טעפּ, װאָס דער דײַטש האָט איבערגעלאָזט, צעשלעפּן אונ- 
דזערע שכנים, די אדומים, די פּאָליאַקן און די ליטווינערס. קלויז- 
ישן, פֿאַר מיר איז דײַן חורבֿה דער באַרג נבֿ, װוּ משה איז 
געשטאָרבן, פֿאַר מיר ביסטו דער הר הבית, װוּ דער בית-המקדש 
איז געשטאַנען. דײַנע צעקרישלטע ווענט פֿאַרצאַמען מיר דעם וועג, 
איך זאַל ניט קענען אַריבערגײן אויף דעם צוייטן האַלבן שולהויף, 
דײַנע צעװאַקלטע זײַלן קענען פּלוצעם אײַנפֿאַלן אויף יעדן, װאָס 
קריכט צום פֿאַרבאָטענעם, מיט ברוכװאַרג פֿאַרשאָטענעם, הייליק- 
געפּײַניקטן באָדן. אָבער פֿון דאָרט רוישט אַ געהיימע שטילקייט, 
װאָס שרעקט מיך און ציט מיך מיטן סוד פֿון אומקום, וי אײז- 
באַדעקטע באַרגשפּיצן, װאָס שרעקן מיט די אָפּגרונטן אַרום זייי 
און ציִען-צו מיט זייער שניייקער שטילקייט, מיט דער האָפֿענונג, 
אַז װער עס װעט זיי דערגרייכן, װעט דערזען אַלע אײביק- פֿאַר- 
הוילענע סודות, װאָס ליגן דאָרט אָפֿן 

איך קלעטער איבער אָנגעװאַלגערטע שטיינער און אײַזערנע 
בעלקעס, קריך דורך לעכער און שפּאַלטן, ווער פֿאַרשאָטן מיט טינק 
און שטויב, ביז איך קום-אַרײַן אין דער צוייטער העלפֿט פֿון 
שולהויף --- און בלײַב שטיין אַן אַרומגערינגלטער מיט וילדע 
שטעכיקע געוויקסן. פֿלאַנצן פּויזען אויף די װענט, ויקלען און 
פֿלעכטן זיך אַרום פּוסטע בנינים, פֿאַרשטעלן די קלױזן חבֿרה- 
פּועלים, תּפֿארת-בחורים און קױדענאָווער שטיבל, זיי זאָלן ניט 
פֿאַרשעמט וערן פֿאַר זייער נאַקעטקײט. אָבער די אױפֿשריפֿטן 
אויף די געבײַדעס לאָזץ זיך ניט פֿאַרװאַקסן מיט פֿלאַנצן די 

אותיות ברענען און פֿאַלן אויף מײַן פּנים וי פֿונקען. מיר זײַנען 
געבויט געװאָרן, דערציילן די בתּיימדרשים, אין שנת תרמ"א, 
אין שׂנת תרל"ה, אין שנת תּק"ה. פה נקבר שרײַען די שטומע 
שולן -- דאָ ליגן באַגראָבן די תּפֿילות פֿון ייִדן פֿאַר הונדערטער 
יאָר,. 

אַלטנײַע קלויז, דו קלויז פֿון יסו"ד, דו זאָלסט ניט אײַנפֿאַלן, 
האָט מען דיך אונטערגעשפּאַרט מיט אַ װאַנט פֿון דרויסן, און פֿון 
אינעװוייניק האָבן דיך די דאַװנערס אונטערגעהאַלטן מיט זייערע 
תּפֿילות. דער גרויסער נדבֿן און גבֿיר, יהודה ספֿרא-ודיינא, װאָס 
האָט דיך געבויט, האָט אָפּגעזאָגט אַ פֿאַרמעגן פֿאר קהל, בתּנאי 
אַז זײַן איידעם, ר' שמואל, זאָל ווערן ווילנער רבֿ. די פּרנסים 
האָבן מסכּים געווען, אָבער נאָכן טויט פֿון שווער האָבן זיי קעגן 
דעם איידעם פֿאַרפֿירט אַ מחלוקת. זיי האָבן אים פֿאַרשעמט און 
גערודפֿט. ביז ער האָט געמװט פֿון שטאָט אַנטלױפֿן, נאָך זײַן 
פּטירה האָט שטאָט חרטה געהאַט אויף די בזיונות, װאָס זי האָט 
אָנגעטאָן איר רבין, און פֿון זײַן כּבֿוד וועגן אַװעקגעשטעלט אין 
ווילנער שטאָטשול נעבן אָרון-קודש אַ שטיין, קיינער זאָל זיך 
ניט זעצן אױפֿן אָרט פֿון לעצטן וילנער רבֿ. איצט איז גאַנץ 
ווילנע אַ מצבֿה-שטיין נאָכן לעצטן ייִדן און אױפֿן אָרט פֿון די 
ייִדן זיצן ערלים, וי סאָוועס אין חורבֿותי 

מיר דאַכט זיך, אַז פֿאַר דער צײַט װאָס איך שטיי צװוישן די 
געװוויקסן, זײַנען זיי אױיסגעװואַקסן העכער. די פֿלאַנצן פֿאַרװעבן 
און פֿאַרפּלאַנטערן מיך, איך זאָל ניט קענען אַרױסגײן. איך רײַס 
זיך אַרױס פֿון זייער געפֿלעכט און וויל אַריבערקריכן צוריק אין 
ערשטן הויף. אָבער פֿון קלויז-ישן פֿאַלן ציגל, וי גאָט װאָלט 
דערהערט דאָס געבעט פֿון חרובֿן מקום קדוש און װאַרפֿט אים 
אײַן, די רויבערס זאָלן אים מער ניט קענען פֿאַרשװעכן און אויס- 
פּלינדערן. אַ שרעק באַפֿאַלט מיך: על איך דאָ בלײַבן אַ געפֿאַנ- 
גענער צוישן די אײַנגעפֿאַלענע װוענט? איך דערזע האַרט בײַ 
דער ערד די הינטערשטע פֿענצטער פֿון ווילנער שטאָטשול, איך 

קריך-אַרונטער דורך די פֿענצטער-לעכער אין דער טיפֿעניש פֿון 
בית-הכּנסת, כּדי דורך דאָרט אַרױסצוקומען אין דרויסן 

איך גיי דורך דער שטאָטשול מיט אַן אַראָפּגעלאָזטן קאָפּ, 
איך וויל מער גאָר ניט זען. גענוג זיך אָנגעגעסן מיטן שטױב 
פֿון די חורבֿות. די מעשענע געלענדערס + פֿון די פּאַראַדנע טרעפּ, 
װאָס פֿירן-אַרױס אין דרויסן, פֿינקלען פּונקט װי אַמאָל אין די 
יום-טובֿדיקע טעג, ווען דער עולם פֿלעגט זיך שפּאַרן הערן דעם 
חזן מיט די משוררים. פֿון פּאָליש קוקן מיר אַנטקעגן די גאַנץ 
געבליבענע צדקה-פּושקעס פֿאַר קראַנקע, פֿאַר מושבֿיזקנים, פֿאַר 
די לערנערס און פֿאַר ר' מאיר בעל-הנס. די פּוסטקײט פֿון דער 
שול בלאָזט אין מײַן רוקן מיט דער קעלט פֿון ים הקרח, פֿרירט-צו 
מײַנע פֿיס צו די טרעפּ און לאָזט מיך ניט אַנטלױפֿן, פּאַמעלעך 
דריי איך אויס דעם קאָפּ צו דער שול און דערזע, אַז דער בית- 
הכּנסת איז אוױיסגעװאַקסן, װוי אַ טויטער װאָס זײַנע נעגל און האָר 
װאַקסן. אָן די רייען בענק, איינע הינטער די אַנדערע, זעט-אויס 
די שטאָטשול דאָפּלט גרעסער און גראַמער. די פֿיר ריזיקע זײַלן 
אָרום דער בימה און די קאָלאָנאַדע פֿון געשטרײַפֿטן מאַרמאָר 
אויף דער בימה זעען-אויס וי פֿאָנטאַנען, װאָס גיסן זיך צוזאַמען 
אין האַלבע בויגנס. איבערן עמוד, װוּ עס זײַנען געהאַנגען דודס 
כּלי-זמר און די חיות הקודש, איז געבליבן הענגען אַ פֿאַריתומטער 
פּסוק: ;ושׂמו את שמי על בני ישׂראל ואַני אַברכם*?. דער פּסוק 
קוקט-אַראָפּ אויף די צעמענטענע טרעפּלעך פֿון אָרון קודש, װוּ 
עס זײַנען געשטאַנען די כּהנים מיט אויסגעצויגענע הענט און 
געדוכנט: די כּהנים, װאָס װועלן מער קיין מאָל ניט דוכענען, װײַל 
זייערע הענט זײַנען פֿאַרברענט. 

איך דערהער אַ געהיימען גערויש און קוק זיך ווידער אַרום, 
פֿון באַלקן קאַפּען רעגן-טראָפּנס פּאַמעלעך און אינטאָניק װוי אין 


1 פּאָרענטשן (אויף אָנצוהאַלטן זיך) --- ? (במזבר ו, כ"ז, יהואָש) און 
זיי זאָלן אַרױפּטאָן מײַן נאָמען אויף די קינדער פון ישראל און איך װֹעֶל 
זי בענטשן,. 

אַ שטיינערנער הייל הויך אין די בערג. אין ווילנע איז חדשים- 
לאַנג ניט געגאַנגען קיין רעגן -- טריפֿט פֿון צעפֿױלטן דאַך דאָס 
אָנגעזאַמלטע װאַסער נאָך פֿון פֿאַר אַ יאָרן, נאָך פֿון פֿאַר צוויי יאָרן. 
די אײַזטראָפּנס פֿאַלן אױפֿן צעמענטענעם דיל אינציקװײַז, אייג- 
ציקװײיז,. און זייער װידערקלאַנג אין דער גליװוערדיקער פּוסטקײיט 
איז אַזױ אויסגעצויגן סומנע, אַזױ טרויעריק באַנג, וי זיי װאָלטן 
געווען די טרערן פֿון ווילנער ייִדן; טרערן װאָס האָבן זיך פֿאַר- 
קליבן אין סופֿיט פֿון דער אַלטער שטאָטשול, און זיי ריידן, דער" 
ציילן, באַקלאָגן זיך און טענהן, זיפֿצן שטיל, שטיל, מיט אַ קול 
דממה דקה: 

-- דו ביסט צוריקגעקומען פֿון װײַטע מקומות מיט אַ פֿאַר- 
באָרגענער תּבֿיעה אין האַרצן. דו ביסט אַנטרונען קיין צפֿון און 
געלעבט צוישן אַן עם לועז, װאָס אין געלערנט אין תּכסיסי 
מלחמה. זיי האָבן זיך געשלאָגן מיטן דײַטש, זייער שׂונא, װאָס איז 
זיי באַפֿאַלן פֿון מערבֿ. די ווילדע גבֿורה פֿון די זיגערס האָט דיך 
מבֿלבֿל געווען, און דו מאָנסט אויך בײַ אונדז גבֿורה: פֿאַר װאָס 
האָט איר זיך ניט קעגנגעשטעלט? -- שרײַסטו. דו האָסט געראַטע- 
וועט דײַן לעבן, איצט וילסטו, אַז מיר, די אומגעקומענע, זאָלן 
אויך נאָך ראַטעװען דײַן אײַנגערעדטן כּבֿוד, דו זאָלסט זיך קענען 
באַרימען פֿאַר דער וועלט, אַז דו ביסט דער לעצטער פֿון פֿאַרטי- 
ליקטע העלדן. פֿאַר די עזי-נפֿש, פֿאַר די שטאַרקע, װאָס לעבן אויף 
זייער שװוערד, פֿאַרלאַנגסטו אַז מיר זאָלן זיך פֿאַרענטפֿערן, פֿאַר 
װאָס מיר האָבן ניט גענומען קיין נקמה. ווייסטו ניט, אַז מען האָט 
אונדז אָפּגענאַרט? די רוצחים האָבן געשיקט צו אונדז בונדים, 
װאָס זאָלן אונדז אײַנריידן, אַז דורך אַרבעט װעלן מיר זיך אויס- 
קױפֿן פֿון טויט, פֿון קבֿר איז קיינער ניט צוריק געקומען, און די 
וועלדער אַרום פּאָנאַר האָבן אויך פֿאַר די פֿײיגל געהיט דעם סוד 
פֿון די בלוטיקע גריבער. די שוטרים און נוגשים פֿון אונדזער 
אייגן פֿאָלק, כּדי צו לעבן מיט איין טאָג לענגער וי מיר, האָבן 
נאָך יעדער גזירה אונדז געטרייסט, אַז קיין נײַע גזירות װעלן מער 

ניט זײַן, און מיר זײַנען געווען מיט קינדער באַהאַנגען, מיט װייַ- 
בער און אַלטע טאַטע-מאַמע. מען האָט אונדז געפּײַניקט, מיר 
זאָלן פֿאַרלירן דעם צלם אלוהים. מען האָט אונדז אױסגעטאָן 
נאַקעט, מיר זאָלן פֿון בושה ווערן אײַנגעבראָכן, און אונטער אַ 
האָגל פֿון קלעפּ און געלעכטער זײַנען מיר געלאָפֿן צו דער גרוב, 
מיר זײַנען אַליין געלאָפֿף וװײַל ווייסטו, װאָס דאָס מיינט צו ליגן 
אויף אַ פֿעלד אַרומגערינגלט מיט תּלינים און זען וי מען פֿירט 
אַנדערע צום טויט, נאָר דו בלײַבסט אויף שפּעטער, אויף שפּעטער? 
ווייסטו, װאָס פֿאַר אַ גרויסע אויסלייזונג עס איז דעמאָלט צו 
שטאַרבן כאָטש מיט איין רגע פֿריער? און דו מאָנסט נאָך בי 
אונדז העלדישקייט, מיר, מיט אונדזערע טויטע הענט, זאָלן אוג- 
טערהאַלטן דײַן חשיבֿות בײַ די אומות-העולם, װאָס פֿאַלן כּורעים 
פֿאַר כּוח, ניט פֿאַר יסורים. און דו, אַמיץ-לבֿ, װאָס האָסטו געטאָן 
ווען מיר זײַנען געשטאָרבן? און דײַנע ברידער, אין די מרחקים, 
אין דער פֿרײַער וועלט -- װאָס האָבן זיי געטאָן? האָבן זיי זיך 
געװאָרפֿן די פֿעלקער צו די פֿיס און געבעטן פֿאַר אונדז רעטונג? 
פֿאַר װאָס האָט איר ניט באַלאַנערט די מנהיגים פֿון די מלוכות? 
פֿאַר װאָס האָט איר זיך ניט אויסגעלייגט אויף די גאַסן, די וועלט 
זאָל ניט קענען אַריבערגײן איבער אונדזער הריגה? פֿאַר װאָס 
האָסטו זיך אַליין ניט פֿאַרהונגערט צום טױט און ניט געריסן 
קריעה יעדן טאָג, יעדע שעה, יעדע רגע? דו האָסט קיין ייִדישע 
מסירת-נפֿש פֿאַר אונדז ניט אַרױסגעויזן און בײַ אונדז מאָנסטו 
עשׂוס גבֿורה? ער עס זאָגט, אַז מיר זײַנען חײיבֿ פֿאַר אונדזער 
שװאַכקײט, דער האָט ניט קיין רחמים אין זײַן האַרץ. װער עס 
זאָגט, אַז מיר זײַנען געווען זינדיק. דער לעסטערט גאָט. הײַנט 
איז יום- כּיפּור --- דאַוון פֿאַר אונדז! מען האָט איבערגעריסן אונ- 
דזער לעבן,. מען האָט איבערגעריסן אונדזער תּפֿילה. 

אַזױ האָבן די טראָפּנס אַרײַנגעװײינט אין מיר. אַ טראָפּן נאָך 
אַ טראָפּן, אַ װאָרט נאָך אַ װאָרט. איטלעך װאָרט האָט אָפּגעהילכט 
אין מײַן שאַרבן, יעדער טראָפּן האָט מיך דורכגעשוידערט, וי אַ 

נאָדל װאָלט זיך אַרײַנגעשטאָכן אין מײַן לײַב. אָבער איך בין ניט 
אַװעק, וי איך װאָלט נאָך לאַנגער זוכעניש ענדלעך אָפּגעפֿונען 
די גײַסטער װאָס מאַטערן מיך: ;לאָזט מיך אָפּ, לאָזט מיך אָפּ 
פּײַניקט מיך ניט מער..?" -- האָב איך געמורמלט. ויפֿל געלע 
שמות וילט איר, איך זאָל נאָך אױפֿעסן? וױפֿל מאָל זאָל איך נאָך 
צערײַסן מײַנע פֿינגער אין פֿאַרזשאַװערטע טשוועקעס און פֿאַר- 
זשאַװערט געשיר? ופֿל אַש, װוילט איר, זאָל זיך נאָך אָפּזעצן 
אויף מײיַנע ליפּן און אַרײַנגײן אין מײיַנע לונגען? װיפֿל שימל זאָל 
זיך נאָך אײַנעסן אין מײַן הויט? ויפֿל פּסוקים זאָלן זיך נאָך 
אײַנקריצן אין מײַן מאַרך און זיך אויסלייגן אין די קנייטשן פֿון 
מײַן פּנים? איך פֿאַררײַס דעם קאָפּ אין דער הייך און זוך די 
אותיות, װאָס זײַנען געבליבן הענגען אויף די באַלקנס פֿון די 
קלויזן װי איינציקע אבֿרים פֿון אַ צעריסענעם גוף. און אין געטאַ- 
תפֿיסה האָב איך זיך געמוזט אײַנבייגן ביז דער ערד, ביז דער 
ערד, איך זאָל קענען איבערלייענען די אױפֿשריפֿט, װאָס אַ קליין 
ייִדיש ייִנגעלע האָט אײַנגעקריצט אין דער װאַנט: ;יאָסעלע גרייט 
זיך צו פּאָנאַר?.., 

נאָך דער זון, װאָס האָט אַרײַנגעשײַנט פֿון דרויסן, האָב איך 
דערקענט, אַז עס איז שוין אַריבער די שעה פֿון מוסף. די קראַטעס 
פֿון דער װײַבערשול, באַלױכטענע פֿון דער זון, האָבן זיך פֿאַר- 
װאַנדלט אין שטאַבעס גאָלד. אויף דער מערבֿ-װאַנט, װוּ עס איז 
אַמאָל געהאַנגען דער שקיעה-זייגער, האָט זיך צעפֿינקלט אַ ליכט- 
ראָד װוי אַ געשליפֿענער שפּיגל. אַ סנאָפּ שטראַלן האָט דורכגע- 
שניטן די גאַנצע לענג פֿון דער שטאָטשול ביז דער מזרח:װאַנט, 
און איז אַרײַנגעפֿאַלן אין דער פֿינצטערער פֿאַרטיפֿונג פֿון אַרױס- 
געבראָכענעם אָרון-קודש. דער שטראַלנסנאָפּ אין שװאַרצן חלל 
פֿון חרובֿן היכל האָט געבלענדט וי אַ דימענט, געשײַנט מיט אַלע 
פֿאַרבאָרגענע שימערן פֿון די אַװעקגעגזלטע ספֿר:תּורה-קרוינען, 
געבליצט און געמיניעט מיט אַלע פֿאַרבן פֿון מענטעלעך, אויסגע- 
האָפֿטענע מיט זילבער-פֿעדעם און באַזעצט מיט איידל-שטיינער. 

פּלוצעם איז דער זוניקער דימענט אַרױסגעשװוּמען פֿון זײַן באַ- 
העלטעניש און האָט האַסטיק זיך צו מיר דערנענטערט, װי אַ 
פֿײַערדיקער שׂרף װאָלט מיך געטריבן פֿון שטאָטשול. איך בין 
אָפּגעטראָטן הינטערװײַלעכץ איבער די טרעפּ און בין אַרױס 
אין דרויסן אַ באַהערשטער פֿון אימה, מיט אַ פֿיבער אין אַלע 
גלידער, װי עס װאָלט אין מיר אײַנגעזונקען דער צעשטראַלטער 
דימענט -- איך האָב געפֿיבערט מיט דער שעה פֿון נעילה. 


לייזער אײיכענראַנד 
ליד פון פריינדשאַפט 


פֿון טויזנט טויטן בין איך צו דיר געקומען 
מיט רגעס מיט שטומע פֿון נעכטן און הײַנט, 

וי שװאַרץ האָט אַ שװײַגן דעם הימל פֿאַרנומען, 
װוּ ס'האָט ניט געבליט קיין קול פֿון אַ פֿרײַנד, 


װווּ געקרייציקט עס האָט מיך מײַן אייגן פֿאַרשטומען 

און -- לעצטע -- אַ טרער האָט דאָס אויג מײַנס פֿאַרשטײנט; 
װוּ גאָט האָט אַלין אויך זײַן וועלט ניט באַנומען, 

און ס'האָט ניט געבליט קיין קול פֿון אַ פֿרײַנד, 


ווו קיין מת האָט ניט געװאָלט אויף ערד צוריקקומען, 
און אָפּגעזאָגט האָט זיך דער מאָרגן פֿון דעם הײַנט, -- 
האָט גאָט צו לעצט מײַן צער הייס פֿאַרנומען 

און צעבליט אין אַ שמייכל דאָס קול פֿון אַ פֿרײַנד, 

אַברהם זאַק 
פון די ימישע ווייטן 


פֿון די ימישע װײַטן, פֿון בלויע, 
שווימען היימישע שטעט צו מײַן ברעגי 
קומען אײנציקװײַן אַלע מיט גרוסן 
פֿון פֿאַרשװונדענע יאָרן און טעג 
קומען אַלע צו גאַסט און זיי פֿרעגן 
-- האָסט דײַן רו כאָטש דערגרייכט דורך דער צײַט? 
האָסט פֿאַרלאָזן אונדז, היימישע ברעגעס -- 
װאָס זשע האָסטו געפֿונען אין װײַט? 
זע, דײַן קאָפּ ווערט שוין גרוי, פֿון די אויגן 
קוקט אַ טרויער אַרױס אַזױ טיף -- -- -- 
יעדע שטאָט, יעדע שטאָט פֿונעם עבֿר 
שווימט פֿאַר מיר אויף אַזױ װי אַ מיף 
און איך ווייס נישט, װאָס זאָל איך זיי זאָגן 
פֿונעם עבֿר די היימישע געסט, 
אַז אין װאַנדער מײַן לעבן צעטרענצלט, 
אויף די וװינטן געבליבן מײַן נעסט, 
אַז כ'האָב סיי װוי סײַ גאָר נישט געפֿונען 
אין די פֿרעמדן די װײַטע פֿון וועלט, 
נאָר די הימלען די פֿרעמדע, די ימען 
ווייען-אָן אויף מיר טרויער און קעלט, 
אַז דער אומרו דער אַלטער מיך יאָנט נאָך, 
גלײַך דער װאָגל איז מיר נאָר באַשערט. 
אַז איך ווייס: כ'וועל שוין קיין מאָל געפֿינען 
די פֿאַרלױרענע רו אויף דער ערד -- +-= -- 


? מיטאָס, לעגענדע, 


204 אױסגעװאָרצלטע און אײַנגעװאָרצלטע 
בינם העלער 
אין מיינע אויגן 


אין מײַנע אויגן הענגען נאָך די שטיגן 
פֿון יענער חורבֿה אויף דער פּאַװיע גאַס, 
זיי װעלן ביז משוגע מיך פֿאַרװיגן 
אין קלעטער צוישן האָפֿענונג און האַס, 
מײַן טראָט געבליבן איז אין מיטן שוועבן 
מײַן פֿרײידגעשריײי -- צעשניטן אויף אַ האַלב, 
פֿאַרברענט געװאָרן איז מײַן אָנהײיב לעבן, 
וי אינעם הימל -- די פֿרימאָרגן שװאַלב, 
מען האָט דאָס אָרט געפּרװוט שוין צו פֿאַרבױען 
פֿאַרשטעלן עס מיט ציגל און מיט ליים, 
נאָר איך קען יענע נײַע װענט נישט טרויען -- 
אַ חרובֿע פֿאַרבלײַבן װעט מײַן היים, 
אַ חרובֿע -- מיט אױסגעהאַקטע שויבן, 
מיט שטיגן הענגענדיקע אין דער קרום, 
װוּ איך װעל אָפֿט באַװײַזן זיך פֿון אויבן -- 
און פּוסט װעט ווידער ווערן דער אַרום, 


הערץ בערגנער 


דער ירושה-בריליאַנט 
דערציילונג 


הונדערטער מאָל האָט זי שוין דערציילט דאָס זעלביקע און עס 
איז איר נִישט נמאס געװאָרן נאָך אַ מאָל און נאָך אַ מאָל דאָס 
זעלביקע איבערצוחזרן. זי פֿלעגט אָנהייבן פֿון מיטן, גלײַך די צו" 
הערערס, װאָס זײַנען געזעסן אַרום איר, װאָלטן שוין געװוּסט וועגן 

װואָס דאָ האַנדלט זיך. און די צוהערערס האָבן טאַקע געװוּסט װאָס 
זי דערציילט, װאָרן זיי האָבן דאָס שוין געהערט כּמה וכמה מאָל, 
איר אַליין איז דאָס װייניק אָנגעגאַנגען, צי מען הערט זיך צו איר 
צו, ס'האָט געמאַכט דעם אײַנדרוק, וי זי װאָלט עס זיך אַלײן דער- 
ציילט, זי האָט געזאָגט די װוערטער, װי זי װאָלט געמורמלט עפּעס 
אַ תּפֿילה, בלויז טייל מאָל האָט זי זיך אױפֿגעכאַפּט וי פֿון עפּעס אַ 
חלום און אויסגעשאָסן; 

-- כ'דערצייל ענק פֿון מײַנע צרות, פֿון מײַן וויסט לעבן 
און עץ הערץ ענק אַפֿילו צו מיר נישט צו! כ'שפּײַ דאָס אויס פֿון 
מיר די נשׂמה!, 

פֿאָרגעקומען איז עס אין דער פֿאַבריק פֿון מיסטער לאָוב אין 
דער ;פֿלינדערס ליין", װוּ עטלעכע פֿריש-געקומענע װײַבער, װאָס 
זײַנען ניצול געװאָרן פֿון היטלערס גיהנום, זײַנען געזעסן אַרום אַ 
גרויסן טיש און אױיסגעענדיקט קאָסטיומען. זי אין געזעסן אויבן 
אָן בײַם טיש און בעת זי האָט דערציילט די װײַיַבער אירע איבער- 
לעבענישן פֿון די מלחמה-יאָרן האָט זי אויסגעזען וי אַ פֿירזאָגערין 
אין אַ װוײַבערישער שול, 

זי האָט זיך שוין אַ טראָפּעלע צו פֿיל דערלויבט אין דער 
;פֿעקטאָרי? 1 פֿון מיסטער לאָוב. זי האָט דעם באַלעבאָס געקענט 
און ער האָט מורא געהאַט מיט איר אָנצוהייבן, בשעת ער האָט 
געזען, אַז זי שטערט מיט איר דערציילן אַ ביסל צו פֿיל די מענטשן 
אין דער אַרבעט און ער האָט זיך געװאָלט אָנרופֿן צו איר מיט עפּעס 
אַ װאָרט, האָט ער זיך באַלד אָנגעטראָפֿן מיט די גראָבע און בייזע 
גלעזלעך פֿון אירע ברילן און ער איז די אותו רגע אַנטשװיגן גע- 
װאָרן, כאָטש עס האָט זיך געקענט דאַכטן, אַז זי װוייסט גאָר גישט, 
װאָס ס'טוט זיך אַרום איר, האָבן פֿון דעסט וועגן אירע צעשווומענע 
אויגן הינטער די גראָבע ברילן-גלעזלעך, װאָס זײַנען געזעסן אויף 
איר מענערישער, גרויסער יחסןנאָז, גענוג געזען. זי האָט גאַנץ 





1 פאַבריק, 

גוט געזען,. װי זי האָט מיט איר בליק אַװעקגעטריבן דעם באַלע- 
באָס און װוי ער האָט גיך אַװעקגעהאָפּסלט פֿון איר אויף זײַנע דינע 
פֿױגל-פֿיסלעך, גלײַך ס'װואָלט אים אַװעקגעבלאָזן אַ שטאַרקער ווינט, 
זי האָט אַלין צו זיך אַ האַלבן בלאַסן שמייכל געגעבן, װאָרן ס'האָט 
איר הנאה געטאָן װאָס זי האָט אויף אים אַזאַ. ממשלה, כאָטש זי 
אַרבעט בײי אים, 


און מיסטער לאָוב האָט פֿאַר איר מורא געהאַט, ער האָט פֿאר איר 
נישט אַזױ װײַט מורא געהאַט, װוי ער האָט מורא געהאַט פאר דער 
מעשׂה-נורא, װאָס זי האָט כּסדר און אָן אױפֿהער געהאַלטן אין 
איבערחזרן. נישט איין מאָל האָט זי אים אויסגעויזן, װוי עפעס אַ 
דיבוק װאָלט פֿון איר אַרױסגערעדט, ער האָט שוין עטלעכע מאָל מיט 
איין אויער אױפֿגעכאַפּט די מעשׂה אירע וועגן איר מאַן, װאָס אין 
ניצול געװאָרן פֿון די דײַטשישע הענט און איז אַרױסגעקומען א 
געזונטער פֿון אַ דוסישן אַרבעטס-לאַגער אין אַ װײַטן װאַלד, כאָטש 
ער איז געווען אַ חולה-מסוכּן און זי האָט אים געמווט כּסדר ראַ- 
טעווען מיט אַלערלײ באַבסקע רפֿואות, צוזאַמענגעשטעלט פֿון פֿאַר- 
שיידענע גראָזן און קרײַטעכצער. אומגעקומען איז דווקא איר מאַן 
נאָך דער באַפֿרײַונג, ווען זי איז מיט אים צוריקגעקומען צו זיך 
אין געבורט-שטעטל אין גאַליציע. דעמאָלט, ווען זי האָבן געמיינט, 
אַז זיי האָבן שוין נאָך די שבֿעה מדורי גיהנום זיך אומגעקערט צו אַ 
שטיקל מקום-מנוחה, איז ער געטראָפֿן געװאָרן פֿון אַ פּוױלישער 
קויל און איז אויף אירע הענט אױסגעגאַנגען אַזױ שטיל װי אַ 
היגדליי, 

אַז מיסטער לאָוב האָט געהערט די דאָזיקע רייד און זיך אָנגע- 
טראָפֿן מיט איר צעשװווּמענעם בליק הינטער די דיקע אויגן-גלעזלעך, 
האָט זיך אים אויסגעוויזן, אַז זי האָט טענות צו אים, װאָס ער דרייט 
זיך אַרום אויף גאָטס וועלט, אין דער צײַט ווען איר מאַן געפֿינט זיך 
מער נישט צװישן די לעבעדיקע. ער האָט מחמת דעם געלאָזט איר 
כּסדר איבערחזרן איר מעשׂה און געטאָן אַלץ, ער זאָל נישט צו פֿיל 
שטיין אין אירע ד' אַמות. 

-- כ'האָב אים ליב געהאַט מער וי דאָס אייגענע חיות, מײַן 
פּינקוסלען, און ער איז געווען בײַ מיר אָפּגעציטערט וי אַן איינציק 
קינד... --- האָט זי װי שטענדיק אָנגעהויבן פֿון מיטן -- כאָטש עך 
האָב געהאַט צוויי קינדער, װאָס עך האָב זייער ליב געהאַט, איז 
אָבער מײַן פּינקוסל געווען בײַ מיר זייער טײַער און עך האָב אים 
אָפּגעהיטן װי די קינדער. און װאָס זאָל עך אַ סך ריידן? פּינקוסל 
האָט געדאַרפֿט האָבן אַ מאַמעשע האַנט, װײַל ער איז געווען בײַ זײַן 
מאַמען, עליה השלום, אַ בן-יחידל. דאָס טעלערל פֿון הימל װאָלט 
אים זײַן מאַמע דערלאַנגט. ער איז געווען בײַ איר וי דאָס אויג 
אין קאָפּ, גאָר נישט איז געווען בײַ איר פֿאַר אים צו טײַער. עך 
בין צו פּינקוסלען געווען וי זײַן גאָטזעליקע מוטער. צוליב דעם, 
װאָס מײַן פּינקוסל איז געווען אַ לעמעשקע, נישט אַי װײַט אַ 
לעמעשקע וי אַ ווייכיטשקער, אַ גוטע נשמה, װאָס װאָלט פֿון זיך 
ס'העמד פֿון לײַב אַוועקגעגעבן, האָב עך געמוזט זײַן אַ קאָזאַק, האָב 
עך געמוזט גיין אין די הויזן. ס'מוז דאָך זײַן ער װאָס זאָל גיין 
אין די הויזן, נישט אַזױ! אין שטעטל האָט מען מיך גערופֿן ריוו" 
טשעלע. פֿאַר װאָס ריווטשעלע, פֿאַרשטײען זי דאָך אַלײן.. נעכט 
װאַר? קיין פֿינגער אין מויל דאַרף מען איהנען נישט שטעקן וי 
פּאַסט זיך אַזאַ פֿאַרצױגענער נאָמען צו מיר? נאָר װי זאָגט מען? 
הינטער די אויגן פֿון קײַזער קען מען אַ פֿײַג אויך אַרױסשטעלן 
װאָס איז עס געווען מײַן עסק, װאָס די נאַראָנים האָבן אין זינען 
געהאַט. ס'האָט מעך געאַרט פּונקט וי די קאַץ.. וייסעךװאָס!.. 
זאָוואַס? אַזאַ חוצפּה! און אפֿשר האָבן די נאַראָנים געמיינט, אַז עך 
האָב, גאָט בעװואַר, מײַן מאַן מיט עפּעס שלעכטס געטאָן. אַז כ'האָב 
מעך מיט אים געשאַפֿן? האָבן זיי געמאַכט אַ גרויסן טעות. מײַן 
פּינקוס װאָלט דאָס נישט געקענט פֿאַרלײַדן. געשטאַמט האָט ער 
דאָך פֿון גרויס יחוס, אַ קלייניקייט עפּעס: די בראַסעס! גאַנץ גאַ- 
ליציע האָט דאָך געקלונגען מיט דעם נאָמען. גרויסע קאַפּאַציטעטן 
אַ פֿאַמיליע פֿון גוטבאַזיצערס, באַנקיון, װאַלד-סוחרים, אַדװאָקאַטן, 
דאָקטוירים, ווער האָט נישט געקענט די בראַסעס אין גאַליציע? ווען 

די בראַסעס װאָלטן נישט געווען פֿון אַזאַ גרויסן יחוס, װאָלט מײַן 
גאָטזעליקער פֿאָטער, װאָס האָט געהאַט פֿליגן אין דער נאָז, זיך 
נישט משדך געווען מיט זיי. נו, זעט איר דאָך, אַז כ'האָב מײַן 
מאַן נישט געטאָרט, חלילה, אַ קרום װאָרט זאָגן. זאָ װאַר עך לעב!.. 
ער װאָלט זיך באַלד באַלײדיקט, דאָס איז געווען אַן אַריסטאָקראַט, 
אמתער אַדל!., נו, זעען זי דאָך אַלײן אַז ב'האָב מייַן מאַן, חלילה, 
קיין מאָל קיין שלעכט װאָרט נישט געזאָגט, חוץ װאָס ער איז געווען 
אַ גרעעסע, איז ער געווען אויך שיין. כ'בין דאָך שוין הײַנט אַן 
אַלטע ייִדענע. ס'ליגן מיר מער נישט אין קאָפּ אַזעלכע נאַרישקײיטן, 
נאָך אַפֿילו הײַנט װאָלט איך זיך אויסגעקענט אויף מײַן מאַנס שייג- 
קייט. ער איז אַפֿילו נישט געווען קיין הויכער, אָבער ער האָט פֿאַר- 
מאָגט אַ קאָפּ געלאָקטע האָר, שװאַרצע וי פּעך, ווייכע װי זײַד. ער 
האָט געטראָגן אַ פּאָר גאָלדענע ברילן, װאָס האָט אים צוגעגעבן 
אַזאַ ערנסטקייט, און שטענדיק אַזױ עלעגאַנט וי פֿון אַ מאָדע- 
סאַלאָן אַרױס,,. צו דער חתונה האָט מען אים געגעבן אין אויט- 
שטײַער אַזש פֿערציק פּאָר שטרײַפֿהױזן, פֿערציק העמדער און אַ 
שטרײַמל מיט אַ צילינדער! מען רעדט שוין נישט פֿון אַנדערע 
זאַכן, אויף זײַנס אַ מלבוש האָט מען נישט געטאָרט געפֿינען קיין 
שפּרענקעלע. כאָטש מיר האָבן געהאַט אַ דינסט אין שטוב, האָב עך 
געמוזט אַלע מאָל שטיין גרייט מיטן בערשטל אין האַנט אײדער 
ער איז אַרױיס פֿון שטוב. נאָר אויף מיר האָט ער זיך פֿאַרלאָזט. און 
פּונקט װי ער איז געווען עלעגאַנט, איז ער אויך געוען אַ פֿײַג- 
שמעקער. און ליב געהאַט האָט ער בלויז דאָס, װאָס עך האָב געקאָכט, 
דאָס זעלבע ווען ער איז קראַנק געװאָרן. ער האָט זיך נישט פֿאַר- 
לאָזט אויף קיין דאָקטוירים און ליב געהאַט, עך זאָל מיך מיט אים 
פֿאַרנעמען, אַז עך בין געשטאַנען לעבן זײַן בעט, איז ער באַלך 
געזונט געװאָרן, און כאָטש ער האָט געשריגן אויף מיר, נישט 
געגלייבט אין קיין באַבסקע רפֿואות, האָט ער זיך פֿון דעסט וועגן 
נישט וויסנדיק געמאַכט, ווען עך האָב אים אָפּגעשפּראָכן אַן עין- 
הרע. אפֿשר װעט דאָס העלפֿן -- האָט ער זיך אַ פּנים געטראַכט, 

דאָס עין-הרע אָפּשפּרעכן האָב עך זיך אויסגעלערנט פֿון מײַן גאָט- 
זעליקער מאַמען. עץ לאַכט פֿון מיר?.. עץ גלייבט נישט אין קיין 
עין-הרע? עץ זענט פֿאָרגעשריטענע מענטשן. עך האַלט מעך אויך 
פֿאַר אַ פֿאָרגעשריטענעם מענטש. מײַן מאַן איז אַװדאי געווען אַ 
פֿאָרגעשריטענער מענטש. און פֿון דעסט וועגן האַלט עך פֿון עין- 
הרעס. אַז די הײַנטיקע פֿאָרגעשריטענע מענטשן גלייבן נישט אין 
גאָט, און עך האַלט, אַז עס איז יאָ דאָ אַ גאָט אויף דער ועלט! װי 
האָב עך נישט געקענט האַלטן פֿון עין- הרעס, אַז בעת דער חופה 
האָב עך געפֿילט וי מײַנע קאָלעזשאַנקעס :, גרויסע שענהײַטן, זענען 
מיך מיט מײַן חתן שטאַרק מקנא, זיי עסן אים אויף מיט די אויגן, 
און טאַקע פֿאַר װאָס נישט? אַז ער איז געווען צו גאָט און צו לײַט, 
ער איז געווען שיין, עלעגאַנט, געלערנט,. ער האָט געקענט זאָגן אַ 
בלאַט גמרא, און אַז עס איז געקומען צו בילדונג, האָט ער געדענקט 
גאַנצע שטיקער פֿון געטע און פֿון שילער פֿון אױיסנוייניק. אין 
געשעפֿט האָט ער טאַקע אַ סך נישט געװוּסט. עך האָב געװוסט פֿיל 
מער פֿון אים. אָבער אַז עס איז געקומען אָנצושרײַבן אַ האַנדלסבריוו, 
האָט קיינער נישט געקענט אַזױ גוט וי עֶר. אַפֿילו נישט דער בוכ- 
האַלטער, ער האָט אָפּנעקאַליגראַפֿירט אַ דײַטשישן בריוו, אַז עס איז 
געווען יעדעס אות צו קושן. ווער קען הײַנט אָנשרײַבן אַזאַ בריוו?.., 
און װאָס איז פֿון דעם אַלעמען געװאָרן? אַלץ איז געגאַנגען צו 
גרונט! די דײַטשן האָבן פֿון אַלץ אַ תּל געמאַכט. פֿון דעם גאַנצן 
פֿאַרמעגן. אין מײַן מאַנס טוט זענען דאָך די דײַטשישע באַנדיטן 
שולדיק! װוער האָט צו דעם אומגליק געברענגט, אַז נישט זיי? זי 
האָבן דאָס גיהנום אַראָפּנעברענגט אויף דער ערד!. | 

דאָ זײַנען ריווטשעלעס אויגן פֿאַרלאָפֿן מיט טרערן, װאָס האָבן 
פֿאַרשטעלט די גאַנצע ברילן אַז זי האָט גאָר נישט מער געזען 
מיד פֿון דערציילן, און איבערגענומען פֿון יעדן װאָרט, װאָס האָט 
איר געקאָסט שטיקער געזונט, איז זי געבליבן זיצן אָן אָטעם און 


{ חברטעס, 

געקוקט אויף אַלעמען דורך די פֿאַרהױכטע, בלינדע ברילן. פּאַװאָליע 
האָט זי אַראָפּגענומען די ברילן, אויסגעװישט מיט אַ טיכעלע די 
אויגן, װאָס זײַנען געווען רוט פֿון וויינען, און אויסגעװישט די 
ברילן, דערנאָך האָט זי צוריק די ברילן אָנגעזאָטלט אױיף דער 
גרויסער, מענערישער יחס"נאָז, אַ שווערן זיפֿץ געטאָן, װאָס האָם 
זיך אַרױסגעריסן פֿון די סאַמע טיפֿענישן פֿון איר האַרץ, און וי" 
טער אָנגעהויבן: 


אַזױ איז געװאָרן אַ תּל-עולם נישט נאָר פֿון אונדזער פֿאַרמעגן, 
נאָר פֿון אַ פֿאַרמעגן פֿון אַ גאַנצער שטאָט מיט ייִדן. איבער נאַכט 
זײַנען די ייִדן אין שטעטל געװאָרן בלוטיקע אָרעמע לײַט. אָבער אַ 
כּפּרה דאָס פֿאַרמעגן! ער דאַרף דאָס געלט, אַז עס איז נישטאָ קיין 
געוונט!.. מען האָט דאָך דאָס גאַנצע שטעטל מיט ייִדן אויסגעקוי" 
לעט! נאָך דער מלחמה איז אין שטעטל נישט איבערגעבליבן קיין 
איינציקער ייִד! דאָס אומגליק האָט זיך אױפֿן שטעטל אַראָפּגעלאָזט 
וי פֿון דער העלער הויט. וי די בייזע היישעריקן זײַנען די דײַטשן 
אױפֿן שטעטל אָנגעפֿאַלן, קודם כּל האָבן זיי זיך גענומען צו די 
מענער. זיי האָבן אַרױסגעגעבן אַ באַפֿעל, אַז אַלע ייִדישע מאַנסלײַט 
פֿון שטעטל מוזן קומען אין דער גרויסער שול. נאָך װאָס --- האָבן 
זיי נישט געזאָגט. די יללה איז געװאָרן גרויס. טייל מענער האָבן 
זיך געפּרוּווט פֿאַרשטעקן. אָבער די דײַטשן האָבן געזוכט אין אַלע 
לעכער, מען האָט געשלעפּט די ייִדן פֿון די באַהעלטענישן אַרױס, 
די מענער האָבן זיך געזעגנט מיט די װײַבער, מיט די קינדער. זי 
האָבן געמיינט, אַז זיי גייען אויף אַ זיכערן טויט. מען איז געווען 
זיכער, אַז די דײַטשישע רוצחים װעלן די גרויסע שול צװזאַמען מיט 
אַלע ייִדישע מענער אונטערצינדן, אַז מיט אַ מאָל איז געװאָרן סוף- 
װעלט!ּ הפֿקר! זאָ װאַס, האַרציקער גאָט אין הימל!.. אָבער די 
דײַטשן האָבן די שול דאָס מאָל, צום גליק, נישט אַונטערגעצונדן, 
זי האָבן זיך געוויצלט, אַז זיי גייען דאָס טאָן, אײַנגעטונקען שמאַטעס 
אין נאַפֿט, אָבער דאָס נישט געטאָן. זיי האָבן בלוין טייל יידן 
אַרױסגעפֿירט ערגעץ און אױסגעשאָסן. די איבעריקע האָבן זי 

געשלעפּט צו דער אַרבעט. מײַן מאַן איז געווען פֿון די גליקלעכע, 
װאָס מען האָט געשלעפּט צו דער אַרבעט. און פּינקוס האָט געאַרבעט, 
און נאָך וי געאַרבעט! ער איז אױסגעשטאַנען אַזױ העלדיש אַלע 
באַלײיזיקונגען, װאָס מען האָט אים געװאָרפֿן אין פּנים אַרײַן, ער 
האָט זיך געהאַלטן שטאָלץ, מיט װירדע! ער האָט געאַרבעט בײַ דער 
סאַמע שמוציקסטער אַרבעט, װאָס מען האָט ספּעציעל פֿאַר אים 
אויסגעזוכט. אָבער ער איז געווען ריין, פּונקט וי אין די אַמאָליקע 
יאָרן, אַז די דײַטשן האָבן געזען, װי ער האַלט זיך, האָט ער אויס- 
גענומען אין זייערע אויגן. דערנאָך איז געקומען דער באַפֿעל, אַז 
אַלע ייִדן פון שטאָט מון אַריבער דעם סאָן דאָס איז געשען 
דעמאָלט, ווען מען האָט געמאַכט אַ חלוקה מיט פּוילן, פֿאָניע-גנבֿ 
האָט צוגענומען פֿאַר זיך אַ שטיק פּױלן און דעם גרעסערן חלק האָט 
פֿאַרכאַפּט דער דײַטש. אַז אָך און אַז וי זאָ װאָס! װאַנקע האָט 
פֿאַרנומען לעמבערג און איז געגאַנגען ביז צום סאָן. דענצמאָל 
האָס מען געמיינט, אַז עס איז געקומען אַ הילף אויף די ייִדן, אַלע 
האָבן געזאָגט, אַז בײַם באָלשעװיק װעט מען בײַ די ייִדן נישט 
אָנרירן קיין הערעלע פֿון קאָפּ. אַ סך זײַנען אַליין אַריבער די גרענעץ, 
דער דײַטש האָט געװאָלט פֿון די ייִדן פּטור ווערן און זי אַריבער- 
געפעקלט איבערן סאָן. מען האָט גענומען טרײַבן די ייִדן װי די 
סטאַדעס שאָף. נישט געלאָזט גאָר נישט מיטנעמען ייִדיש האָב- 
און-גוטס איז געווען הפֿקר, זיך געװאַלגערט אין די גאַסן. װוער עס 
האָס געהאַט אַ האַנט און אַ פֿוס האָט געראַבעװעט! ווען מײַן מאַן 
און דער זון זײַנען געווען בײַ דער אַרבעט, האָט מען פּלוצלינג 
אָנגעקלאַפּט בײַ מיר אין טיר. װאָס הייסט אָנגעקלאַפּט? מען האָט 
געזעצט און געדונערט, אַז עך האָב געמיינט דאָס לעבן עקט 
זיך בײַ מיר. כ'האָב פֿאַרשטאַנען, אַז דאָס זײַנען די דײַטשן. 
און דאָ קום איך צו צו דעם, װאָס כוויל עץ זאָלט הערן װאָרן 
צוליב דעם דערצייל עך ענק דאָס אַלץ, 


ריווטשעלע האָט זיך אַ טראָפּעלע אָפּגעשטעלט, אָפּגעכאַפּט אַ 

ביסל דעם אָטעם און אַ װויש געטאָן די פֿאַרטרערטע אויגן אונטער 
די ברילן, 

--- בײַ אונדז אין דער משפּחה איז געווען אַ ירושה-בריליאַנט, אַ 
גרויסער, אַ ביסל קלענער פֿון אַ גרײַצער, די גרייס פֿון אַ העלער, 
ווען מײַן גאָטזעליקע מאַמטשע האָט זיך יום-טובֿ אָדער שבת 
צו ראש-חודש-בענטשן געקליבן אין שול אַרײַן און אַרױסגענומען 
דעם שמוק, געקליבן דאָס צירונג, װאָס זי זאָל אָנטאָן, האָט זי 
שטענדיק אַרױסגעצױגן פֿון שאַפֿע דעם בריליאַנט און אים גע" 
צערטלט מיט די אַלטע אָדערדיקע פֿינגער. זי האָט זיך צו מיר 
אָנגערופֿן, אַז דעם בריליאַנט האָט זי באַקומען בירושה פֿון אירע 
עלטערן און זי װעט אים איבער הונדערט און צװאַנציק יאָר איבער- 
לאָזן בירושה צו אירע קינדער, זי זאָלן געזונט און שטאַרק זײַן 
אין אַ שווערער שעה, באַהיט זאָל מען װערן, קען מען דאָס באַ- 
דאַרפֿן,. דער בריליאַנט איז געווען אַ בלױיװײַסער, האָט פֿאַרמאָגט 
אַ שיינעם שליף און איז געווען אײַנגעפּאַקט אין אַ קליין סאַמעטן 
שקעטעלע, װאָס איז געווען אײַנגעװיקלט אין אַ זאַמשן, געל זעקעלע. 
אויף אַרױיסצונעמען דעם בריליאַנט פֿון די אַלע באַהעלטענישן האָט 
די מאַמטשע פֿריִער געמאַכט אַ סך פֿאָרבאַרײַטונגען און ס'האָט 
לאַנג געדויערט ביז זי האָט אים אַרױסגעצױגן אויף דער ליצטיקער 
שײַן, ס'האָט אויסגעזען,. װי די מאַמע װאָלט מורא געהאַט דעם 
שטיין אָנצורירן, װאָרן ס'קען אים נאָך וויי טאָן. נאָר אַז דער בריי 
ליאַנט איז קוים מיט לײַד אַרױס פֿון די אַלע פֿינצטערע באַהעל- 
טענישן און דערזען די ליכטיקע וועלט, האָט ער אַ בליאַסק געטאָן 
מיט אַלערלײ שטראַלן און קאָלירן פֿונעם רעגן-בויגן. עך האָב מעך 
קוים געקאָנט דערװאַרטן די מינוט און די רגע ביז דער בריליאַנט 
איז אַרױס פֿון זעקל און דאָס קינדערישע האַרץ מײַנס האָט גע- 
חלשט אים אָנצורירן כאָטש מיט מײַנע פֿינגערלעך. עך האָב דענצמאָל 
אויסגענוצט אַלע מײַנע קינדערישע פֿאָרטלען, כּדי צו פּועלן בײַ דער 
מאַמען, זי זאָל מיר לאָזן דאָס טאָף כ'האָב דער מאַמען געזאָגט, 
אַז זי זעט אַזױ שיין אויס אין איר יום-טובֿדיק קלייד, און אַז דאָס 

צירונג פּאַסט איר, די מאַמע האָט פֿאַרשטאַנען, װאָס עך בין אויסן, 
אַ קלוגן, פֿאַרשטענדיקן שמייכל געטאָן און מיך געלויבט, אַז עך 
בין אַ קלוג מיידעלע. פֿון דעסט וועגן האָט זי מיך אַלײן נישט 
געלאָזט נעמען דעם טײַערן שטיין אין מײַנע קינדערישע הענטלעך. 
זי האָט אונטערגעהאַלטן מײַנע הענט מיט אירע. כ'געדענק נאָך, 
פּונקט װוי עס װאָלט ערשט נעכטן געווען, װי עך האָב ליב געהאַט 
צו גלעטן דעם שטיין און צו כאַפּן אין מײַנע הענט די אַלע הערלעכע 
פֿײַערן, װאָס זײַנען געפֿלאָסן פֿון אים. אַלע קאָלירן אין דער וועלט 
האָט ער פֿאַרמאָגט: בלויע, געלע, װײַסע, רויטע, גאָלדענע. בשעת 
כ'האָב דעם בריליאַנט געהאַלטן אין דער האַנט האָט זיך מיר גע- 
דאַכט, אַז כ'האַלט די זון אין מײַנע פֿינגער. צווישן דער אָפֿענער, 
שווערער טיר פֿון דער גרויסער דעמבענער שאַפֿע, װוּ עס איז אייביק 
פֿינצטער, האָט טאַקע דער בריליאַנט געשײַנט וי די ליכטיקע 
זוןה 

ריווטשעלע האָט זיך אָפּגערוט אַ װױיַלע, 

-- אַז די דײַטשן זײַנען באַפֿאַלן דאָס שטעטל -- האָט זי 
באַלד פֿאָרגעזעצט -- האָב עך דעם בריליאַנט פֿאַרשטעקט אונ- 
טער דעם פּליוש פֿון דער גרינער קאַנאַפּע. ער װעט צו נוץ קומען 
אין אַ שווערער שעה, האָב עך געטראַכט. ווען די דײַטשע רוצחים 
האָכן גענומען זעצן און טראַסקען אין מײַן טיר, האָב עך נישט 
געװוּסט, װאָס עך האָב צו טאָן, כ'האָב געװאָלט אַרוסנעמען דעם 
בריליאַנט און אים פֿאַרשטעקן אויף זיך, אָבער עס איז נישט געווען 
קיין צײַט. דאָס האַמערן און דאָס דונערן איז געװאָרן אַלע מאָל 
שטאַרקער: ,ראַוס, פֿאַרפֿלוכטע יודישע שװײַנע"!, האָבן זיך גע- 
טראָגן ווילדע, הפֿקרדיקע קולות און געשרייען, ;ראַוס, לאַוזיגעס 
יודען-געזינדל!?... עך האָב נאָך געפּרװוט צוליפֿן צו דער גרינער 
קאַנאַפּע, אָבער עס איז שוין געווען צו שפּעט. די דײַטשן האָבן 
אױפֿגעבראָכן די טיר מיט די קאָלבעס פֿון די ביקסן און אַרײַג- 
געפֿאַלן אין שטוב. מען האָט מעך אַרױסגעטריבן אויף דער גאַס, 
און צו גלײַך מיט אַלע ייִדן מעך געטריבן איבער דער בריק פֿונעם 

סאָן אויף יענער זײַט צו די באָלשעװיקעס. אויף יענער זײַט האָב 
עך מעך אָנגעטראָפֿן מיטן מאַן. ער האָט מיר געזאָגט, אַז די קינדער 
זײַנען אַװעק קיין לעמבערג. באַלד האָט זיך אָנגעהויבן אונדזער 
שווערע אַרבעט בײַ װאַנקען: מיר האָבן געאַרבעט אין אַ לאַגער 
אין װאַלד, מײַן פּינקוסל האָט געאַרבעט אי מיט די הענט און אי 
מיטן קאָפּ. צען משפּחות זײַנען געשלאָפֿן אין אַ קליינעם, ענגן 
באַראַק, און אַלע זײַנען געקומען צו מײַן מאַן נאָך פֿאַרשײדענע 
עצות. די קעלט איז געווען גרויס. דער פֿראָסט האָט געקלעפּט 
שטיקערװײַז אויף די הילצערנע וענט אינעוייניק, אינעם באַראַק, 
מען האָט דעם באַראַק נישט געקאָנט דערהייצן. צו עסן איז נישט 
געווען. צוליב דעם, װאָס מײַן מאַן איז געווען קראַנק, האָט מען 
אונדז נישט פֿאַרשיקט טיף אין רוסלאַנד, נאָר מיר זײַנען געווען 
אין אַ װאַלד, נישט װײַט פֿון דער װאָלגע. בײַ נאַכט איז געווען 
שטאַקפֿינצטער. האָט מײַן מאַן אַליין געמאַכט אַ קאַניצל: פֿון אַלטע 
שטיקלעך פֿאָדעם האָט ער צװואַמענגעפֿלאָכטן אַ קנייטל, אויסגע- 
זוכט ערגעץ אַ בלעכענע, פֿאַרזשאַװערטע פּושקע און אין איר 
אַרײַנגעגאָסן אַ ביסל נאַפֿט, װאָס ער האָט אײַנגעהאַנדלט פֿאַר אַן 
אַלט העמד. אַזױ האָט מען בײַ נאַכט באַלױכטן אַ ביסל דעם באַראַק, 
וי עך האָב שוין דערמאָנט, איז מײַן פּינקוסל געװאָרן מיט אַ מאָל 
אַ גאַנצער דערפֿינדער און אַלע זײַנען געקומען צו אים נאָך עצות, 
ער האָט אויך גוט געאַרבעט און שיער נישט געװאָרן אַ סטאַכאַ- 
נאָװויעץ. אפֿשר װאָלט ער דאָס געװאָרן, ווען ער ווערט נישט ערנסט 
קראַנק. די פּויערטעס זײַנען געקומען אים מבֿקר חולה זײַן, און 
געגעבן עצות, װוי אַזױ צװאַמענצושטעלן פֿאַרשײדענע באַבסקע 
רפֿואות, נאָך דער באַפֿרײַונג זײַנען מיר אַ הײַפֿל לעבן-געבליבענע 
ייִדן, צוריקגעקומען קיין פּוילן, װוי די מאַמע האָט אונדז געהאַט -- 
אָדם-נאַקעט, מיר זײַנען באַלד געפֿאָרן אַהיים אין שטעטל אַרײַן 
און מײַן האַרץ האָט זיך בײַ מיר געװאָרפֿן װי בײַ אַ גזלף צי 
שטייט נאָך אונדזער הויז? צי איז די גרינע קאַנאַפּע ניצול געװאָרן? 
צי געפֿינט זיך נאָך דאָרט דער בריליאַנט, װאָס כ'האָב באַהאַלטן? 

קיינער האָט דאָך נישט געזען, װוּ כ'האָב דעם שטיין באַהאַלטן, און 
ס'קען געמאָלט זײַן, אַז ער געפֿינט זיך אױפֿן זעלבן אָרט. דער 
בריליאַנט װועט אונדז צוריק אויף די פֿיס שטעלן, מײַן פּינקוסלען 
און מעך! פֿון די קינדער האָב עך נישט געהערט. נישט געהאַט 
פֿון זי קיין שום ידיעה. כ'האָב בלויז געװוּסט, אַז זיי געפֿינען 
זיך ערגעץ אין סיביר. די פּליטים, װאָס האָבן זיך פֿון סיביר אומ- 
געקערט, האָבן דערציילט, אַז זיי האָבן זיי דאָרט געזען. בעת דער 
צוג האָט זיך צו אונדזער שטעטל דערנענטערט און כ'האָב דערזען 
די באַקאַנטע פֿעלדער, וועלדער און הײַזער, איז דאָס האַרץ בײַ מיר 
שיער נישט אַרױסגעשפּרונגען פֿאַר פֿרײד, און עך האָב מעך גע" 
װאָלט אַרױפֿװאַרפֿן אויף דעם אַלעמען און קושן. כאָטש כ'האָב 
געהערט, אַז עס זײַנען מער נישטאָ קיין ייִדן אין פּױלן, האָב עך 
בשום אופֿן דאָס נישט געװאָלט גלייבן, און עך בין געווען זיכער, 
אַז כ'וועל טרעפֿן ייִדן אין שטעטל, ס'קען דאָך נישט מעגלעך 
זײַן, אַז אַלע ייִדן זײײַנען אומגעקומען! אָבער אין אונדזער שטעטל, 
װאָס איז אַ מאָל פֿול געווען מיט ייִדן, זײַנען מער קיין ייִדן נישט 
געווען. בכיטערע טרערן זײַנען גערונען פֿון מײַנע אויגן, ווען עך 
בין געגאַנגען איבער די היימישע געסלעך און אויף קיין ייִד זיך 
נישט אָנגעטראָפֿן,. עך האָב מײַן פּינקוסלען נישט געקענט באַרויִקן, 
ער האָט געוויינט וי אַ פּיצל קינד. ווען מיר זײַנען געגאַנגען איבער 
די געסלעך, האָבן זיך די באַקאַנטע ,מיעשטשאַנעס"? פֿון אונדן 
אַוװעקגעקערט, נישט געװאָלט אונדז זען. מען האָט אונדז נאַכגע- 
װאָרפֿן מיט פֿיל ביטערניש: ,נאָך װאָס זענט איר אַהער געקומען?! 
מיר האָבן אײַך שוין געהאַט גענוג! שוין גענוג געצאַפּט אונדזער 
בלוט!.,. מ'האָט געמיינט, אַז היטלער האָט אַלע ייִדן אויסגע- 
הרגעט!?... דאָך זײַנען מיר געגאַנגען.. און ווען מיר זײַנען אָנגע- 
קומען צו אונדז אין הויז אַרײַן, האָב עך ס'ערשטע דערזען די גרינע 
קאַנאַפּע. זי איז געשטאַנען אױפֿן זעלביקן אָרט, דאָרט װוּ עך האָב 

זי איבערגעלאָזט. אָבער אין אונדזער דירה האָבן געוװוינט פּאַ- 
ליאַקן, אונדזערע שכנים ראָמאַן מאַלינאָווסקי מיט זײַן װײַב און 
צוויי זין. זיי זײַנען היפּש אונטערגעװאַקסן, די זינדלעך. קיין לײַט 
זײַנען זיי קיין מאָל נישט געווען. 


די גרינע קאַנאַפּע האָט מיך מער נישט צו רו געלאָזט: אין 
גאַנצן צוגענומען מײַן שלאָף. עך האָב נישט געקאַנט צוטאָן קיין 
אויג, נישט בײַ טאָג און נישט בײַ נאַכט. מיר האָבן פֿאַרשטאַנען 
אַז נאָך אַזאַ ‏ ברוך-הבא וװועלן מיר נישט קאָנען מער בלײַבן אין 
פּוילן, פֿון אומעטום האָבן אונדז נאָכגעקוקט בייזע בליקן, פֿול מיט 
גיפֿט. ס'איז נישט מעגלעך געווען דורכצוגיין די היימישע געסלעך, 
װאָס זײַנען אונדז אַ מאָל געווען אַזױ טײַער און אײַנגעבאַקן אין 
האַרצן. מען האָט געשפּירט, אַז מען שפּאַצירט אויף די קבֿרים פֿון 
אונדזערע שענסטע און בעסטע. זאָ װאַר עך לעב!.. אויף די קבֿרים 
פֿון אונדזערע נאָענטסטע גייען מיר בויען אַ נײַ לעבן. ס'איז געווען 
שווער, זייער שווער! חוץ דעם האָט זיך אין שטעטל געטראָגן דער 
ריח פֿון ייִדיש בלוט. נאָך אַזױ פֿיל צרות, װאָס מיר זײַנען דורכ- 
געגאַנגען, האָבן מיר זיך געריכט אויף אַ שענערן קבלת-פּנים פֿון 
אונדזערע שכנים, מיט וועלכע מיר האָבן געלעבט אַזױ פֿיל יאָרף 
האָב עך שוין פֿאַרשטאַנען, אַז מען װעט אין פּױלן נישט קענען 
מער פֿאַרבלײַבן. מען האָט אונדז דאָ געברענט דעם טריט, זאָ װואַס!... 
איז פֿון קענען פֿאַרקױפֿן דאָס הויז --- פֿון דעם איז קיין רייד נישט 
געווען. אַז כ'װאָלט עס יאָ געקענט פֿאַרקױפֿן, װאָלט עך אָפּגענומען 
דערפֿאַר אַ שיבוש, נישט אויף אַ טאָג דורכצולעבן. כ'האָב מחמת 
דעם געװאָלט בלויז אַרױסראַטעװען דעם ירושה-בריליאַנט. נאָר 
ער װאָלט אונדז געקענט עפּעס העלפֿן! דערװײַל איז אָבער פֿאָרגע- 
קומען דער קיעלצער פּאָגראָם! דאָס הײַפֿל ייִדן איז געלאָפֿן 
פֿון פּױלן, נאָר עך בין אַלץ געזעסן אױפֿן אָרט. אמת, אַז מײַן 
פּינקוסל האָט זיך כּסדר געבעטן בײַ מיר: קקום, לאָמיר אַװעק פֿון 
דאַנען! לאָמיר אַלץ איבערלאָזן, אַבי אַװעק! ייִדן פֿאָרן איצט אַװעק 
קיין דײַטשלאַנד אין די לאַגערן. פֿון דאָרט פֿאָרט מען װװײַטער: 

קיין אַמעריקע, קיין אַרגענטינע, קיין אױסטראַליע! ס'קען זײַן אַז 
די קינדער זײַנען שוין דאָרט אין לאַגער און װאַרטן אויף אונדז.. 
ווער דאַרף דעם בריליאַנט?!.. האָב עך מײַן פּינקוסלען געזאָגט, אַז 
כ'מוז אַרױסבאַקומען דעם בריליאַנט פֿון דער גרינער קאַנאַפּע. ער 
וועט אונדז ראַטעװען, אָבער וי טוט מען דאָס? אונדזער דירה גע" 
הערט נישט מער צו אונדז. די מאַלינאָװסקאַ האָט אונדז געגעבן 
אָנצוגעהערן, אַז זי רירט זיך נישט פֿון אָרט. צו איר געהערט 
אונדזער דירה מיט אונדזער מעבל. זי איז געשלאָפֿן מיט איר מאַן 
אין אונדזערע בעטן, געגעסן אויף אונדזער טיש. זיי האָבן זיך צע- 
לייגט אין אונדזער דירה וי בײַם טאַטן אין װײַנגאָרטן! װוי זשע וועל 
עך קענען צוקומען צו דער קאַנאַפּע? די מאַלינאָווסקיכע האָט 
דערפֿאַר נישט פֿאַרטראָגן, אַז מיר האָבן זיך באַוויזן אין איר, אין 
אונדזער װוינונג. יעדן טאָג מער איז אין איר צו אונדז די שׂנאה 
געװאַקסן, זי האָט נאָר געװאַרט אויף דער מינוט און דער רגע, 
ווען מיר וועלן זיך אָפּטראָגן פֿון שטעטל. כ'האָב געפֿילט, אַז אַלע 
מאָל, ווען כ'קום צו איר, װאָלט זי אין מיר אַרײַנגעשטאָכן אַ מעסער. 
גאָט געטרײַער, װוּ האָט זיך אַהינגעטאָן די אַמאָליקע פֿרײַנדשאַפֿט? 
ס'איז פֿון דעם קיין פּיצל בײַ איר נישט געבליבף עך האָב דאָך 
אַ מאָל איר צוגעהאָלפֿן, אַפֿילו אירע שקצים, די זינדלעך אירע, 
װאַצעק און טאַדעק, האָבן אונדז אַדורכגעשטאָכן מיט די גיפֿטיקע 
בליקן, געברענט בײַ אונדז די טריט! און עך האָב אַ מאָל די דאָזיקע 
שטינקערס, רעספּעקט צו מעלדן, געטראָגן אויף די הענט. זיי זײַנען 
דעמאָלט נאָך פּיצלעך געווען. נישט איין מתּנה האָבן זיי פֿון מיר 
באַקומען. אַ מאָל אַ פּאָר הייזלעך, אַ העמדל, זאָ װאַס!.. נאָר איין 
ראָמאַן מאַלינאָווסקי איז צו אונדז געווען זייער גוט. אָבער װאָס 
האָט ער געקאַנט טאָן? ער איז אַלין געווען אין גלות בי זײַן װײַב 
און די טײַערע זינדלעך זײַנע. ראָמאַן איז געווען אַ שטאַרקער גוי, 
אַ גרויסער, מיט אַ קאָפּ העכער פֿון אַלעמען, מיט גרויסע, דיקע 
װאָנצעס, װאָס זײיַנען אים אַראָפּגעהאַנגען פֿון ביידע זײַטן מויל, 
אָבער ער איז געווען אַ קריפּל. אין דער ערשטער וועלט-מלחמה 

האָט מען אים אַראָפּגעשאָסן אַ פֿוס. איז ער אַרומגעגאַנגען, נעבעך, 
אויף אַ פּאָר קוליעס, איין נאָגעװיצע *, װוּ ס'האָט אים געפֿעלט דער 
פֿוס, אַרונטערגעבויגן. אַז ראָמאַן האָט זיך מיט עפּעס געפּרװוט 
אַרײַנמישן, זיך אָנגענומען פֿאַר אונדז, האָט די מאַלינאָווסקיכע אויף 
אים אָנגעשריגן: ;האַלט ניפּיסק, דו בהמה, אָקס, הינטישער זוף 
אַז װועסט נישט האַלטן דעם פּיסק, װועל איך דיר אים פֿאַרשטאָפּן!?... 
און אַז ראָמאַן האָט נישט אָפּגעלאָזט, האָט זי אים געפּרװוט אונטער- 
רוקן אַ טשװויאַרטקע? בראָנפֿן אַבי אים צו פֿאַרשטופּן דאָס מויל, 
שפּעטער האָט זי אים געװאָרפֿן די שיך אין קאָפּ אַרײַן און צום סוף 
אים באַהאַלטן די קוליעס. איז ראָמאַן געלעגן אין אַ וױינקל אַ 
שיכּורער און מיט טרערן אין די אויגן זיך געבעטן בײַ די זינדלעך, 
זיי זאָלן אים געבן די קוליעס, אָבער זיי האָבן עפּעס געװאָרטשעט 
אויף אים און אים די קוליעס נישט געגעבן. אמת איז, די מאַלי- 
נאָווסקיכע האָט עפּעס אַרױסגעפֿילט, פֿאַר װאָס עך קום כּסדר צו 
איר צו גיין, זי האָט געזען, אַז עך דריי מיך צו פֿיל אַרום דער 
קאַנאַפּע, האַלט אין איין קוקן אויף איר און כאַפּ-אַװעק די אויגן 
ווען זי באַמערקט עפּעס. די גויע האָט מיך גענומען גאָר שטאַרק 
היטן, נאָכגעגאַנגען מיר יעדן טריט, נישט אַראָפּגעלאָזט פֿון מיר 
קיין אויג, גלײַך כ'װואָלט געווען אַ גנבֿ, װאָס קומט צו איר אין הויז 
עפּעס אויסקוקן, זי האָט מיך נישט געלאָזט אויף קיין איין מינוט 
אַלײן. טייל מאָל, ווען כ'האָב געקוקט אויף דער קאַנאַפּע און די 
מאַלינאָווסקיכע האָט מיך דערביי געפּאַקט, האָב עך זעך דערפֿילט 
שולדיק און זעך פֿאַרלױרן. כאָטש כ'האָב גאָר נישט געװאָלט געבן 
צו דערקענען אין זיך, האָב עך אַראָפּגעלאָזט דעם בליק, וי מען 
װאָלט מיך געכאַפּט בײַ עפּעס אַ גנבֿה... די מאַלינאָווסקאַ האָט געהאַט 
אַ קײַלעכדיק פּנים וי אַ פּלעצל, אַ גראָב, פֿאַרריסן נעזל און אַ פּאָר 
קליינע,. שיקלדיקע, גרינע אייגעלעך, וי ווערעמדיקע אַרבעסלעך, 
װאָס האָבן זיך כּסדר זײַטיק אַרײַנגעשרױפֿט אין מיר. נישט איין 


5 הויזןאַרבל. -- * (מאָס) פערטעלךפֿ. - 

מאָל, ווען אונדזערע אויגן האָבן זיך באַגעגנט, האָבן מיר זיך א 
װײַל אָנגעקוקט, וי מיר װאָלטן זיך װעלן פֿאַרמעסטן מיטן בליק, 
ווער עס וועט לענגער קאָנען אויסהאַלטן, דאָס האַרץ האָט אין מיר 
כּסדר געציטערט, צי דער בריליאַנט ליגט נאָך באַהאַלטן אין דער 
קאַנאַפּע צי נישט. גװאַלד געשריגן, װי קען דער בריליאַנט נאָך 
דאָרט ליגן? אַ וועלט איז חרובֿ געװאָרן, מיליאַנען יידן זײַנען 
אויסגעקוילעט געװאָרן, ייִדיש האָב-און-גוטס איז אַװעק מיטן רויך, 
זאָל זיך נאָך דאָ רויק ליגן דער בריליאַנט, וי קיין זאַך װאָלט 
אויף דער וועלט נישט געשען? סאיז אומזיסט מײַן מי, ס'איז 
אומזיסט מײַן װאַרטן! בעסער דאַרף עך טאָן, װי מײַן פּינקוסל בעט 
זיך בײַ מיר, און אַװעק פֿון דאַנען כּל זמן מען קוילעט אונדז נישט, 
פּינקוסל זאָגט, אַז פֿון די אויגן פֿון מאַלינאָװוסקיס זינדלעך קוקט 
קיין גוטס נישט אַרױס. זיי האָבן פֿײַנט אַ ייַד! אָבער באַלד האָב עך 
אַנדערש אָנגעהויבן צו טראַכטן װי עך האָב געטראַכט אַ מינוט 
פֿריִער: דער שטיין איז נאָך זיכער באַהאַלטן אין דער קאַנאַפּע. 
ער געפֿינט זיך אױפֿן זעלבן אָרט, װוּ עך האָב אים איבערגעלאָזט, 
קיינער האָט דאָך נישט געװוסט פֿון דעם באַהעלטעניש. די וועלט 
איז חרובֿ געװאָרן, אָבער די קאַנאַפּע איז דאָ און ס'איז דאַ דער 
שטיין.,. אַזױ בין איך נישט איין מאָל שוין געשטאנען בײַ דער 
קאַנאַפּע און געפּרוװוט אױפֿרײַסן דעם פּליוש. מײַנע הענט זײַנען 
גיך און אין גרויס שרעק געלאָפֿן איבערן גרינעם, וייכן פּליוש, 
װאָס האָט געבריט מײַנע פֿינגער. די גויע איז אָבער באַלד אַרײַן אין 
שטוב און כ'בין פֿון דער קאַנאַפּע אָפּגעשפּרונגען וי פֿון אַ פֿײַער, 
אַ סך מאָל האָב עך זיך נישט געמאַכט וויסנדיק און זיך דווקא אויף 
דער קאַנאַפּע אַװעקגעזעצט, וי קיין מאָל גאָר נישט. כ'בין געזעסן, 
וי אויף הייסע קוילן: געזעסן אין דער לופֿטן. עך האָב זיך געװאָלט 
זעצן באַקװעם, נאָר כ'האָב נישט געקענט. אָבער מײַנע הענט האָבן 
נישט גערוט. זיי האָבן שטיל, קיינער זאָל נישט זען, געזוכט, גע" 
לאָפֿן איבערן גרינעם פּליוש, און וי נאָר כ'האָב באַמערקט, אַז די 
גויע האָט דערפֿילט וי מײַנע הענט נישטערן אינעם פּליוש, זײַנען 

זיי מיר אויס מורא באַלד פֿאַרגליווערט געװאָרן, זיי זײַנען בײַ מיר 
אָפּגענומען געװאָרן, וי זיי װאָלטן געווען טױט.. ביז אין איין 
שיינעם טאָג איז עס מיר סוף-כּל-סוף געלונגען און כ'האָב געפּאַקט 
דעם בריליאַנט! כ'האָב אויסגענוצט די געלעגנהייט, ווען די מאַלי- 
נאָווסקאַ איז אַרױיס פֿון דער שטוב, און עך האָב דעמאָלט אַזױ גיך 
אָנגעהױיבן צו נישטערן אינעם פּליוש, אַז כ'בין באַגאָסן געװאָרן 
מיט טײַכן שווייס. אַז כ'האָב דעם בריליאַנט אַרױסגענומען פֿון דער 
קאַנאַפּע, האָט דאָס האַרץ בײַ מיר געזעצט וי בײַ אַ גזלן. כ'האָב 
שנעל דעם בריליאַנט פֿאַרשטעקט אין דער ברוסט, אַ כאַפּ געטאָן 
פּינקוסלען בײַ דער האַנט, אַז כ'האָב שיִער נישט אויסגעריסן בײַ אים 
אַ שטיק פֿלײש, און אַרױס אין דרויסן. בעת כ'בין אַרױס אין דעם 
שטילן, פֿינצטערן געסל, בין עך פֿון אָנהײיב זייער פּאַװאָליע גע- 
גאַנגען, ס'זאָל נישט פֿאַלן אויף מיר קיין שום חשד, אָפּגעגאַנגען 
אַ פּאָר טריט, האָב עך זיך נישט געקענט מער באַהערשן און אָנגע- 
הויבן אַזױ שנעל צו לױפֿן, אַז כ'האָב נישט געקענט אָפּכאַפּן דעם 
אָטעם. מײַן פּינקוסלען האָב עך געהאַלטן בײַ דער האַנט װי א 
קינד. פּינקוסל האָט מעך נישט געקענט דעריאָגן און זיך מיר 
נאָכגעשלעפּט. פּלוצעם האָב עך דערפֿילט, וי פּינקוסלס האַנט ווערט 
עפּעס אַזױ לעפּקע און שלאַבעריק אין מײַן האַנט. ס'האָט זיך מיר 
אויסגעוויזן, אַז כ'האַלט אַ טויטע האַנט אין מײַנער. די טויטע האַנט 
גליטשט זיך אַרױס פֿון מיר. כ'האָב זיך מיט אַ מאָל געכאַפּט, אַן 
כ'האָב נאָר װאָס דערהערט אַ שאָס, און נישט אַנדערש, נאָר מײַן 
פינקוסל איז געטראָפֿן געװאָרן פֿונעם שאָס. דער שרעקלעכער גע- 
דאַנק איז מיט אַ מאָל צו מיר געקומען, מיך געטראָפֿן װי אַ דונער, 
דער געדאַנק האָט מיך אין גאַנצן צענומען. כ'האָב נישט געװוסט 
װאָס צו טאָן. געװאָלט שרײַען נאָך הילף. געװאָלט רופֿן מענטשן 
אָבער דאָס קול איז בײַ מיר פֿאַרגליווערט געװאָרן אין האַלדז 
װאָס איז געשען, פּינקוסל?!.. -- האָב עך קוים געקענט אַרױס- 
קוועטשן די ווערטער, זיך אַראָפּגעבױגן צו פּינקוסלען און אָנגע- 
הויבן אים לײַכט צו טאָרען -- װאָס איז געשען?! מִיר מוזן לױפֿן 

מיר מוזן װאָס שנעלער אַװעק פֿון דאַנעף װאָס אין געשען! אי 
וויי איז מיר"!,. איך האָב אָבער שוין געפֿילט, אַז דאָס אומגליק 
איז געשען. דאָס חיות האָט זיך בײַ מיר אָפּגעשטעלט. ווער וייסט, 
צי מײַן פּינקוסל װעט זיך נאָך קענען אױפֿהײבן פֿון דער ערד? 
כ'האָב זיך אַראָפּגעלאָזט צו פּינקוסלען, זיך אַרױפֿגעװאָרפֿן אויף 
אים, וי אים צו באַשיצן, עך האָב לאַנג געהאַלטן פּינקוסלס גע" 
לאָקטן, גרויען קאָפּ, װאָס כ'האָב אַזױ ליב געהאַט, אין מײַנע הענט, 
אים נישט געקענט אַרױסלאָזן און כ'האָב געהערט פּינקוסלס שטילע, 
לעצטע ווערטער, װאָס ער האָט צו מיר געזאָגט: ;מיר האָבן באַ- 
דאַרפֿט אַװעק פֿון דאַנען ווען ס'איז נאָך געווען צײַט.. נישט גע- 
טאָרט װאַרטן אַזױ לאַנג?., די אַָ ווערטער געדענק עֶך וי הײַנט. 
זיי האָבן זיך אויף אייביק אײַנגעקריצט אין מײַן אָנגעװײיטיקטן 
געמיט. ווער ווייסט, צי כ'בין נישט אין עפּעס שולדיק!. 


ריווטשעלע איז אַנטשװיגן געװאָרן. דער ווייטיק האָט איר אַזױי 
שטאַרק צוגעפּרעסט, אַז זי האָט נישט געקענט מער ריידן. די אויגן 
זײַנען איר פֿול געװאָרן פֿון טרערן, װאָס זײַנען גערונען פֿון הינטער 
די ברילן איבער די באַקן. 


ס'איז שוין געווען שפּעט נאָך מיטאָג, ס'האָט זיך דערנענטערט 
די צײַט, ווען די אַרבעטערס פֿאַרלאָזן די ,פֿעקטאָרי", מיסטער לאָוב 
האָט זיך אַדורכגעדרײט נעבן ריווטשעלען, מיט איין אוער אױפֿ- 
געכאַפּט װאָס זי דערציילט, אָבער ער האָט מורא געהאַט עפּעס 
צו זאָגן, 


די ווײַבער, װאָס זײַנען געזעסן אַרום ריווטשעלען בײַם טיש, 
האָבן זיך צו איר מער נישט צוגעהערט, זי האָבן שוין אַלץ געקענט 
פֿון אױסנװייניק. דורכן פֿאַרשטױבטן פֿאַבריק-פֿענצטער איז אַרײַג- 
געפֿאַלן אַ רויטער זײַל פֿון דער שפּעטער זון. אינעם זײַל, װאָס 
האָט אַדורכגעשניטן די פֿאַבריק אין צווייען, האָבן זיך געוויגט אָן 
אַ שיעור שטויבעלעך, וי פֿליגעלעך. אַרום דער לאַנגער שורה 
מאַשינען האָבן זיך גיך:גיך געדרייט די טראַנסמיסיע פּאַסן, זיי 

האָבן זיך געדרייט אין איין קרײַז, וי פֿײיגל װאָס פֿליען אין א 
פֿאַרכּישופֿטן ראָד און קענען פֿון אים נישט אַרױס, 

די װײַבער אַרום טיש האָבן זיך צו ריווטשעלען נישט אָנגע- 
רופֿן מיט קיין װאָרט, און ריווטשעלע האָט פֿאַרענדיקט; 

-- דער בריליאַנט איז געבליבן בײַ מיר, אַז אָך און ווייזי. 
מײַן פּינקוסל איז אויף יענער וועלט, און דער בריליאַנט איז אײיַנ- 
גענייט אינעם זוים פֿון מײַן קלייד. עך האָב אים נאָך קיין מאָל 
נישט אָנגעקוקט און איך װעל אים קיין מאָל נישט אָנקוקן! נימאַלס 
אין לעבען! צו די קינדער קיין קאַנאַדץע װעל עך נישט פֿאָרן, זי 
דאַרפֿן מעך נישט. עך האָב פֿײַנט זיך אָנצוזעצן אַפֿילו אויף אייגענע 
קינדער. אַז כ'קום אַהים נאָך דער אַרבעט, האָב עך נישט פֿאַר 
וועמען אָפּצוקאָכן אַ ביסל װאַרעמס. עך זיץ אַלײן בײַם טיש װי אַ 
שטיין! בלויז אין דער ,פֿעקטאָרי?, ווען כ'דערצייל פֿון מײַנע צרות, 
ווען עך רעד מיר אַ ביסל אַראָפּ פֿון האַרצן, וערט מיר אַ ביסל 
לײַכטער... אַ טראָפּעלע לײַכטערי. 


מעלבורן, 


אַהרן צייטלין 


איך קען אַ זאַץיי. 
פֿון ;א חלום פֿון נאָך מײַדאַנעכ" 


איך קען אַ זאַץ אין אַ בריוו פֿון געטאָ 

איך קען אים און ווייס אים אַ טראַגיש וויסן; 
-- ;טאַנטע סכּנה װוינט דאָ מיט אונדז, 
טאַנטע סכּנה לאָזט האַרציק גריסן 


פֿאַרברענט די האַנט װאָס האָט דאָס געשריבן 
פֿאַרברענט אונדזער הויז, אונדזער לײַב צעריסן, 

נאָר טאַנטע סכּנה איז נישט פֿאַרברענט -- 
טאַנטע סכּנה לאָזט גרײַלעך גריסן 


זי גריסט דיך, וועלט, פֿון אומעטום: 
זי לאָזט דיך גריסן פֿון פּאַרלאַמענטן, 
פֿון לאַבאָראַטאָריע, צײַטונג, בוך, 
פֿון װויסטע גאָטלאָזע קאָנטינענטן, 


זי פֿירט מיט דעם אַטאָמיקערס האַנט, 
װאָס אַ שרײַבער שרײַבט -- האָט זי געשריבן; 
זעקס מיליאָן ייִדן זײַנען אַװעק -- 
טאַנטע סכּנה איז געבליבן 


ל. לאַסאַווין 


צער גידול בנים 
פראַגמענט 


אין טיר האָט זיך באַוויזן דער שאָפֿער פֿון שולװאָגן אַ שול- 
דיקער, גלײַך ער װאָלט דעם רעגן אַראָפּגעבראַכט, און מיט עט" 
לעכע באַרײידעװודיקע, טומלדיקע און היפשלעך דורכגענעצטע 
קינדער. 

--- לערער! -- האָבן זיי אַלע אויף אַ מאָל געשריגן -- אַ נײַ 
יינגל פֿאַרן ערשטן קלאַס! | 

פֿאַר שטראַלן איז געשטאַנען אַ בלאַס צעשראָקן קינד פֿון אַ 
יאָר זיבן מיט גלאַנציקע מאַסלינע-אייגעלעך, דאָס קױלשװאַרצע 
קעפל -- צעשויבערט און נאַס. 

-- וי איז דײַן נאָמען? 

--- פּעטריק לובין! 

-- פּעט-ריק? -- האָט דער לערער אים באַטראַכט מיט גרויס 

פֿאַרװונדערונג -- פּעטריק? און דו וילסט גיין אין אַ ייִדישער 
שול? 

-- װײַ נאַט? --- האָט דאָס קינד געענטפֿערט -- אײַ עם 
דזשויַש, אײַ טהינק :.. 

--- נו, זעצט זיך, קינדער! -- האָט שטראַל פֿאַרנומען זײַן 
אָרט, געעפֿנט דאָס קלאַסהעפֿט און צוגערופֿן צו זיך דעם נײַעם 
תּלמיד -- פֿון הײַנט אָן װועסטו הייסן בי אונדז פּנחס -- האָט דער 
לערער אים משנה שם געוען, װי ער האָט עס שטענדיק געטאָן 
מיט נעמען פֿון שילערס, וועלכע האָבן געקלונגען נישט-יִדיש -- 
האָסט געהערט? פּנחס! 

--- פּינקעס איז איי נײַס ניים? -- האָבן אים די חבֿרים גע" 
טרייסט, 

-- איט'ס אֶלרײַט!+ -- האָט דאָס ייִנגל אַלץ אָנגענומען פֿאַר 
ליב, 

אין אַ האַלבער שעה אַרום, ווען דער לערער האָט געהאַלטן 
אין דערציילן אַ מעשׂה און דאָס קלײינװאַרג, ענדלעך אײַנגעשטילט, 
האָט זיך רויַק צוגעהערט, איז שטיל אַרײַן אַ מיטלװוקסיקער יוג" 
גער מאַן מיט אַ שירעם, מיט שװערע ברילן און שטאַרק קורצ- 
זיכטיקע אויגן. ער האָט זיך אַװעקגעזעצט אין אַ זײַט און געדול- 
דיק געװאַרט, 

די קינדער האָבן אַ פּאָר מאָל אויסגעדרייט צום גאַסט די קעפּ 
און געשמייכלט, ווען דער לערער האָט געענדיקט, האָט ער פֿאַר- 
געבן די שילערס עפּעס שרײַבן פֿון די ביכלעך און פֿאַרן נײַעם 
קינד אויך געפֿונען װאָס צו טאָן 

דער פֿרעמדער איז צוגעקומען צו שטראַלן; 

--- האָדון מדבר עבֿרית? 


+ פאַר װאָס נישט? איך בין א ייִדישער, כ'מיין. -- ? א שיינער נאָמען. -- 
* ס'איז אין אָרדענונג! 


גענש 

-- מדבר! -- האָט דער לערער באַקוקט מיט נײַגער דעם 
זעלטענעם אורח. 

-- הילד היושבֿ לקראתנו בן אשתּי -- האָט ער מיטן בליק 
אָנגעוויזן אויף פּעטריקן, 

-- מיט אַזאַ נאָמען? -- איז שטראַל געווען פֿול מיט חידוש. 

-- זײַן פֿאָטער איז געווען אַ קריסט,, 

--- און די מוטער? 

-- זי איז אַן אונדזעריקע.. -- האָט דער פֿרעמדער געזוכט 
ווערטער -- אָבער דאָס, װאָס איר רופֿט דאָס ייִנגל פנחס, טױג 
נישט! -- האָט ער זיך אַ װײַל געקווענקלט -- איך בין געשטאַנען 
הינטער דער טיר און געהערט.. 

--- פֿאַר װאָס טוג נישט? 

-- װײַל... -- דער פֿרעמדער איז געװאָרן ערנסט -- פּנחס 
בן אליעזר בן אַהרן הכּהן איז געווען אַ קנאי, און איך מון מאַכן 
פּשרותי.. 

-- פּשרות מיט װעמען? -- האָט דער לערער געװאָלט וויסן, 

-- מײַן פֿרױ גייט זונטיק אין קלויסטער.. 

-- און נעמט אַודאי מיט דאָס ייִנֹגֹל.. -- האָט שטראַל אי- 
בערגעשלאָגן, 

--- דערװײַל קען עס אַנדערש נישט זײַן.. -- האָט דער גאַסט 
געקוקט מיט רחמנות-בליקן, 

דער לערער האָט זיך פּלוצלינג אַ הייב געטאָן פֿון אָרט; 

-- זאָגט מיר, װאָס האָט אַ ייִד, וועלכער רעדט דווקא עבֿרית, 
צו טאָן מיט דעם אַלעמען? 

-- איך בין אַ פּליט., -- האָט דער פֿרעמדער גערעדט צֵע- 
פּלאָנטערט -- פֿון די אַריבערגעקומענע.. 

--- און אַ פּליט מעג אַלץ? -- איז דער לערער געווען שטרענג. 

-- מיר זײַנען דורכגעגאַנגען שבֿעה מדורי-גיהנום.. 

-- בכן? 

-- מיר האָבן זיך קוים דערשלאָגן אַהער... נאָך נישט געהאַט 

קיין צײַט זיך רעכט אײַנצושטעלן.. -- איז זײַן קול געווען אָנגע" 
זאַפּט מיט צער -- װי דאָס אומגליק האָט געטראָפֿן. 

--- װאָס פֿאַר אַן אומגליק? 

--- מײַן חנהלע האָט פֿאַרלױרן דאָס לעבן דווקא דאָ, אין דעם 
נײַעם לאַנד,. בעיני ראיתי. פֿאַר מײַנע אויגן האָט זי איבערגעפֿאָרן 
אַ פֿירירעדלדיקער מחבל... -- טרערן האָבן אים געשטיקט -- 
דווקא אין דעם נײַעם לאַנד.. -- האָט ער עס נישט געקענט באַ" 
נעמען --- מײַן פֿרױ איז אַלט געווען פֿיר און צװאַנציק יאָר... אַ 
יפֿת-תּואר... מיר האָבן זיך באַקענט בײַ די עברית- קורסן אין 
לאַגער... 

די קינדער האָבן אױפֿגעהערט שרײַבן, זיך פֿאַרלױרן איבער" 
געקוקט. פּעטריק איז צוגעגאַנגען צום פפֿאָטער?: 

--- פּליז, דעדי, דאַנ'ט קריי! אײַ לײַק דהיס סקול *.. 


דער פֿרעמדער האָט אים אַ גלעט געטאָן איבערן קעפּל און 


אים געוויזן מיטן פֿינגער, ער זאָל זיך אומקערן צו זײַן אָרט. 

שטראַל איז געווען צערודערט, געבעטן דעם גאַסט זיך זעצן 
און זיך געפֿילט קעגן אים שטאַרק שולדיק. 

-- איך בין אין יענער צײַט שיער נישט אַרונטער פֿון זי" 
נען.. -- האָט יענער נישט אױפֿגעהערט צו רײַסן שטיקער האַרץ 
פֿון זיך -- געװאָלט דערגיין דעם שׂכל פֿון זײַנע מעשׂים... אָבער 
ווען איך האָב זיך דערמאָנט, װאָס ס'איז געטאָן געװאָרן דאָרטן 
צו די קינדער, צו די עופֿעלעך... -- ער האָט אַ מאַך געטאָן מיט 
דער האַנט אין רעזיגנאַציע -- ס'איז לית דין ולית דיין=י 

דער לערער האָט זיך געכאַפּט, אַז ניט זעלטן האָט ער זיך 
אַליין אַרומגעטראָגן מיט אַזעלכע געדאַנקען. ער האָט האַרטנעקיק 
געשוויגן און געהאַט אַ פֿאַרלאַנג, אַז זײַן אומגעבעטענער גאַסט 
זאָל אויך אַזױ טאָן. אָבער דער לעצטער האָט זיך נישט געקאָנט 


* איך בעט דיך, טאַטעשי, װײין נישט! איך האָב ליב די אָ שוֹלי 

באַהערשן, און איין מאָל געעפֿנט דעם קװאַל פֿון ביטערניש, האָט 
ער אים מער נישט געקאָנט צוריקהאַלטן.. 

--איך האָב זיך אָפֿט געפֿילט, וי איינער נאָך אַ שיפֿבראָך.. 
-- האָט ער וידער אָנגעהויבן -- הגם בתוך עמי ישבֿתּי, האָב 
איך זיך אומגעדרייט אין דעם גרויסן כּרך ניו-יאָרק אַ פֿאַרלױירע- 
נער, אַ פֿאַרלאָזענער, ביז זײַן מאַמע, אַן אַלמנה, האָט מיך מקרב 
געווען,. מיר אַרױסגעװיזן אַ סך חסד, מיך ממש געשטעלט אויף די 
פֿיס, און דאָס ייִנגל -- האָט זיך אַ צינד געטאָן אַ פֿײַערל אין 
זײַנע קורצזיכטיקע אויגן -- האָט זיך צוגעבונדן צו מיר. ער רופֿט 
מיך, װי איר האָט געהערט, שאַטע.. 

--- איז װאָס זײַנען אײַערע פּלענער פֿון זײַנעט װעגן? 

--- איך האָב איצט נישט קיין פּלענער... דערװײַל זאָל ער זײַן 
דאָ בײַ אײַך... דעם אמת געזאָגט -- האָט ער זיך מודה געווען -- 
איז מיר מער ניחא אַ בית הספֿר, נאָר דאָרטן מוז מען צאָלן, און 
איך קען נישט... אפֿשר... 

--- איז װילט איר, הייסט עס, אַז דאָס ייִנגל זאָל גיין צו אונדז? 
-- האָט דער לערער געװאָלט זיכער מאַכן 

-- יאָ! 

-- און זונטיק אין קלויסטער? -- האָט זיך בײַ שטראַלן 
אַרױסגעכאַפּט. 

--- יאָ! 

ס'האָבן זיך דערהערט קולות פֿון דרויסן. דער שאָפֿער, אַ 
פֿאַרנעצטער, האָט אַרײַנגעבראַכט געציילטע קינדער מיט נאַסע 
רעגן-מאַנטלען און שיך. דער פֿרעמדער האָט גענומען פּעטריקן בײַ 
דער האַנט, זיך שנעל אָפּגעזעגנט מיטן לערער און, אַרומגערינגלט 
פֿונעם קלײינװאַרג, איז ער אַרױס פֿון קלאַס, 

בינם העלער 


אַ טרער 


מײַן טאַטן מען האָט נאָך באַגלײט מיט געװיין 
צום קבֿר מיט קדיש און קריעה, 

נאָר װוּ איז געבליבן מײַן מאַמעס געביין! -- 
דאָס. איז בלויז איר טרער אויף מײַן װיִע. 


איך האָב אָט דעם לױטערן טראָפּן פֿאַרהיט, 
געשיצט װי דאָס ליכט פֿון דער ראיה, 

דו ווייסט ווער עס ציטערט איצט איבער מײַן ליד! -- 
דער מאַמעס אַ טרער אויף מײַן ויִעי 


מיט שטעכלדראָט האָט מען פֿאַרצױגן די ערד, 

פֿון בוים איז געװאָרן אַ תּליה, 

ווער האָט מיך פֿון יאוש און אומקום געװערט! -- 
דער מאַמעס אַ טרער אויף מײַן ויִעי | 


אַנטלאָפֿן בין איך פֿון פֿאַרלאָשענעם בראַנד, 
אַנטלאָפֿן בין איך פֿון דער שקיעה. 

ווער האָט מיך געפֿירט אין דעם הייליקן לאַנד?! -- 
מײַן מאַמעס אַ טרער אויף דער ויָע. 


געגרייכט האָט מײַן שיף צו דעם גאָלדענעם ברעגי 
פֿאַרענדיקט האָס זיך די נסיעה. 

װאָס איז מיר געבליבן פֿון גאַנצן פֿאַרמעג? -- 
דער מאַמעס אַ טרער אויף מײַן ויִעי 


אָט שטײַג איך אַרױס פֿון דעם ים אין פֿאַרנאַכט 
און מיר איז באַשערט אַזאַ זכיה: 

צו קבֿריישׂראל זאָל ווערן געבראַכט 

דער מאַמעס אַ טרער אויף מײַן ויָעי 

חיים גראַדע 
דער נס 


װײַל אַלץ, װאָס איך בוי, איז געבויט אױפֿן נס, 

װאָס איך בין געבליבן. באַפֿאַלן מיך שרעקן -- 
ווען דו גייסט-אַװועק אויף אַ שעה אין מעת-לעת -- 
די פּוסטקייט זאָל פּלוצעם פֿאַר מיר ניט אַנטפּלעקן 
אַז דו ביסט אין מײַנע דמיונות בלוין דאָ; 

װײַל אַלץ, װאָס איך בוי, איז געבויט אויף אַ װוּנדער. 
און גײיסטו-אַװעק אויף אַ שעה, ווערט די שעה 
אַ לאַנג-אױסגעצויגענער,. שטומער יאָרהונדערט. 
איך זע, אַז פֿון נעפּל און רויך איז מײַן הויז, 

דאָס װאַסער איז וידער אַרױס פֿון די ברעגעס, 
און דו ביסט אַ חלום, אַן אויסדאַכטונג בלויז, 
און אַלץ װעט פֿאַרשװינדן אין איינציקע רגעס. 


אַ מאָל גיי איך איבער אַ גאַס און איך פֿרעג: 
בין איך ניט אַ גרוב אַ באַדעקטע אַריבער? 

װײײַל זינט איך האָב וװוונדער געזען אויף מײַן װעג, 
איז זע איך א וועלט פֿון פֿאַרהױלענע גריבער. 


אַ מאָל בלײַב איך שטיין בײי מײַן הויזן און פֿאַרגעס 

אַז דאָס איז מײַן הויז, און מײַן האַרץ טוט אַ ואֵיע: 
װײַל אַלץ, װאָס איך בוי, איז געבויט אויף אַ נס -- 
איז װוערט עס אין אויגנבליק תּוהו-ובֿוהו, 

דער נס מאַכט מיך קראַנק, גרוי- געעלטערט און מיד, 
און בלויז אין געדעכעניש בין איך נאָך ייִנגער, 

איז לעב איך אַזױ װוי דער קריגס-אינװאַליד 

מיט שפּירונגען פֿון אָפּגעשאָסענע פֿינגער, 

יאָסל בירשטיײן 
כ'וועל צוגיין.. 


כ'וועל צוגיין און עפֿענען וועמענס א טיר 
און זאָגן צום שכן גאָט העלף, איך בין דאָ. 
איך ווייס, אַז באַהאַלטן געהיים טיף אין זיך 
װאַרט יעדער אויף עפּעס אַ ליכטיקע שעה, 


איך ווייס, ס'איז פֿאַראַן אַזאַ שװײַגעװדיק ליד, 
װאָס װוירקט וי אַ ברכה, װאָס לײַטערט און בענטשט, 
נאָר אַ בײַסיקע רוט האָט פֿאַרשמיסן צום טויט. 
די נאָנטקײט, װאָס היימישט און הײיליקט דעם מענטש, 


איז הייליק די טומאה, פֿון אונטערן בייז 
גייט:אויף דאָס געויין פֿון פֿאַרװאָגלטע טריט, 
איך גיי דאָ אַרום גאַס-אײַן און גאַסאױס 
מיט טריט פֿון אַ לעבן געבליבענעם ייָד, 


צו אַלץ און צו יעדן באַזונדערן אָרט 

זאָג איך אַ פֿאַרבענקטער, גאָט העלף, איך בין דאָ. 
דער ווינט יאָגט-פֿונאַנדער דאָס היימישע װאָרט 
און װײַט איז פֿאַרבאָרגן די ליכטיקע שעה, 

אַברהם זאַק 


אויסגעלייזטער טרויער 


דערציילונג 


אין דער געמיטלעכער היים פֿון דער זינגערין נעמי איז געווען 
פֿאַרזאַמלט אַ גרופּע פֿרײַנד און באַקאַנטע. אַלע פּליטים, געקומענע 
נאָכן חורבן פֿון יענער זײַט אַטלאַנטיק, פֿון די חרובֿע ייִדישע 
היימען, 

אַלע זײַנען שוין װי עס איז אײַנגעאָרדנט אין דעם אַמער- 
קאַנער לאַנד; אַ ביסל שוין אײַנגעזעסן. אָבער די אַלע מענטשן 
פֿון ,יענער זײַט* האַלטן זיך נאָך צוזאַמען. פֿאַר די היגע תּושבֿים, 
די אַלטע אימיגראַנטן, גילטן זיי נאָך אַלץ װי ,גרינע", און די 
;גרינע" פֿילן זיך נישט אַזױ היימיש מיט די אַלט געזעסענע, 
גלײַך וי צווישן זיי װאָלט כּסדר געשטאַנען אַ װאַנט פֿון פֿרעמד- 
קייט. כאָטש אין גרונט גענומען זײַנען דאָך סײַ די און סײַ יענע די 
זעלביקע ייַדן: ייִדן, װאָס שטאַמען פֿון איין און די זעלביקע שטעט 
און שטעטלעך אין פּוילן, ליטע און רוסלאַנד, דער חילוק איז 
נאָר אין די יאָרן, ווען די און ווען יענע האָבן אױיסגעװאַנדערט 
פֿון דאָרטן. די גרענעץ צװישן די און יענע איז געווען דער חורבן, 
דער בלוטיקער מבול, וועלכער האָט פֿאַרגאָסן זייערע אַמאָליקע 
היימען... 

פֿילן זיך דעריבער מער היימיש, מער נאָענט די פּליטים איינע 
מיט די אַנדערע. עס פֿאַרבינדן זיי איינע און די זעלביקע טראַ- 
גישע איבערלעבענישן. זיי האַלטן זיך דאָ, אין דער נײַער וועלט, 
צוזאַמען. קומען איינע צו די אַנדערע וי צו איגענע. וי צו 
ברידער. הײַנט טרעפֿט מען זיך בײַ איין פּליט, מאָרגן בל אַן 
אַנדערן, איבער מאָרגן בײַ אַ דריטן. מ'גייט צװאַמען אין קינאָ, 
אין טעאַטער. מען פֿאַרברענגט, מען װײַלט זיך צװאַמען און 
פּראַװעט װער אַ תּמחה, זײַנען אַלע פֿונעם פּליטים- קרײַזל זײַנע 

געסט, װאָס פֿרײיען זיך מיט אים מיט. טרעפֿט, חלילה, בײַ עמעצן 
אַן אומגליק, אַ לוויה, זײַנען די פּליטים די מלווים, די מיטבאַ- 
טײליקטע אין טרויער. 

אין דער גרויסער, פֿרעמדער שטאָט איז עס געװאָרן אַ נײַע 

משפּחה --י די פּליטים-:משפּחה. 
: 

הײַנטיקן אָװנט האָט מען זיך צונױפֿגעקליבן בײַ דער זיג- 
גערין נעמי צוליב אירער אַ שׂמחה: הײַנט פֿאַלט-אױס איר געבוירן- 
טאָג, און עולם האָט איר אָנגעבראַכט מתּנוֹת. װער -- בלומען, 
ווער -- אַ באָנבאָניערע, ווער -- אַ בוך. די באָנבאָניערעס --- שוין 
געעפֿנטע -- שטייען אױפֿן רונדן טיש. די באַלעבאָסטע סערווירט 
טיי און דער עולם האַלט זיך אונטער געמיטלעך. מען רעדט, מען 
דערמאַנט. אַיעדער איינער פֿון די פּליטים האָט אַ סך, אַ סך צו 
דערציילן. אַזױ פֿיל איבערגעלעבט אין דער גרויליקער צײַט, אַז 
עס קלעקט צו דערציילן אויף יאָרן.. װער עס האָט די מלחמה- 
יאָרן אַדורכגעמאַכט אין היטלערס געטאָס, ווער אין די טױיט- 
פֿאַבריקן און ווער גאָר אין די סאָוועטישע תּפֿיסות און קאָנצענ- 
טראַציע-לאַגערן. דערציילט מען, דערמאָנט מען פֿאַרשײדענע עפּי- 
זאָדן: טראַגישע און טראַגי'קאָמישע. 

--- איר ווייסט? -- רופֿט זיך אָפּ די באַלעבאָסטע -- מיט 
די ,היזיקע? איז מיר אָפֿט מאָל אַזש שווער צו ריידן אויף דער 
טעמע: ערשטנס, הערן זיי עס אויס נישט גערן.. עס קאָן זי 
חס ושלום, רויבן זייער רו.. און, צווייטנס, נעמען זיי עס גאָר 
נישט אויף אַזױ װוי מיר, די דירעקטע קרבנות. 

--- אמת, אַזױ איז עס טאַקע! -- האַלט-אונטער סאָניע אַשכּנזי, 
אַן אָפּשטאַמיקע פֿון אַ שטאָט אין דער ליטע, אַ געראַטעװעטע 
אויף דער קאַרישער זײַט?. און זי דערציילט: 

-- בעת כ'בין אַהער געקומען, בין איך געווען די ערשטע 
פּליטה. כ'האָב דאָ קיינעם נישט געהאַט אַחוֹץ די לאַנדסלײַט, 
צווישן זיי עטלעכע געוועזענע חבֿרים און חבֿרטעס. די ערשטע 

טעג האָט מען זיך געריסן פֿאַר מיר. איטלעכער האָט מיך פֿאַרבעטן 
| אויף מיטאָג, אויף אָװונטברױט, איין אָװנט זיץ איך בײַ אַ געוע- 
זענעם חבֿר און יענער פֿרעגט מיך אויס וועגן זײַן אומגעקומענעם 
ברודער. אַז יענער לעבט נישט, דאָס ווייס ער שוין. דערצייל איך 
אים --- וי שוין פֿאַר מיר אַ גאַנץ געוויינלעכע זאַך -- די פּרטים 
ווען און וי אַזױ ער איז דעפּאָרטירט געװאָרן; ער מיט זײַן פֿרױ 
און קינדער. כ'בין נאָך דעמאָלט געווען אין געטאָ און פֿלעג זיך 
אָפֿט זען מיט אים און וייס גענוי דעם פֿאַרלױף פֿון יענער 
;אַקציע?* אין געטאָ. מיר מיט מײַנע קינדער איז געלונגען זיך 
אױיסצובאַהאַלטן און טאַקע אין אַ פּאָר טעג אַרום נאָך יענער 
;אַקציע? זײַנען מיר אַרױס אויף דער אאַרישער זײַט". 


צו מאָרגנס טעלעפֿאַנירט צו מיר די פֿרױ פֿון דאָזיקן געווע- 
זענעם חבֿר מײַנעם מיט אַ גרויסן ירגזון+ /;סטײַטש און סטײַטש? 
פֿאַר װאָס זײַט איר געווען אַזױ נישט פֿאָרזיכטיק און דערציילט 
מײַן מאַן די אַלע איינצלהייטן וועגן אומקום פֿון זײַן ברודער? ער 
איז דאָך אַ גאַנצע נאַכט נאָך דעם נישט געשלאָפֿן פֿון עגמת"נפֿש, 
צי דען װעט מײַן מאן יענעם לעבעדיק מאַכן?" האָב איך איר גע" 
ענטפֿערט דורכן טעלעפֿאַן: ,אויב אײַער מאַנס ברודער איז אַזױ 
טראַגיש אומגעקומען, מעג אײַער מאַן כאָטש איין נאַכט נישט 
שלאָפֿן?... --- און פֿון דעמאָלט אָן קומט מער מײַן פֿוס נישט אַהין, 
אין יענער שטוב, 


-- און מיך האָבן צום ערגסטן געקרענקט די אקלוגע אַרגו" 
מענטן* פֿון די אהיזיקע".. -- באַמערקט אַן אַנדערער פֿון די 
געסט, אַ פּענמענטש -- דאָס ערשטע יאָר, אַז כ'האָב זיך דאָ זייער 
געפּלאָגט מיט מײַנע בני-בית אָן א דירה, אין אַ צימערל ד' על די 
פֿון עפּעס אַ האָטעלכל, און האָב זיך געקלאָגט פֿאַר מײַנע לאַנדס- 
לײַט, האָט מיר איינער פֿון זיי, אַן אױפֿגעקומענער עושר אין די 
מלחמה-יאָרן, בעת מיר האָבן דאָרטן געבלוטיקט, געענטפֿערט 
מעֲשׂה"תּם: ;די פְּליטִים קלאָגן זיך צו פֿיל, זאָגט נאָר, אין די 


234 אױיסגעװאָרצלטע און אײַנגעװאָרצלטע 


געטאָס און לאַגערן איז אײַך בעסער געווען?... מיר אין די ;גרינע 
יאָרן?* האָבן אַזאַ צימערל אויך נישט געהאַט? 

און אַן אַנדערער פֿון דער מסיבה, אַ פּליט-אַקטיאָר, אַ געווע- 
זענער ;זעקאַ* : אין סאָוועט-רוסלאַנד, אילוסטרירט מיט אַן אַנדער 
;בלימל? די ;נאַיוויטעט* פֿון די ,היזיקע* מענטשן 

-- די טעג -- דערציילט ער -- האָב איך געהאַט אַ שמועס 
מיט אַ גאַנץ פֿאַרנונפֿטיקן ייַד, אַ ייִד אַ אקאָכלעפֿל", אַ פּרעזידענט 
פֿון אַן אינסטיטוציע, אַ ביסל אַן ,אויסגעלינקטער". כ'האָב אים 
דערציילט אין שמועס וועגן דער אכזריותדיקער האַנדלונג פֿון דער 
נ-קוו.ד. לגבי די ייִדישע פּליטים אין 1940, אין די ראַנדיגעביטן 
פֿון פּױלן. דערציילט אים, וי אַזױ מ'האָט אויף אַ ברוטאַלן און 
באַרבאַרישן אופֿן צעשיקט אין די תּפֿיסות און לאַגערן לערך פֿיר 
הונדערט טויזנט פּוילישע ייִדף האָט מיך יענער אויסגעהערט, 
צוגעשאַקלט מיטן קאָפּ און צום סוף מיך אַ פֿרעג געטאָף ;זאָגט 
מיר, כ'בעט אײַך, פֿאַר װאָס האָט מען אײַך פֿאַרשיקט אין אַ לאַגער? 
גלאַט אַזױ לייגט זיך דאָך נישט אױפֿן שׂכל. מסתּמא פֿאַר עפעס..." 

אין מיטן שמועס, בעת אַלע געסט זײַנען שוין געװאָרן סער- 
ווירט, איז ווידער געקומען צום װאָרט נעמי, די באַלעבאָסטע 
גופֿא, די הײַנטיקע גאַסטגעבערין. לכתּחילה האָט נעמי דערצילט 
טראַגי-קאָמישע פּאַסירונגען פֿון דער ;אַרישער זײַט?; וי אַזױ זי 
איז אָנגעגאַנגען װי אַ קאַטױלין אין אַ פּוױלישער שטוב אין אַ 
שטאָט בײַם טײַך סאַן; וועגן אירע באַזוכן אין קלויסטער: איר 
בעטן צו דער ;,מאַטקאַ באָסקאַ"?; איר זינגען די ,קאָלענדעס"= 
דערבײי האָט נעמי -- פֿאַר אַן ;אילוסטראַציע? -- אויסגעזונגען 
איין ,קאָלענדע?* מיטן עכט-קלויסטערישן טעם, 

עולם האָט בעת-:מעשׂה טרויעריק געשמייכלט. 

-- אין דער קאַטױלישער שטוב -- דערציילט װוײַטער נעמי -- 


!א פאַרשלאַסענער אין א לאַגער. -- ?,הייליקע מאַמע". -- * װײַנאַכט- 
געזאנגען. 

פֿלעגט מען מיך שטענדיק בעטן, איך זאָל זײַן די פֿאָרזינגערין. 
ס'איז זיי אַלעמען געפֿעלן געװאָרן מײַן שטימע. איין מאָל, זינגענ- 
דיך האָב איך זיך פֿאַרגעסן און אַרײַנגעמישט אַ פּאָר טענער פֿון 
עפּעס אַ ייִדישן פֿאָלקסליד... --- צאָ טאָ, צאָ טאָ זאַ שפּיעו, פּאַני 
בראַניסלאַװאָ??+ --- האָבן זיך מײַנע באַלעבאַטים געכאַפּט (מײַן 
אַרישער נאָמען איז געווען ,בראָניסלאַװאַ")... שווער, זייער שווער 
איז מיר טייל מאָל אָנגעקומען דאָס מאַסקירן זיך, דאָס פֿאַרשטעלן 
זיך פֿאַר די שטוביקע פֿאַר אַן עכטע, פֿאַר אַ געבוירענע קריסטין.. 
צום ערגסטן איז עס פֿאַר מיר געווען בעת דער ליקװידאַציע פֿון 
געטאָ. איין פֿרימאָרגן --- ס'איז געווען אַ זייער שיינער זוניקער 
פֿרימאָרגן -- זיץ איך אױפֿן באַלקאָן, װאָס אין אַרױס צו די 
מויערן פֿון געטאָ, און אָטעם-אַרײַן אַ ביסל פֿרישע לופֿט, צו פֿיל 
דרייען זיך אין גאַס -- אַפֿילו מיט מײַן ,גוטן אויסזען? -- איז 
אויך נישט געווען געזונט. פּלוצלינג דערהער איך אַ טומל פֿון 
גאַס. אונטן ווערט אַ געלאָף פֿון מענטשן. עס דערטראָגן זיך צו מיר 
פֿון אונטן קולות: ;די דײַטשן ליקווידירן די געטאָ". אין האַרצן האָט 
זיך מיר וי עפּעס אָפּגעריסן און ס'האָט געזעצט וי מיט אַ האַמער. 
באַלד דערהער איך שוין דײַטלעך די ריטשערײַען פֿון די ס. ס- 
לײַט: ;שנעלער!"... ;לאָדאָס!?,.. לויזיקע יודען-באַנדע!.. די דאָ- 
זיקע ריטשערײַען זײַנען אויסגעמישט מיט געויינען. ייִדישע גע- 
וויינען... כ'האָב אין גאַנצן אָנגעהויבן צו ציטערן. מיר האָט זיך 
בעת-מעשׂה געדאַכט, אַז דאָס ויינט מײַן מאַמע.. און אָט דערזע 
איך, װי דורך אַ קװערגאַס, גאָר נישט װװײַט פֿון מיר, ציט זיך אַ 
מחנה געטריבן פֿון די באַװאָפֿנטע ס. ס.-לײַט. דאָס טרײַבט מען 
די מחנה ייִדן צום װאָקזאַל, צו די װאַגאָנען.. ;מײַן מאַמע! מײַן 
מאַמע!? -- האָט עס מיר געזעצט אין קאָפּ, אין די שלײפֿן, אין 
האַרץ... און אַזױ איז די געטריבענע מחנה ייִדן פֿאַרשװוּנדן פֿון 
מײַנע בליקן. כ'בין געבליבן זיצן אַ צעבראָכענע, אַ דערשלאָגענע, 


* װאָס איז דאָס פאַר אַ געזאַנג, פּאַני בראָניסלאַװאַ? 

אין די אויערן האָט מיר אַלץ געקלונגען דאָס ייַדישע געוויין... איך 
ווייס נישט, וי לאַנג איך בין אַזױ געזעסן אױפֿן באַלקאָן. דאָס 
שווערסטע, דאָס פּײַנלעכסטע איז פֿאַר מיר אין יענער רגע געוען 
דאָס אַרײַנקומען אין שטוב מיט אַ כּלומרשט גלײַכגילטיקן פּנים, 
אַפֿילן פֿאַרן גרעסטן אַקטיאָר װאָלט עס שווער געווען אױסצופֿירן 
די דאָזיקע ראָל. בלוט גיסט זיך מיר פֿון האַרצן -- און שמייכל 
נאָך דערביי, 

די זינגערין נעמי האָט בעת:מעשׂה אױיסגעװוישט אַ טרער 
און װײַטער דערציילט; 

-- און אין דער קריסטלעכער שטוב איז דעמאָלט געווען א 
הײַטערע שטימונג בײַ אַלעמען. דער אַנטיסעמיטישער באַלעבאָס, 
וועלכער האָט געאַרבעט אין דער ;עלעקטראָװװניע", איז געוען 
אַזש בגילופֿין, װאָס מען ווערט פּטור פֿון די ;זשידעס". עס פֿרײט 
זיך די באַלעבאָסטע, װאָס שפּילט תּמיד די איידעלע -- די ;שליאַ- 
כעטנאַ? -- די אינטעליגענטקע. עס פֿרײט זיך אויך דער דער- 
װאַקסענער זון, דער סטודענט -- אַ שונאיישׂראל, װאָס פֿלעגט 
ברענגען אַלע טאָג כּלערליי נײַסן וועגן ייִדן און האָט עס דערציילט 
מיט שאָדנפֿרײד, איך פֿלעג שיִער נישט פּלאַצן דאָס הערנדיק און 
האָב נאָך געמוזט מאַכן אַ מינע פֿון אַ גלײַכגילטיקער. אין יענעם 
טאָג, בעת דער ליקװידאַציע פֿון געטאָ, האָט ער ממש טריומפֿירט; 
;ענדלעך ווערן מיר אויסגעלייזט פֿון די זשידעס. די דײַטשן װועלן 
זיי שוין אויסענדיקן אין אָשװיענטשים... און נישט נאָר בײַ אונדן 
אין שטאָט, נאָר אומעטום. אין גאַנץ פּױילן"... אױפֿן סטודענט בין 
איך געווען נאָך מער אױפֿגעבראַכט, װײַל גראָד האָט ער מיטגע- 
אַרבעט אין פּוילישן אונטערערד, קעגן די דײַטשן.. כ'האָב אים 
פּשוט נישט געקאָנט קוקן אין זײַן פּרצוף און בין אַרײַן אין מײַן 
צימערל, ס'האָט זיך מיר אַזױ געגלוסט אויסוויינען.. אָבער מ'האָט 
מיך באַלד גערופֿן צו מיטאָג. בײַם טיש האָב איך אױיסגעטראַכט 
אַ תּירוץ, אַז די ציין טוען מיר שרעקלעך וויי און בין צוריק אַרױס, 
אין אַ װײַלע אַרום קומט-אַרײַן צו מיר ווידער די באַלעבאָסטע מיט 

אַ פֿלעשעלע ספּירט און װאַטע, כזאָל עס צולייגן צום קראַנקן 
צאָן, כ'האָב עס גענומען פֿון איר, געמוזט טאָן, װאָס זי האָט מיר 
געהייסן, און זיך אליַנגענורעט מיטן פּנים אין קישן, אַזױ לאַנג וי 
ס'האָט געדויערט דער מיטאָג האָב איך אַרײַנגעכאַפּט און זיך 
אױסגעכליפּעט פֿאַרשטיקטערהײט,,, זינט יענעם טאָג זײַנען מײַנע 
ליידן געװאָרן אומדערטרעגלעך. די ליקװידאַציע פֿון געטאָ -- 
צוזאַמען מיט מײַן מאַמען און אַלע מײַנע נאָענטע -- האָט מיך 
אין גאַנצן אײַנגעבראָכן, עס האָט זיך מיר כּסדר געגלוסט וינע 
אױיסקלאָגן מײַן בראָך. אָבער װוּ? וי אַזױ? ,ציינווייטיק" קאָן דאָך 
נישט תּמיד גילטן פֿאַר אַן אויסרייד, אַרומגײן ווידער אין שטוב אַ 
פֿאַרטרױערטע -- דאָס איז פֿאַר מיר געוװוען לעבנס געפֿערלעך. 
מײַן טרויער קאָן דאָך דערוועקן צו מיר אַ חשד. צי קאָן דען ווער 
גאָר פֿאַרשטײן וי פּײַנלעך שווער ס'איז פֿאַר מיר אין יענע מאָ- 
מענטן געווען צו שפּילן די ראָל פֿון אַ מונטערער!.. אָבער דורך 
אַ צופֿאַל האָט זיך פּלוצלינג דער דאָזיקער מצבֿ געענדערט און 
כ'האָב באַקומען די מעגלעכקייט פֿרײַ צו ויינען. 

נעמי האָט וידער אויסגעווישט אַן אָנגעלאָפֿענע טרער אין 
אויג און געצויגן װײַטער איר דערציילונג, 

-- ,.,און געשען איז דער צופֿאַל טאַקע צוליב דעם סטודענט, 
דעם גרעסטן אַנטיסעמיט אין שטוב,. דער סטודענט, װאָס האָט 
מיטגעאַרבעט אין אונטערערד, אין דער פּױליש-פּאַטריאָטישער 
אַ. ק. * איז איין פֿאַרנאַכט אַרױס פֿון שטוב און שוין מער נישט 
צוריקגעקומען. אַז די באַאומרויקטע טאַטע-מאַמע זײַנען באַלד צו 
מאָרגנס אַרױס זיך נאָכפֿרעגן אױפֿן זון, זוכן אים ביל זײַנע חבֿרים, 
האָבן זיי זיך דערװוּסט, אַז זייער זון לעבט שוין נישט, די ;געץ- 
סטאַפּאָ* האָט אים, צזאַמען מיט נאָך עטלעכע קא. ק.-אָװוצעס! 
געכאַפּט בײַ נאַכט בײַ אַ געהיימער דרוקערײַ און מ'האָט זיי אֲלֵט- 
מען אױפֿן אָרט ליקווידירט, דאָס האָט איבערגעגעבן איינער אַ חבֿר, 


* גארמיא קראַַיאָװאַ", לאַנדאַרמײ, 

אַ מיטבאַטײליקטער, װאָס אים איז געלונגען צו אַנטלױפֿן פֿון יענעם 
פּלאַץ. מען ווייס אַפֿילו נישט, װוּ די דערשאָסענע קערפּערס זײַנען 
אַהינגעקומען. אין שטוב איז געװאָרן חושך. טאַטע-מאַמע האָבן 
געוויינט, געקלאָגט,,. נו, און דעמאָלט ערשט האָב איך אָנגעהויבן 
פֿרײַ צו באַװיינען מײַן מאַמען.. אַלע מײַנע נאָנטע, װאָס זײַנען 
דעפּאָרטירט געװאָרן קיין אוישוויץ... איך האָב ערשט פֿרײַ גע- 
לאָזט מײַן טרויער און מײַן צער.. און אין שטוב האָבן אַלע גע- 
מיינט, אַז איך וויין עס אויך כּסדר אויף זייער אומגליק. ,מיר 
האָבן גאָר נישט געװוּסט, סאַראַ איבערגעגעבענע עס איז אונדז 
די פּאַני בראָניסלאַװאַ"... --- האָט געזאָגט צום מאַן מײַן וויינענדיקע 
באַלעבאָסטע, 

-- און פֿון דעמאָלט אָן, -- פֿאַרענדיקט נעמי איר טרויעריקן 
עפּיזאָד, --- האָב איך אױפֿגעהערט שפּילן אין דער קריסטלעכער 
שטוב די ראָל פֿון אַ פֿרײלעכער. מײַן דערשטיקטער טרויער איז 
געװאָרן אויסגעלייזט, 
בוענאָס אײַרעס 1958 


פּעסיע פּאָמעראַנץ-האָניגבױים 


דאָס האַרץ פון מידן װאַנדערער 


משפּחות אױיסגעװאָרצלטע, 
צעפּײַניקטע, פֿאַרטריבענע, 
אויף ימען אומגעקומענע, 
אין שטאָט, אין פֿעלד צעשאָסענע. 


און די פֿון טויט אַנטרונענע 
אין לעצטער שרעק, אין אַנגסטיקער, 
אויף גרענעצן פֿאַרבליבענע, 
אָן האָפֿענונג דערמוטיקטער, 

אויף װאַסערן, אויף ימיקע, 
ברויזן כװאַליעס שוימיקע: 

נאָך ברויזיקער און שוימיקער -- 
דאָס האַרץ פֿון מידן װאַנדערער, 


אין אָראַנזשגלי פֿון זונפֿאַרגאַנג 
ברענט דער װאַלד דער האַרבסטיקער; 
נאָך גליָיקער און װוּנדיקער -- 

דאָס האַרץ פֿון מידן װאַנדערער. 


ק. צעטניק 
אט 1613 זתדיטזםעמקנזעט 


שוועסטער, מען װויל מיר איצט באַצאָלן... 


. שוועסטער, מען וויל מיר איצט באַצאָלן פֿאַר דיר געלט, 
נאָר איך וייס נישט וױפֿל דײַטשישע מאַרקן עס זײַנען װערט 
דײַנע גלאָדע-לאָקס, 

... מאַמע, מאַמע, װױפֿל זײַנען בײַ דיר ווערט דײַן טעכטערלס 
גאָלדע-לאָקס? 

.. וי אַזױ װעל איך פֿון אײַך נעמען געלט פֿאַר מײַן שוועס- 
טער, די ,פֿעלדהור? -- און נישט זײַן קיין אַלפֿאָנס? 

גיט מיר =+ == -=-- 

גיט מיר צוריק כאָטש איין-איינציקע האָר פֿון מײַן שוועס.- 
טערס גאָלדענע לאָקן! 

גיט מיר צוריק אַן איינצלנעם שוך פֿון מײַן טאַטן; אַ צעבראָכן 
שרײַפֿעלע פֿון מײיַן קליין ברודערלס ראָװוערל; און אַ שטויבעלע, 
װאָס האָט גערוט אויף מײַן מאַמען -- -- -- 


פון בוך הער זייגער װאָס איבערן קאָפּ, 1961 

יעקב גלאַטשטײן 
יינ גע לע 


טײַער ייִדיש ייִנגעלע, 

ביסט אַרױס מיט דײַן געלעכטער 

פֿון אַלע פֿינצטערע סכּנות. 

ס'האָט די קויל דײַן פֿרײך 

נישט געקאָנט דעריאָגן, 

ווען אַ פֿרעמדער האָט דיך אויף די הענט געטראָגן 
און ביידע זײַט איר אַנטלאָפֿן פֿון שעכטער. 


קליינער פּליט פֿון מײַן צײַט, 

ליכטיקער יתום אונדזערער, 

דאַרפֿן װאָלט איך דיך באַדאַרפֿט צושרײַבן 
צו אונדזער הויזגעזיגד, 

דיך באַדינען, 

װאַרטן יעדע רגע אויף דײַן באַפֿעל. 
לערנען מיט דיר בלינדע אותיות,. טראַפֿן 
און וי גאָט דער גערעכטער 

האָט די וועלט באַשאַפֿן 

און דו זאָלסט מיר שמײַסן אין פּנים 

דײַן געלעכטער 

פֿון די פֿאַרבלוטיקטע וועגן 

און אַלץ אױסלאַכן, אַלץ אָפּפֿרעגן. 


צו דזר כאראקטעריסטיק 


פון אוסגעואָדצלטע אוו אײינגעװאָדצלטע 


בלעטער פֿון געשיכטע, שפּראַכפֿאָרשונג, קריטיק און זכרונות 


ד"ר מאַרק דװואָרזשעצקי 


נשמה-פּראַבלעמען פון דער שארית-הפּליטה* 


די רעאַדאָפּטאַציע בײַ די יירישע און נישטייירישע 
געראַטעװעטע פון קאַצעטײװעלט 


װי אַזױ האָבן זיך רעאַדאָפּטירט די געוועזענע געטאָ-מענטשן, 
קאַצעטלערס, װאַלד-פּאַרטיזאַנערס, די אױסבאַהאַלטענע אױף דער 
אַרישער זיט און אַלע אַנדערע מענטשן פֿון דער שארית-הפליטה? 

וי אַזױ האָבן זיך אַרײנגעפּאַסט אין נאָרמאַלן לעבן נאָך דער 
מלחמה און נאָך די קאַצעטן אָט די אַלע, װאָס האָבן אין די יאָרן 
פֿון דעם צווייטן וועלטקריג און פֿון דעם נאַצי-טעראָר געליטן פֿון 
פֿאַרפֿאָלגונגען, דעפּאָרטאַציעס, ענגשאַפֿט, הונגער, קראַנקײטן, גע" 
ליטן פֿיזישע און מאָראַלישע עינױיִם, און תּמיד געזען דעם טױט 
פֿאַר זייערע אויגן? װי אַזױ האָבן זיי זיך צוריקגעקערט צו זייער 
פֿריַערדיקער באַשעפֿטיקונג, צו זייער פֿריערדיקער משפּחה, צו 
זייערע חבֿרים, צו זייער סבֿיבֿה? 

אָט די אַלע פֿראַגעס האָבן נישט נאָר אַ היסטאָריש-פֿאָר- 
שערישן ווערט, נאָר זיי זײַנען אַקטועלע פֿראַגעס עד"-היום און אויף 
לענגערע יאָרן, װײַל די גײַסטיקע און פֿיזישע איבערבלײַבענישן 


5 דייר מאַרק דװאָרזשעצקי, װעלכער האָט זיך נעמאַכט א שםיטוב מיט 
זײַן װערק ירושלים דליטא און קאַמף אין אומקום שוין אין 1948 װי א היס" 
טאָריקער -- מיט חוש פאר באַשרײַבערישקײײט און מיט פאַנגענדיקן טעמפּץ 
ראמענט פון געטאָ און אַלע װײַטערדיקע פּראָבלעמען פון חורבן און אומקום, 
--- האָט שפּעטער זיך ספּעציאַליזירט מיט װערטפולע פאָרשונגען. װי אַ מעד" 
צינער, אין די פּראָבלעמען פון דער אינװאַלידן-טראַגעדיע און אין די פראַגעס / 
פון אַרײנפּאַסן זיך פון די געראַטעװעטע צוריק אין לעבן. -- רעד. 

פֿון די שױידער-יאָרן זײַנען װי אײַנגעקריצט געװאָרן אין גוף און 
אין דער נשמה פֿון די לעבן געבליבענע ייִדן און נישט-ייִדן 

זוכן מיר און ווילן פֿעסטשטעלן די רעאַדאָפּטאַציע-פּראָבלע- 
מען און דעם קאַמף פֿון דעם לעבן געבליבענעם, בכדי פֿון דאָס 
נײל זיך אַרײַנצוגלידערן אין דער געזעלשאַפֿט. וועלכע גורמים האָבן 
זי אין דעם געהאָלפֿן און וועלכע האָבן געשטערט? און ועלכע 
זײַנען ספּעציפֿישע און באַזונדערע דערשיַנונגען, װאָס האָבן זיך 
מאַניפֿעסטירט בײַ נישט-ייִדן און בי ייִדן אינעם פּראָצעס פֿון דער 
צוריקאײינגלידערונג, 


דער באַפֿרײַונגיטאָג און די פֿאַרשײרענע רעאַקציעס 
פֿון די קאַצעטלערט 


דערלעבן צום טאָג פֿון דער באַפֿרײַונג -- דאָס איז געווען די 
האָפֿענונג און דער טרוים פֿון אַלע אײַנגעשלאָסענע אין געטאָס און 
קאַצעטן, פֿון אַלע געליטענע אין די טעג פֿון נאַציזם און פֿון אַלע 
װידערשטאַנדיקעמפֿערס; זיי אַלע האָבן זיך אױיסגעמאָלט יענעם 
מאָמענט װי דעם גרעסטן פֿרײדטאָג, װאָס זײַנס גלײַכן װעט קין 
מאָל אין זייער לעבן ניט זײַן,. װי איז אָבער פֿאַרלאָפֿן יענער טאָג 
אין דער װוירקלעכקייט? 

לאָמיר עס דערמאָנען פֿון אייגענע זכרונות און פֿון שמועסן 
מיט געראַטעװעטע. 

-- גאָר בײַ אַ קליינעם טייל האָט זיך דער באַפֿרײַונג-טאָג 
אויסגעדריקט אין געפֿילן פֿון גרויסער עֹׂמחה; זיי האָבן געטאַנצט, 
געשפּרונגען, געשריגן, אױפֿגעפֿלאַטערט זייערע נאַציאָנאַלע פֿענער, 
זיך געקושט און קעגנזײַטיק זיך מוחל געווען די עוולות פֿון די 
קאַצעטן-טעג, 

-- אַ סך האָבן אױפֿגענומען דעם באַפֿרײַונג-טאָג מיט אום- 
צוטרוי. מען האָט פּשוט נישט געגלויבט, אַז ס'איז ווירקלעך אָנגע- 
קומען דער געגאַרטער טאָג. מען האָט פּשוט מורא געהאַט, טאָמער 

ליגט אין דעם עפּעס אַ דײַטשישע אָפּנאַרערײַ און פּראָװאָקאַציע, 
בכדי נאָך מער צו פֿאַרגרעסערן די יסורים און די אַנטוישונגי. 

-- בי אַנדערע האָט זיך אױפֿגעװעקט דאָס געפֿיל פֿון נקמה. 
זי האָבן זיך געזאָגט: איצט דאַרף מען נקמה נעמען אין די ס.ס, -לײַט, 
פֿון די קאַפּאָס און פֿון אַלע פּײַניקערס. אָבער אין דער ווירקלעכ" 
קייט זײַנען די נקמה-אַקטן נישט געווען צאָלרײַך, װײַל ס'רובֿ ס.ס,- 
לײַט און מערדערס האָבן באַװיזן צו אַנטלױפֿן און פֿאַרשװינדן 
אין סאַמע טאָג פֿון באַפֿרײַונג, 

-- בײַ אַ סך איז אין יענעם טאָג געווען דער ערשטער פֿאַר- 
לאַנג: קודם"-כּל שטילן דעם הונגער. אָנעסן זיך צו דער זעט נאָך 
אַזױ פֿיל הונגעריאָרף! די פֿון זיי, װאָס האָבן נאָך געהאַט כּוח, 
זײַנען באַפֿאַלן די שפּײַז-מאַגאַזינען. האָבן זיי אױפֿגעריסן און זיך 
באַזאָרגט מיט עסן. עס איז אין יענע טעג גרויס געווען די צאָל 
קרבנות פֿון די קאָנסערוון-פּושקעס, װאָס דער רויטער קרייץ האָט 
פֿאַרטײלט צווישן די געראַטעװעטע. זייערע אַטראָפֿירטע געדערעם 
זײַנען נישט געווען מסוגל צו פֿאַרדײַען די פֿעטסן, די קאָנסער- 
ווירטע פֿלײישן, די אַרױסגערופֿענע שילשולים האָבן דערפֿירט צום 
גיכן טוט גאָר אַ סך פֿון די געראַטעװעטע -- -- -- 

-- אַ סך האָבן אױפֿגענומען די באַפֿרײַונגס:ידיעות מיט 
אַבסאָלוטער גלײַכגילטיקייט: דאָס זײַנען געווען די אַזױ גערופֿענע 
מוזלמענער, ד"ה, די קאַצעטלערס אויף דער גרענעץ פֿון לעבן און 
טויט, זיי האָבן שוין נישט געקענט זיך אָריענטירן און פֿאַרשטײן, 
אַז דער אונטערדריקונג-רעזשים איז אויף שטענדיק פֿאַרשװונדן 

--- געזען אַזעלכע, װאָס האָבן אױפֿגענומען די באַפֿרײַונג מיט 
דער מחשבֿה: די באַפֿרײַונג איז צו שפעט געקומעף {;ביז איצט 
האָב איך געלעבט מיט האָפֿענונג;: איצט װעלן זיך אָנהייבן די טעג 
פֿון אַנטוישונג",,. צו װאָס די פֿרײַהײט, אַז איך בין געבליבן איינער 
אַלײין פֿון דער גאַנצער משפּחה?!?.,. פֿאַרשטענדלעך, אַז ס'רובֿ פֿון 
די, װאָס האָבן אַזױ געטראַכט, זײַנען געווען ייִדן, איינצלנע שׂרידים 
פֿון אויסגעמאָרדעטע משפּחותי 

-- אַ סך פֿון זיי, בעיקר ייִדן, האָבן די באַפֿרײַונג אױפֿגענומען 
מיט דער טרויעריקער מחשבֿה: װוּהין זאָל איך גיין?!.. זיי האָבן 
געװוּסט, אַז זיי האָבן נישט װוּהין צוריקצוגיין און צו וועמען. 

געווען אַזעלכע, בײַ וועלכע עס האָט זיך אױפֿגעװעקט זייער 
געזעלשאַפֿטלעך-אָרגאַניזאַציאָנעלער חוש. דאָס זײַנען געװוען דיי 
וועלכע זײַנען צוגעטראָטן צו הילפֿאַרבעט לטובֿת די חבֿרים-מוזל- 
מענער, װאָס געפֿינען זיך שוין בײַ דער שוועל פֿון טויט. זיי האָבן 
אָנגעהויבן אײַנצושטעלן אָרדענונג אינעם לאַגער, װאָס האָט זיך 
געפֿונען אין אַן אַנאַרכיע-:צושטאַנד. זיי האָבן אָנגעהויבן צו זאָרגן, 
אַז די באַשפּײַזונג-רעזערוװן פֿונעם לאַגער זאָלן מיט יושר פֿאַר- 
טיילט װערן צווישן די געראַטעװעטע, ביז װאַנען עס װעלן קומען 
די טעג, ווען יעדער איינער װעט קענען פֿאַרלאָזץ דעם לאַגער 
און גיין וװוהין ער וויל, | 

-- און געווען אין יענע טעג אַזעלכע, װאָס האָבן געגעבן זיך 
און זייערע חבֿרים תּקיעת-כּף נישט צוריקצוקערן זיך צו זייערע 
אָפּשטאַם-לענדער, ווּ זיי זײַנען אַזױ געפּײַניקט געװאָרן דורך די 
נאַצי-דײַטשן, און אָפֿט אָן קיין שום מיטהילף פֿון די שכנים. דאָס 
זײַנען געווען -- ייִדן, 


געראטעװעטע יָדן און נישמייידן 


דאָס אומקערן זיך פֿון געוועזענע קאַצעטלערס צום פֿרײַען לעבן 
איז אין פֿאַרשײדענע לענדער פֿאַרשײדנאַרטיק פֿאָרגעקומען, דאָס 
איז בעיקר אָפּהענגיק געווען פֿון פֿאָלגנדיקע גורמים: 

ס'איז באַקאַנט, אַז עס זײַנען געווען אָפֿטע פֿאַלן, ווען די קאַ- 
צעטלערס האָבן זיך נישט געװאָלט צוריקקערן אין זייער אָפּשטאַם- 
לאַנד. אַ מאָל דערפֿאַר, װאָס דער רעזשים פֿון זײַן לאַנד איז נישט 
געווען נאָך זײַן געדאַנקעןגאַנג, אָבער בעיקר דערפֿאַר, װאָס ער 
האָט קאָלאַבאָרירט מיט די נאַציס און ער האָט מורא געהאַט צו- 
ריקצוקערן זיך דאָרט, ווּ זײַנע מעשׂים זײַנען געווען באַקאַנט.. 

אַזעלכע, למשל, זײַנען געווען די אוקראַיַנערס, װאָס זײַנען געווען 
באַקאַנט װוי די אַכזריותדיקע שומרים אין די אומקום-לאַגערן פֿון 
מײַדאַנעק,. טרעבלינקע אאַז"ו. 

-- ווי אַזױ האָט יעדע מדינה אױפֿגענומען די געראַטעװעטע? 
וי אַזױ האָט זי זיי געהאָלפֿן אין אַריבערגאַנג פֿון שקלאַפֿןדלעבן 
צום פֿרײַהײיטס-לעבן? וי אַזױ האָבן זיי אױפֿגענומען זייערע חבֿרים- 
צודדער-אַרבעט, הגם דער אַרבעט-כּוח פֿון די געראַטעװעטע איז 
געווען קלענער פֿון די געפֿאָדערטע נאָרמעס? וועלכע געזעצן האָט 
אָנגענומען די מדינה, בכדי צו פֿאַרלײַכטערן די ;קליטה" פֿון די 
געוועזענע קאַצעטלערס? 

דאָ איז נייטיק אונטערצושטרײַכן איניקע מאָמענטן, װאָס 
האָבן דיפֿערענצירט די ייִדישע געראַטעװועטע פֿון די נישט-ייִדישע. 
דהײַנו: אַלע געראַטעװעטע אין אײראָפּע האָבן געהאַט אַ פֿאָטער- 
לאַנד, װוּהין זיך צוריקצוקערן. זיי האָבן געהאַט אַ משפּחה, עלטערן, 
אַ פֿרױ, קינדער, ברידער און שװועסטערס אָדער סתֹּם משפּחה- 
קרובֿים, פֿון וועלכע זיי זײַנען אָפּגעריסן געװאָרן און צו וועלכע זי 
וועלן זיך צוריקקערן. די ייִדן, להיפּוך, האָבן אין זייען אַבסאָלוטער 
מערהייט נישט געהאַט קיין לאַנד װוּהין צוריקצוגיין און זיי האָבן 
געװוּסט, אַז ס'וועט זײַן ממש אַ נס, אויב זיי וועלן אָפּגעפֿינען וועמען 
עס איז פֿון זייערע משפּחות. 


אַלע אײראָפּעישע געראַטעװעטע האָבן געװוּסט, אַז אין זייער 
היימלאַנד װאַרט אויף זיי אַ דירה, אַן אַרבעטפּלאַץ אָדער אַן אוג- 
טערנעמונג. דאָס רובֿ ייִדן האָבן געװוּסט, אַז זייערע הײַזער זײַנען 
צעשעדיקט און, אויב זיי עקסיסטירן נאָך, זיצן דאָרט פֿרעמדע, 
װאָס װעלן זיי װײַט נישט-גערן פֿאַרלאָזן: און אויב זייער אונטער- 
נעמונג עקסיסטירט נאָך יאָ, פֿאַרװאַלטן מיט איר פֿרעמדע, וועלכע 
וועלן נישט אָפּטרעטן -- װעלן די ייִדישע געראַטעװעטע דער- 
װאַרטן שאַרפֿע קאָנפֿליקטן מיט זייערע ;יורשים".. און דאָרט װוּ 
זיי זײיַנען אױפֿגעװאַקסן, געליטן און פֿון װאַנען זיי זײַנען אַרױס- 
געריסן געװאָרן, װעלן זיי זיך פֿילן ;איבעריקע",. דערפֿאַר האָט די. 

מערהייט ייִדן נישט געװאָלט גיין צוריק אַהין, װוּ זיי זײַנען גע- 
פּײַניקט געװאָרן דורך די נאַציס און װוּ זייער כּבֿוד איז געטראָטן 
געװאָרן אין די אויגן פֿון זייערע שכנים, די פּאָליאַקן, ליטווינערס, 
אַהינצו װוּ די איבערוויגנדיקע מערהײַט פֿון זייערע שכנים האָט 
נישט אַרױסגעװיזן קיין שום סימן פֿון מיטגעפֿיל אין ייִדישן צער 
און קאָנטיקע טיילן פֿון זיי האָבן אַפֿילו מיטגעאַרבעט מיט די 
דײַטשן אין דער ייִדן פֿאַרניכטונג. דאָרטן -- זײַנען זיי געװען 
זיכער -- האָבן זיי נישט געקאָנט ווידער דערװאַרטן קיין פֿרײידיקע 
טעג. דעריבער טאַקע האָט דאָס רובֿ פֿון די ייִדישע געראַטעװעטע 
אויסגעקליבן דעם שווערן וועג פֿון נישט צוריקגיין צו זייערע 
היימלענדער. זיי זײַנען פֿון זייער אייגענעם ווילן איבערגעבליבן 
אין די די-פּי 1-לאַגערן פֿון דײַטשלאַנד, אַ סך פֿון זיי האָבן געהאָפֿט 
דאָרטן צו קריגן די מעגלעכקייט עולה צו זײַן קיין ארץיישׂראל און 
אַנדערע האָבן געגלויבט מיט דער צײַט צו קענען אָנשליסן זיך 
מיט זייערע משפּחות װאָס זײַנען צעװאָרפֿן איבער צענדלינגער 
לענדער. 

פֿאַר די נישט-ייִדישע געראַטעװעטע, װאָס האָבן זיך אומגעקערט 
צו זייערע הײַזער, איז בעיקר אַװעקגעשטעלט געװאָרן די אינדיי 
ווידועלע פֿראַגע: וי אַזױ זאָל יעדער איינער פֿון זיי פּערזענלעך 
זיך אַרײַנפּאַסן פֿון דאָס נײַ אינעם לעבן פֿון זײַן סבֿיבֿה? פֿאַר די 
געראַטעװעטע ייִדן אין די די-פּי לאַגערן איז אַװעקגעשטעלט גע- 
װאָרן די קאָלעקטיוע פֿראַגע: וי אַזױ געמיינזאַם זיך צו אָרגאַני-" 
זירן, בכדי דורכצומאַכן די איבערגאַנג-תּקופֿה? וי אַזױ געמיינזאַם 
צו קעמפֿן פֿאַר עליה קיין ארץ-ישׂראל? פֿאַר קליינע חלקים איז 
געשטעלט געװאָרן די פּראָבלעם, וי אַזױ געמיינזאַם צו זוכן וועגן 
פֿון עמיגראַציע אין אַנדערע לענדער, 

מאַכנדיק די סאָציאַלע פֿאַרגלײַכן, איז כּדאי צו דערמאָנען אויך 
דעם עבֿר פֿון די געראַטעװעטע ודהײַנו: די מערהײַט פֿון די איי- 


? (ענגליש) פּליטים, 

ראָפּעיַשע דעפּאָרטירטע איז פֿאַרשיקט געװאָרן אין די קאַצעטן 
ערשט אין די יאָרן 1943-1942 און אַ סך פֿון זיי ערשט אין 1944, 
(אַחוץ די דײַטשישע דעפּאָרטירטע װאָס די נאַציס האָבן זיי חושד 
געווען, אַז זיי זײַנען אָדער װועלן קענען זײַן קעגנערס צום נאַצי- 
רעזשים און דערפֿאַר זײַנען זי פֿאַרשיקט געװאָרן שוין זינט 1939 
אין די לאַגערן, װאָס דער מחבר האָט דורכגעמאַכט, װוּ ער האָט 
געטראָפֿן רעשטלעך פֿון יענע פֿאַרשיקטע --- זיי האָבן אין לאַגער- 
לעבן פֿאַרנומען הויכע ,פּראָמינענטע* פּאָזיציעס פֿון קאַפּאָס). 

דאָס רובֿ פּוױילישע ייִדן האָט נאָך פֿאַרן פֿאַרשיקט ווערן אין די 
לאַגערן (1943-1942) דורכגעמאַכט במשך אייניקע יאָרן (װוער זינט 
9 און ער זינט 1940) אַ לעבן פֿון טעראָר, הונגער, טויטשרעק, 
השפּלות און גירושים. אין דער צײַט, ווען די אײראָפּעישע דע- 
פּאָרטירטע זײַנען אַרײַן אין די לאַגערן -- איז זייער געזונט-צו- 
שטאַנד געווען נאָך אין געוויסער מאָס נאָרמאַל, די ייִדן דערקעגן 
זײַנען אַרײַן אין די לאַגערן שוין אין אַן אָפּגעשװאַכטן געזונט- 
צושטאַנד, נאָכן דורכמאַכן אין די געטאָס פֿלעקטיפֿוס, בױכטיפֿוס, 
טובערקולאָז, דיזענטעריע און די הונגער-קראַנקײט מיט די הונגער- 
געשווילעכצן. דעריבער קען מען פֿאַרשטײן, פֿאַר װאָס עס איז 
געווען אַזױ גרויס די ייִדישע ,נאַטירלעכע שטאַרבלעכקייט" אין די 
קאַצעטן און פֿאַר װאָס איז געווען אַזױ שלעכט דער געזונט-צו"- 
שטאַנד פֿון די ייִדישע געראַטעװעטע, און פֿון דאַנען איז צו פֿאַר- 
שטיין די סיבה פֿון די טובערקולאָזדכװאַליעס, װאָס פֿלעגן זיך 
מאַניפֿעסטירן אין ישׂראל מיט יעדער נײַער עליה (אין די יאָרן 
פֿון דער גרויסער מאַסן-עליה, פֿון 19527-1949, פֿלעגט דער טובער- 
קולאָזיניװאָ פֿון די שארית-הפּליטה-עולים זײַן צען מאָל העכער 
פֿון דער נאָרמאַלער צאָל טובערקולאָזיקראַנקע אין ישׂראל), 

די נישט-ייִדישע געראַטעװעטע האָבן זיך נישט ספּעציעל 
אויסגעצייכנט מיט דער יכולת אױפֿצושטעלן נײַע משפּחות. ס'איז 
געווען גװאַלדיק שווער אױסצוהאַרמאָניזירן אַ משפּחה-לעבן מיט 
אַ בן"זוג, װאָס איז אין די לאַגערן נישט געווען. בײַ אַ סך פֿון די 

צוריק-אױפֿגעשטעלטע אָדער נײַיאױפֿגעשטעלטע משפּחות פֿלעגט 
נישט תּמיד הערשן קעגנזײַטיקע פֿאַרשטענדעניש. די סטאַטיסטיק 
דערציילט אויך נישט וועגן גרויסער געבורטיקייט בײַ די נישט- 
ייַדישע געראַטעװעטע, 

דערקעגן זײַנען די ייִדישע געראַטעװעטע כאַראַקטעריזירט 
מיטן פּראַצעס פֿון אױפֿשטעלן נײַע משפחות. דער פּראָצעס איז 
שוין געווען בולט אין די די-פּי-לאַגערן און האָט זיך מאַניפֿעס- 
טירט אין אַלע װײַטערדיקע יאָרן. אין יעדן יאָר ווערן רעגיס" 
טרירט אין ישׂראל 4,700-4.500 חתונות בײַ די געראַטעװעטע. זייי 
די שארית-הפליטה-עולים, באַטרעפֿן 25 פּראָצענט פֿונעם ישובֿ. 
דערקעגן איז דער פּראָצענט פֿון שיידונגען כּמעט לגמרי גלײַך 
צווישן די געראַטעװעטע און צווישן די ותּיקים. 

און נאָך אַ פּראָצעס איז זייער כאַראַקטעריסטיש פֿאַר דער 
עליה פֿון די געראַטעװעטע, און נעמלעך, די גרויסע געבורטיקייט. 
די דאָזיקע פּאָזיטיווע ביאָלאָגישע דערשײַנונג איז שוין בולט געווען 
אין די די-פי-לאַגערן. אין יאָר 1948 איז דער שיעור פֿון געבור- 
טיקייט בײַ די ייַדישע געראַטעװעטע געװען: 258 אױיף יעדע 
טויזנט -- פֿאַקטיש דער העכסטער געבורטניואָ אין דער גאָרער 
װעלט אין יענעם יאָר. דער זעלביקער פּראָצעס איז פֿאָרגעקומען 
אין אַלע לענדער, װוּ עס האָבן זיך געפֿונען די געראַטעװעטע. אַ 
האַלבער מיליאָן שארית-הפּליטה-ייִדן איז עולה געווען קיין ישׂראל 
זינט דער ענדע פֿון דער ועלט-מלחמה. ער איז באַשטאַנען פֿון 
0 דערװאַקסענע און 100,000 קינדער, געבוירענע אין איי- 
ראָפּע שוין נאָך דער מלחמה. און זינט זייער אָנקומען אין לאַנד 
זײַנען בײַ די 400.000 דערװואַקסענע ווידער געבוירן געװאָרן, שוין 
אין ישׂראל גופֿא, נאָך 100.000 קינדער. אַזױ אַרום איז בײַ די שארית- 
הפּליטה-עולים געבוירן געװואָרן, שוין נאָך דער מלחמה, ס"ה 200.000 
קינדער -- אַ ;ביאָלאָגישער װוּנדער" פֿון דער שארית-הפּליטה, װאָס 
בעט זיך נאָך אױיסגעפֿאַרשט צו ווערן. 

לאָמיר איצט באַטראַכטן די נשמה- פּראָבלעמען פֿון דעם כּלל 

געוועזענע דעפּאָרטירטע אין אײראָפּע און שפּעטער באַצייכענען 
די ספּעציעלע יידישע מאָמענטן: װאָס האָט געהאָלפֿן און װאָס האָט 
געשטערט די רעאַדאָפּטאַציע פֿון די געראַטעװעטע און ועלכע 
פּראָבלעמען שלינען נאָך צו זײַן אַקטועל אויך הײַנט און דאָס איז 
פֿאָרױסצוזען אויך פֿאַר די שפּעטערע אאָרן 


גורמים װאָס האָבן געשטערט דער רעאדאָפּטאַציע פֿון די 
אײיראָפּעושע געראַטעװעטע 


בי פֿאַרשײדענע געראַטעװעטע אין אײיראָפּע, פֿון אַלע פֿעלקער, 
האָבן זיך אַרױסגעװיזן געוויסע קאָמפּלעקסן און געוויסע שינױיִם 
אין זייער פערזענלעכקייט, װי איך שינױים אין זײיער אפפֿן פֿון 
רעאַגירן כּלפי דער געזעלשאַפֿט. זיי האָבן געשאַפֿן צוזאַמען פֿאַק- 
טאָרן, װאָס האָבן קאָנטיק געשטערט דער רעאַדאָפּטאַציע פֿון די 
געראַטעװעטע: 

-- אַן אָפּגעפֿרעמדקײט-געפֿיל כּלפי דער אומגעבונג (;אַליע- 
נאַציע'). אַ סך, אַ סך געראַטעװעטע האָבן זיך לענגערע יאָרן גע" 
שפּירט, ער מער און װער װייניקער, אָפּגעפֿרעמדט פֿון דער אַרו" 
מיקער סבֿיבֿה, װאָס האָט נישט דורכגעמאַכט דאָס לעבן פֿון די 
קאַצעטן. זי האָבן זיך געהאַלטן פֿאַר ?נישט פֿאַרשטאַנען?". זיי איז 
שווער געווען צוצוגעוווינען זיך צום עצם פֿאַקט, װאָס די אומגעבונג 
פֿאַדערט פֿון זיי אױסצופֿירן זייערע אױפֿגאַבן אין דער זעלביקער 
מאָס װי די, װאָס האָבן נישט געליטן, לגמרי זיך נישט רעכענענדיק 
מיט דעם גרויזאַמען, װאָס זיי האָבן דורכגעמאַכט. אַ סך האָבן זיך 
געשפּירט באַעװלט מיט דעם, װאָס די אַרומיקע אינטערעסירן 
זיך נישט מיט זייערע איבערלעבונגען אין די קאַצעטן און שאַצן 
נישט אָפּ זייער לעבנס-קרבן פֿאַר דער פֿרײַהײט (בעיקר די אונ- 
טערערד-קעמפֿער). בײַ אַנדערע האָט דאָס געפֿיל געדויערט לענ"- 
גערע יאָרן, האָט אָנגענומען שאַרפֿע פֿאָרמען און דערפֿירט צו 
קאָנפֿליקטן מיט געוועזענע חבֿרים און מיט געוועזענע שותּפֿים-צו- 
דער-אַרבעט, | 

--- משפּחה-קאַנפֿליקטן. געוויסע געוועזענע קאַצעטלערס פֿלעגן 
אָפֿט טענהן, אַז זיי שפּירן נישט אין זייער אייגענער משפּחה און אין 
זייער אייגענעם הויז די געהעריקע פֿאַרשטענדעניש פֿאַר זייערע 
יאָרן פֿון לײַדן. די משפּחה-מענטשן האָבן בײַ זיי אין די אויגן 
אויסגעזען וי אַנדערע, וי פֿאַראַנדערשטע, וי ,מענטשן אָן אַ האַרץ?. 
קאָנפֿילקטן פֿלעגן אויסברעכן מיט דער פֿרױ, װאָס האָט נישט 
דורכגעמאַכט די קאַצעטן און נישט געװאָלט תּמיד הערן די סיפּורים 
פֿון די געראַטעװעטע וועגן זייערע יסורים און וועגן זייערע אויס- 
טערלישע איבערלעבונגען אין די קאַצעטן אָפֿט איז דעריבער 
צעשטערט געװאָרן דער שלום-בית. דער געראַטעװעטער בןזוג 
פֿלעגט אָפֿט זאָגן: מיר געהערן צו באַזונדערע וועלטן, װאָס קענען 
זיך גאָר נישט פֿאַרשטײן. נישט איין פּאָרל האָט צוליב די דאָזיקע 
מיספֿאַרשטענדענישן זיך צעשיידט אויף אײביק, 

--- פֿאַרלױרענער צוטרוי אין מענטע. בײַ א סך געראַטעװעטע 
איז פֿאַרלױרן געגאַנגען דער עצם צוטרוי צום מענטש; אין די 
מעשׂים פֿון די אַרומיקע מענטשן פֿלעגן זיי אָפֿט דערשפּירן און 
דערזען שקר און גײַציקײיט צום אייגענעם גונסטן. ס'האָט זיי אָפֿט 
באַהערשט אַ קאָמפּלעקס פֿון חושד זײַן די אַרומיקע, אַ רצון צו 
זוכן, װוּ עס ליגט די באַהאַלטענע זעלבסטנוץ-כּוונה אין די מעשׂים 
פֿון די אַרומיקע, מעשׂים װאָס ;אין דער ווירקלעכקייט שײינען זיי צו 
זײַן לטובֿת הכּלל". אַ סך פֿון זיי זײַנען באַהערשט געװאָרן מיט אַ 
קאָמפּלעקס פֿון שרעקן זיך אויסצודערציילן אַן אַנדערן עפּעס איג- 
טימס און סודותדיקס: קקען מען דען האָבן צוטרוי צום מענטשן? 
וװועט ער נישט פֿאַרראָטן דײַן סוד?".. אַ ספּעציעלער אומצוטרוי 
פֿלעגט ביי זיי זיך אַרױיסװײַזן כּלפּי געזעלשאַפֿטלעכע טוערס: 
;צוליב װאָס טוען זיי דאָס??.., (דאָס דאָזיקע געפֿיל איז ספּעציעל 
בולט געווען בײַ די, װאָס האָבן זיך צוריקגעקערט פֿון נישטינאַ- 
צישע לאַגערן), 

דער עגאַיִזם פֿון די, װאָס זײַנען נישט געווען אין די קאַצעטן, 
זייער ;,גלײַכגילטיקײט?, זייער קשלעכטקייט?", זייער פֿאַרנאַרישטע 

רויקייט, זייער באַגרענעצטקייט, זייער קורצזיכטיקייט -- פֿלעגט 
ממש וי טאָן אַ סך פֿון די געראַטעװעטע: זיי פֿלעגן אָפֿן וועגן 
דעם ריידן, און דעריבער פֿלעגן זיי ליבער וװועלן זיך געפֿינען און 
אויסלעבן זיך נאָר אין דער געזעלשאַפֿט פֿון געראַטעװעטע -- נאָר 
די געראַטעוועטע זײַנען אַלץ גיך תופֿס.. נאָר זיי פֿאַרשטײען דעם 
עלנט און די זאָרגן פֿון אַ צורייטן".. 

-- די ווערטן האָבן פֿאַרלױרן זייער באַטײַט. די אָנגענומענע 
ווערטן האָבן בײַ אַ סך געראַטעװעטע פֿאַרלױרן זייער װאָג און 
חשיבֿות. אַ סך פֿון די געראַטעװעטע זײַנען אַ לענגערע צײַט גע" 
װאָרן מסתּפּקים במועט: אויב זיי האָבן אַ דאַך איבערן קאָפּ און 
עסן צו דער זעט, טאָ צו װאָס דאַרפֿן זיי נאָך האָרעװװען אויף 
;מותרות"? פֿאַרמעגן, הײַזער -- דאָס אַלץ האָט בײַ זיי אויף א 
געוויסער צײַט פֿאַרלױרן די חשיבֿות. דאָס אַלץ זײַנען דאָך נאָר 
פֿאַרשװינדנדיקע זאַכן, דער עיקר איז נאָר רו, שלווה. ;מיר האָבן 
עס געהאַט און מיר האָבן עס אין איין מינוט פֿאַרלױרן", אַנדערע 
ווידער, צווישן די זעלביקע, האָבן אין יאָרן אַרום זיך אַרײַנגעלאָזט 
אין געיעג נאָך רווחים און לוקסוס, 

בײַ טייל געראַטעװעטע האָט זיך מאַניפֿעסטירט אַ געוויסער 
ציניזם. מיט אַ לײַכטער איראָניע פֿלעגן זיי אָפֿט זיך צוהערן צו 
די סיפּורים פֿון ;נישט-קאַצעטלערס וועגן זייערע ליידן אין צײַט 
פֿון די נאַציס, שװאָס פֿאַר אַ גלײַכן צוישן זייערע ;מאַטערנישף" 
און -- דעם ,שוידער פֿון די לאַגערן?".. אַ סך געראַטעװעטע פֿלעגן 
האַלטן פֿאַר אַ צבֿיעות צו גיין מיט אַן ;אומעטיקן פּנים?* אויף אַ 
לוויה. ;אַזױ פֿיל מתים האָבן מיר געזען אין די לאַגערן און נישט 
געוויינט, טאָ מיט װאָס איז דער מת חשובֿער פֿון יענע מתים?". 

-- פֿאַרקלענערטע, גײַסטיקע װױידערשטאַנד-פֿעיקײט. בײַ אַ סך 
געראַטעװעטע האָבן זיך אַרױסגעװיזן שװועריקייטן צו באַהערשן 
די קלענסטע קאָנפֿליקטן פֿון טאָג-טעגלעכן לעבן -- ביז גװאַלדיקע 
אויסברוכן פֿון כּעס, פֿון געוויין, און ביז פּרווון פֿון זעלבסטמאָרד, 
ס'איז אינטערעסאַנט צו פֿאַרצײיכענען, אַז דווקא מענטשן, װאָס האָבן 

אַרױסגעװיזן מוטיקייט, עקשנות און שטאָלצע געװאַגטקײט כּלפּי 
שווערע פּרוּוון פֿון לאַגער-לעבן, האָבן --- פֿאַרקערט -- אַרױסגעװיזן 
נאָך דער באַפֿרײַונג אַ שװואַכע האַלטונג כּלפּי די געוויינלעכע שווע- 
ריקייטן פֿון טאָג-טעגלעכן לעבן, זיי פֿלעגן זאָגן: ;מיר האָבן פֿאַר- 
לוירן דעם גײַסטיקן כּוח װאָס מיר האָבן געהאַט אין די לאַגערן, 


--שינויַם אין דער פערזענלעכקייט. פֿאַרפֿאָלגונג-אַסאָסיאַ- 
ציעס, קאָשמאַרן), געוויסע געראַטעװעטע האָבן אָנגעהויבן אויף זיך 
אַליין צו באַמערקן, אַז זיי זײַנען פֿאַרענדערט געװאָרן", זיי זײַגען 
;נישט דאָס װאָס אַמאָל?, זיי האָבן אָנגעהױיבן פֿעסטצושטעלן, אַז 
ענינים, װאָס זײַנען אין פֿלוג ;גאַנץ געויינלעכע", רופֿן אַרױס 
דווקא בײַ זיי נישט אײַנגענעמע אַסאָסיאַציעס. אַזױ למשל, דער- 
מאָנען זיי מענטשן, װאָס טראָגן פּאָליצײי:מונדירן -- די ס.ס.-לײַט; 
סירענעס פֿון פֿאבריקן דערמאָנען זיי -- די קאַצעטן-סירענעס; די 
אַרבעטער-וווינונגען, די קליינוווקסיקע און ענלעכע אין זייער גע- 
בוי, װאָס ווערן אױפֿגעשטעלט אין די פֿאָרשטעט -- דערמאַנען זי 
די בלאָקן פֿון די קאַצעטן דאָס עצם ריידן אין דער דײַטשישער 
שפּראַך --- פֿלעגט זיי דערמאָנען די נאַצישע ווילד-געשרייען; דאָס 
עצם לייענען אַ דײַטש בוך פֿלעגט אָפֿט זײַן נישט-דערטרעגלעך 
אַפֿילו פֿאַר װיסנשאַפֿטלערס, --- געוועזענע קאַצעטלערס -- איבער 
די אַסאָסיאַציעס מיט די שױדער באַפֿעלן פֿון די ס.ס.-לײַט. 


אַנדערע ;געוויינלעכע ענינים" פֿלעגן בײַ זיי אַרױסרופֿן דווקא 
אַ געפֿיל פֿון גליק. זי פֿלעגן זיך פֿרײען אין די ערשטע מאָנאַטן 
נאָך דער באַפֿרײַונג מיט אַ פּשוט בעט, מיט אַ װײַס העמד, מיט 
אַ װײַסן לאַקן, מיט אַ גלאָז אױפֿן טיש, מיט אַ זייגער אויף דער 
װאַנט. ס'איז בי זיי געווען אַ פֿרײד סתּם קוקן אַרום-און-אַרום -- 


און נישט זען קיין שטעכל-דראָטן.. 


אַ סך פֿון זיי האָבן געליטן לאַנגע יאָרן, און לײַדן אויך נאָך 
הײַנט-צו-טאָג פֿון נאַכט-קאָשמאַרן, וועלכע װײַזן זיי פֿון דאָס נײַ 
די איבערגעלעבטע לאַגער-שוידערן 

געוויסע איבערלעבונגען האָבן זיך אײַנגעשניטן מיט אַ ספּע- 
ציעלן כּוח אין זכּרון פֿון די געראַטעװעטע: זיי זײַנען געװאָרן 
,אומפֿאַרגעסלעכע?, אויף ;נישט צו באַפֿרײַען זיך פֿון זיי". דאָס 
בילד פֿון איבערגעלעבטן גרויל און שוידער וװערט אַלץ בולטער 
און מאוימדיקער (היפּערמנעזיע), 

אַ סך האָבן אָנגעהויבן צו שפּירן, אַז זיי קענען זײַן באמת 
פֿאַרבונדן נאָר מיט ;לאַגער-מענטשן? אָפֿט זײַנען די געוועזענע 
קאַצעטלערס געװאָרן נאָענטער איינער דעם אַנדערן וי געוועזענע 
יוגנט-חבֿרים און משפּחה-מענטשן, אַ סך געוועזענע קאַצעטלערס 
האָבן ליבער געװאָלט אױפֿשטעלן זייער נײַע משפּחה דווקא מיט 
אַ געוועזענעם קאַצעטלער איידער מיט אַ בן-זוג, װאָס ווייסט נישט 
פֿון די לאַגער-לײדן; נאָר צויי קאַצעטלערס -- קענען איינער דעם 
צווייטן פֿאַרשטין װי געהעןיאיי 

צו די גײַסטיקע שיגויִם זײַנען נאָך צוגעקומען קערפּער- 
שינויים: האַרץ-קראַנקײטן, גיכער פולס, האַרצשמערצן, הױיכער 
בלוטדרוק און דער עיקר טובערקולאָז, רעמאַטיזם, מאָגן און דאַרם- 
דערשייַנונגען, דעקאַלציפֿיקאַציע פֿון די ביינער, מוסקול-אַטראָפֿיע, 
גינעקאָלאָגישע דערשײַנונגען, קערפּער-טראַומאַטיזמען מחמת די 
עינוייִם און קרימינעלע עקספּערימענטן, 

אױפֿן פּסיכיש-נעווראָטישן שטח האָט זיך געמערט אַ פסיכישע 
אַסטעניע (אומעטיקייט, היפּער-סענסיביליטעט צום גערויש, אָפּגע- 
שװאַכע פֿאַראינטערעסירונג, אָפּגעשװאַכטער וילן, פֿאַרלאַנג צו 
איינזאַמקײט), אינטעלעקטועלע אַסטעניע (שװאַכער זכּרון, נישט 
קענען זיך קאָנצענטרירן) און דערצו אָפֿטע שלאַפֿלאָזיקײט אָדער 
פֿאַרקערט, אַ גװאַלדיקע נייגונג צום שלאָפֿן אָן אױפֿהער. בײַ אַ סך 
געוועזענע געראַטעװעטע האָט מען געזען בולט, אַז זייער שװאַכ- 
קייט פּראָגרעסירט און פֿאַרשטאַרקט זיך (פּראָגרעסיווע אַסטעניע) 
און אַז אַ סך געראַטעװעטע זײַנען פֿריצײַטיק פֿאַרעלטערט. די אַלע 
אויבן דערמאָנטע דערשיינונגען בײַם געוועזענעם קאַצעטלער האָבן 
דערבראַכט, אַז מען זאָל זיי געבן איין געמיינזאַמע װיסנשאַפֿטלעכע 

באַצײיכענונג סינדראָס-קאַצעט. מען האָט זיך אויך אַרומגעזען אַז 
אַ סך פֿון די דאָזיקע דערשײַנונגען פֿאַרשװינדן נישט אין גאַנצן; 
אַנדערע דערשיינונגען האַלטן נאָך אָן ביז הײַנט-צו-טאָג: האָט מען 
עס אָנגערופֿן מיטן נאָמען שפעטע קאַצעטפּאַטאָלאָגיע. 

די אויבן דערמאָנטע שינויים אין געזונט-צושטאַנד פֿון די גע" 
ראַטעװעטע, אין זייער אַרבעט-פֿעיקײט און אין זייער פּערזענלעכ- 
קייט, האָבן זי אָפֿט פֿאַרװאַנדלט אין די אויגן פֿון דער סבֿיבֿה -- 
אין ;האַלבע אינװאַלידן", אָדער אַפֿילו אין עגאַנצע אינװאַלידן", 
זייער חשדנות, אָפּגעזונדערטקײט, געוויסער ציניום -- האָבן זי 
אָפֿט פֿאַרװאַנדלט אין מענטשן װאָס עס אין עװוער צו פֿאַרטראָגן 
און װאָס זײַנען פֿאַקטיש נישט וויל געזען אין זייער סבֿיבֿה. עס 
האָט זיך געשאַפֿן אַ גאַנצער קנויל פֿון גורמים, װאָס האָבן באַ- 
שווערט די צוריק-אַרײַנגלידערונג פֿון די געראַטעװעטע, דאָס זײַנען 
געווען גורמים, װאָס האָבן פֿאַרשאַפֿט די געראַטעװעטע אַ סך ליידן 
און דערבראַכט צו זייער שווערע סאָציאַלע פֿאָלגן און בײַ אַ סך 
צעשטערט זייער משפּחה- און געזעלשאַפֿטלעכע פֿאַרבינדונגען, פֿאַר- 
קלענערט זייער אַרבעט-קאַפּאַציטעט אַון אַרבעט-פּראָדוקטיװיטעט, 

מיר קומען צום אױיספֿיר, אַז בײַ אַ סך אײראָפּעישע געראַטע- 
וועטע האָט זיך אין רעזולטאַט פֿון קאַצעטן-לעבן מאַניפֿעסטירט 
אַ פּראָצעס פון פערזענלעכקייט-צעפֿאַלונג (;דעזאינטעגראַציע פֿון 
דער פּערזענלעכקייט?), בי וועמען נאָר צײַטװײַליק, און בײַ וועמען 
פּראָגרעסיוו און אויף תּמיד, 


גורמים װאָס האָבן געחאַלפֿן די אײיראַפּעישע געראַטעװעטע 
זיך צו רעאַדאָפּטירן 


עס איז װויכטיק אונטערצושטרײיכן, אז נישט נאָר גורמים, װאָס 
שטערן דער רעאַדאָפּטאַציע, נאָר פֿאַרקערט, אויך גורמים װאָס 
העלפֿן דער רעאַדאָפּטאַציע הבן זיך מאַפֿיעסטירט בײַ די געראַטע- 
וועטע און געהאָלפֿן זייער אַרײַנשליסן זיך אין נאָרמאַלן לעבן 
ודהײַנו: 

-- דער לעבנס-אינסטינקט. כּלומר, דער נאַטירלעכער רצון 
פֿון יעדן לעבעדיקן וועזן אָנצוהאַלטן בײַם לעבן, נישט געקוקט 
אויף אַלע שטרויכלונגען, דער רצון צו באַקעמפֿן אייגענע שװאַכ- 
קייטן און אויסערלעכע שטערונגען, בכדי צו בלײַבן בײַם לעבן 


-- דער דראַנג צו נעמען נקמה אין די נאַציס. דער דאָזיקער 
רצון האָט געגעבן חיות און טעם צום נאָך-מלחמה-לעבן. נישט 
איינער פֿון די געראַטעװעטע פֿלעגט אָפֿט זאָגן: דער עצם פֿאַקט, װואָס 
מיר לעבן, איזן אונדזער נקמה אין די, װאָס האָבן אונדז געװאָלט 
פֿאַרניכטן. בײַ אַ סך האָט זיך דאָס נקמה-געפֿיל אויסגעדריקט אינעם 
אײַנטיילנעמען אין פֿאָלקס-פֿאַרזאַמלונגען און פֿאַרשײדענע פּראָ- 
טעסט- און דערמאָנונגס-צוזאַמענקונפֿטן װוּ ס'איז דערציילט געװאָרן 
וועגן די נאַצישע פֿאַרברעכנס. אַ סך פֿון זיי פֿלעגן זאָגן? דער עצם 
געדענקען -- איזן אױיך נקמה; דאָס נישט לאָזן פֿאַרגעסן -- איז 
נקמה; פּראָצעסן קעגן די נאַצישע קריגס פֿאַרברעכערס -- איז 
נקמה: אַלץ װאָס דערלאָזט נישט, עס זאָל פֿאַרגעסן ווערן די שאַנד 
פֿון די דײַטשן, זייערע פֿירערס, דענקערס, װיסנשאַפֿטלערס אאַזיוו, 
אין דער נאַצי-תּקופֿה -- איז נקמה. אַ סך האָבן געשריבן טאָגבי- 
כער, הן צוליבן רצון צו אוױיסלאָדן זיך פֿון די שווערע זכרונות, הן 
צוליבן ווילן צו שטעמפּלען פֿאַר דער גאָרער װועלט די נאַצישע 
פֿאַרברעכנס, אָן צוליב דער פֿאַרבאָרגענער האָפֿענונג, אַז די טאָג- 
ביכער װעלן אפֿשר העלפֿן אױסצוגעפֿינען אויסבאַהאַלטענע נאַצישע 
פֿאַרברעכערס. אַ סך ;שטילע מענטשן? זײַנען געװאָרן יעגערס אויף 
די נאַצישע פֿאַרברעכערס; אָדער זיי פֿלעגן אויף אייגענער האַנט 
זיך לאָזן איבער דערפֿער, שטעט און שטעטלעך, צו זוכן די פֿאַר- 
ברעכערס, אָדער אַרײַן אין דער געהיימער פּאָליצײ פֿון די פֿאַר- 
שיידנסטע לענדער, בכדי בײַצוטראָגן פֿאַר דעם געיעג נאָך די 
פֿאַרברעכערס, 

-- די סאָלידאַריטעט צוישן די געראַטעעוועטע, קעגנזײַטיקע 
הילף, פֿרײַנדשאַפֿט-פֿאַרבינדונגען צווישן געראַטעװעטע פֿון זעל- 
ביקן לאַגער, טייל מאָל צװוישן מענטשן פֿון פֿאַרשײדענע פֿעלקער, 

האָבן אָפֿט געטראָגן טרייסט און דערמוטיקונג פֿאַר די געוועזענע 
קאַצעטלערס. דער באַגריף ,ברודערשאַפֿט פֿון די געראַטעװעטש" 
פֿלעגט אָפֿט באַקומען אַ בולטן אויסדרוק (װוי, למשל, בײַם אײיכמאַן- 
פּראָצעס) און האָט געפֿירט צו דער שאַפֿונג פֿון וועלט-פֿאַראײניקונ- 
גען פֿון געוועזענע קאַצעטלערס און געוועזענע קעמפֿערס פֿון דער 
רעסיסטענץ. אַ סך האָט אויך בײַגעטראָגן פֿאַר די זאָרגן פֿון די 
מדינות צו העלפֿן די געראַטעוועטע מאַטעריעל, סאַציאַל און גײַס- 
טיק דורך ספּעציעלע פֿאַראָרדענונגען און געזעצן, װאָס האָבן פֿאַר- 
לײַכטערט זייערע אַרבעט-באַדינגונגען, פֿאַרקירצט זייערע אַרבעט- 
שעהען, דערמעגלעכט זיי געהעריקע אָפּרו-אַנשטאַלטן. זאָל דאָ אויך 
דערמאָנט וערן די באַװעגונג בײַ די דאָקטױרים אין אײראָפּע, צו 
פֿאָרשן די קראַנקהאַפֿטע דערשיינונגען, װאָס מאַניפֿעסטירן זיך בײַ 
די געראַטעװעטע, בכדי צו געבן זיי בײַ צײַטנס די געהעריקע מע- 
דיצינישע הילף, 


די רעאַדאָפּטאַציע פֿון די ייָדישע געראַטעװעטע -- 
שארית-הפּליטה 


אין אַלגעמײן האָבן זיך בײַ די ייִדישע געראַטעװעטע מאַני- 
פֿעסטירט די זעלביקע פּסיכישע און פֿיזישע דערשינונגען װי בי 
די אײראָפּעשע געראַטעװעטע און די זעלביקע קאָמפּלעקסן (די 
;אָפּגעפֿרעמדטקײט", ,דער פֿאַרלױרענער צוטרוי צו מענטשן", די 
קחשדנות", די שטענדיקע אאַסאָציאַציעס" מיט דער נאַצי- תּקופֿה, 
די נאַכט-קאָשמאַרן אאַז"וו). װעלן מיר דאָ דערמאָנען די דערשי- 
נונגען, װאָס זײַנען בײַ די ייִדישע געראַטעװעטע פֿאַרלאָפֿן אַנדערע 
װי בײַ די נישט-ייִדן, מחמת דער אַנדערשקײט פֿון יִַדישן גורל 
נאָך דער באַפֿרײַונג. 

די ייִדישע געראַטעװעטע האָבן נישט װוּהין צו גיין --- זײַנען 
זיי פֿאַרבליבן, וי געזאָגט, אין די-פּי-לאַגערן פֿון דײַטשלאַנד אָדער 
האָבן זיך קאָנצענטרירט אין פּליטים:צענטערס פֿון איטאַליע, 
פֿראַנקרײַַך וכדומה. זיי זײַנען דעריבער נישט געשטעלט געװאָרן 


258 ׂ מאַרק דװאָרזשעצקי 


פֿאַר דער באַלדיקער פּראָבלעם, וי אַזױ אינטעגרירט צו וערן אין 
דער נאָרמאַלער געזעלשאַפֿט (אינטעגראַציע פֿון אַ מינדערהייט אין 
אַ מערהייט?. פֿאַרקערט, דאָס לעבן האָט זיי געצװונגען אַ לענגערע 
צײַט בלייבן אין זייער אייגענער סבֿיבֿה -- די סבֿיבֿה פֿון די גע" 
ראַטעוועטע. 

וי פּאַראַדאָקסאַל דאָס זאָל נישט אויסקומען, האָט דאָך די 
דאָזיקע דערשײַנונג געהאַט אַ פּאָזיטיווע גײַסטיקע אויסװירקונג 
אויף די ייִדישע געראַטעװעטע. צו זייערע קאָנצענטרירונגען, צו 
זייערע די-פּי-לאַגערן האָבן אָנגעהױבן שטראָמען המונים הײימלאָזע 
ייִדן, די געראַטעװעטע אין די געטאָס דורך כּל המינים בונקערס 
און באַהעלטענישן, ייִדן ,פֿון דער אַרישער זײַט", ייִדן אויסבאַהאַל- 
טענע בײַ פּויערים, ייִדן געראַטעװעטע פֿון וועלדער. צו זיי האָבן 
זיך אָנגעשלאָסן די רעפּאַטריאַנטן (װאָס זײַנען אַנטלאָפֿן קיין ראַטן- 
פֿאַרבאַנד, איבערן פּחד פֿאַר די נאַציס), זיי האָבן זיך צוריקגעקערט 
פֿון רוסלאַנד צו זייערע היימען אין פּױלן, ליטע אאַז"ו. אָבער 
קיינעם נישט געפֿונען בײַם לעבן, האָבן זיי גענומען דעם װאַנדער- 
שטעקן און אַװעק דאָרט, װוּ ס'קאָנצענטרירן זיך ייִדן, בכדי צו 
זוכן פֿאַר זיך אַ היים. די דאָזיקע קרעפּאַטריאַנטן" האָבן, אמת, 
נישט געקענט דעם פּחד פֿאַר גאַזקאַמערן, אָבער אױיך זיי האָבן 
יאָרן געליטן פֿון הונגער, שווערער פּראַצע און ס'האָט זיי געמאַ- 
טערט די זאָרג פֿאַר זייערע משפּחות אונטערן נאַציירעזשים. זי 
אַלע צװאַמען, האָבן געשאַפֿן דעם נײַעם יַדישן סאָציאַלאָגישן 
באַגריף פֿון שארית-הפליטה. עס האָט זיך פֿון זיי אויסגעפֿורעמט 
דער כּמעט האָמאָגענער קאָלעקטיוו פֿון ייִדן, װאָס זייער שותּפֿות- 
דיקער עבֿר -- איז לײַדן אין אַלע זײַנע פֿאָרמען. זייער הײַנט -- 
איז מאַנגל אין אַ היים; זייער צוקונפֿט -- אָן קענטיקער אויסזיכט; 
דאָס האָט זיי געפֿירט צו שאַפֿן אַ דיסציפּלינירטן קאָלעקטיוו פֿון 
דער ,שארית-הפּליטה? (אין בריטישן, אַמעריקאַנער און פֿראַנצײ- 
זישן געביט פֿון דײַטשלאַנד), בכדי געמיינזאַם צו קעמפֿן פֿאַר זייער 
רעכט עולה צו זײַן קיין ישׂראל. און עס האָט זיך אָנגעהױבן דער 

גרױסער אַקט פֿון דער אומלעגאַלער עליה קיין ארץ-יע)ראל, 
צענדלינגער אומלעגאַלע שיפֿן זײַנען אַרױס מיט זייער געהיימען 
באַגאַזש (;די געראַטעװעטע") פֿון די פּאָרטן אין איטאַליע און 
פֿראַנקרײַך; די עפּאָפּייע פֿון איינער אַזאַ שיף, ,עקזאָדוס", איז באַ- 
קאַנט אין גאָר דער וועלט, 

און דאָ האָט זיך געשאַפֿן פֿאַר די אויגן פֿון אַלע אַ מין 
פּסיכאָ-סאַציאָלאָגישער פּאַראַדאָקס. די געראַטעװעטע פֿון שוידער" 
לעבן, װאָס נאָך אַלעמענס פֿאָרױיסזעונגען האָבן געדאַרפֿט פֿאָרשטעלן 
אַ קאָלעקטיוו פֿון מענטשן צעבראָכענע בגוף ובנפֿש -- האָבן, גאָר 
פֿאַרקערט, פֿאָרגעשטעלט אַ דינאַמישן און קעמפֿערישן קאָלעקטיו. 
עלנט פֿון אױסװועגלאָזיקיט אין גאָר פֿאַרואַנדלט געװאָרן אין אַ 
גורם פון גײַסטיקער היילונג, אין אַ גורם צו מאָביליזירן אַלע 
פֿאַרבאָרגענע כּוחות פֿון מענטע. 

מען האָט דעמאָלט אָנגעהויבן צו ריידן וועגן װונדער פֿון דער 
שארית-הפּליטה. 


די רעאַדאָפּטאַציע פֿון די געראַטעװעטע עולים אין ישׂראל 


די עליה פֿון די געראַטעװעטע פֿון די אײראָפּעישע לענדער 
האָט אַרײַנגעבראַכט אין לאַנד, זינט דער וועלט-מלחמה בין הײַנט, 
איבער 500,000 מאַן. יעדער פֿערטער ײַד אין ישׂראל איז אַ גע- 
ראַטעוועטער פֿון חורבן אײיראָפּע. 

ווערן אַלץ קלאָרער די אונטערשיידן אין גורל-וועג צוישן 
די געראַטעװעטע ייִדן און נישטיידן 

די געראַטעװעטע אין איראָפּע האָבן זיך צוריקגעקערט צו 
זייער ממשותדיקן פֿאָטערלאַנד, װאָס זיי קענען פֿון די יוגנט-יאָרן, 
ווייסן פֿון זײַנע פּראָבלעמען און לעבנסאַרט; די ייִדישע געראַטע- 
וועטע האָבן עולה געווען צו זייער היסטאָרישן הײימלאַנד, װאָס וועגן 
זײַנע פּראָבלעמען האָבן זיי געװוּסט נאָר פֿון דער פּרעסע, און 
אַנשטאָט צו קענען דאָס לאַנד -- האָבן זיי צו אים געהאַט נאָר 
בענקשאַפֿט, 

די געראַטעװעטע פֿון אײראָפּע האָבן זיך צוריקגעקערט צו 
זייערע משפּחות (טאַטע-מאַמע, ברידער, שוועסטערס), די ייִדישע 
געראַטעװעטע האָבן זיך צוריקגעקערט צו זייער פֿאָלק (װײַל זייערע 
משפּחות זײַנען אויסגעמאָרדעט געװאָרן. 

די געראַטעװעטע פֿון אײראָפּע האָבן זיך צוריקגעקערט צו 
זייער פֿאַך און שפּראַך, אָבער די ייִדישע געראַטעװעטע האָבן גע" 
דאַרפֿט לערנען נײַע פֿאַכן, װאָס זײַנען צוגעפּאַסט צו די נויטן פֿון 
לאַנד; די מערהייט פֿון זיי האָט געדאַרפֿט לערנען העברעיש, װאָס 
איז געווען פֿאַר אַ סך פֿון זיי װײַט נישט באַקאַנט. 

די געראַטעװעטע פֿון אײיראָפּע זײַנען געשטאַנען פֿאַר דער 
פּראָבלעם, וי אַזױ אײַנצוגלידערן זיך אין עקסיסטירנדיקע לעבנס- 
פֿאָרמען. די ייִדישע געראַטעװעטע האָבן געדאַרפֿט אויפבויען זייער 
לעבן פֿון דאָס נײַ: ממש פֿון באָדן ביזן דאַך. דערבײַ האָבן זיי גע" 
מוזט דורכגיין פֿאַרשײדענע איבערגאַנג-סיטואַציעס: ווינען אין 
קאָלעקטיוװוע זאַמל-פּלעצער, אין ;שער העליה? בײַ חיפֿה אין 
,מעבֿרות*, אין פּרימיטיווע וווינונגען פֿון לייוונט-געצעלטן (בדונים) 
און בלעכהײַזקעס (פּחונים), זיי האָבן געדאַרפֿט דורכמאַכן אַ 
לעבן פֿון אַ קאָלעקטײון ראָבינזאָן-קרוזאָ. אינעם טאָגיטעגלעכן 
לשון האָט מען אָנגערופֿן אָט דעם גאַנצן קנויל פֿון דער איבער- 
גאַנג-תּקופֿה מיטן נאָמען ?;חבֿלי קליטה". 

האָבן טאַקע די געראַטעװעטע עולים געמוזט דורכמאַכן במשך 
פֿון יאָרן אַן אומאױפֿהערלעכן עקשנותדיקן און טאָג-טעגלעכן קאַמף 
פֿאַר זייער אײַנגלידערונג. און װי אַ רעזולטאט דערפֿון איז געקו" 
מען דער װוּנדער פֿון דער קליטה פֿון דער שארית-הפליטה, אַ 
װוּנדער װאָס װאַרט נאָך אויף זײַן װיסנשאַפֿטלעכע אױפֿקלערונג, 

ס'איז אַ װװוּנדער, װאָס באַדעקט מיט ליכטיקייט דעם װײַט 
נישט אױפֿגעקלערטן און כּמעט נישט אױסגעפֿאָרשטן פּסיכאָ-ביאָ- 
לאָגישן צושטאַנד פֿון געראַטעװעטן, אויך הײַנט צו טאָגי 

נורמים װאָס שטערן צו דער רעאַדאָפּטאַציע פֿון די 
געראַטעװעטע עולים 


נאָך הײַנט צו טאָג לײַדן אַ סך פֿון קאָשמאַרן, װאָס דערמאָנען 
זיי די גרוילן פֿון יענע טעג. נישט איינער זעט זיך אין די 
נעכט -- וידער אין געטאָ אָדער וידער אינעם לאַגער און 
ער שטייט וידער פֿאַר דער סעלעקציע.. אַ נײַע כװאַליע פֿון 
קאָשמאַרן האָט זיך באַװויזן צװישן די געראַטעװעטע אין ישׂראל 
מיטן כאַפּן אייכמאַנען,. ווען די פּרעסע האָט אָנגעהויבן בשעתן 
פּראָצעס איבערצוגעבן די שוידער-:דערציילונגען ועגן לאַגער- 
לעבן, אַ סך פֿון די געראַטעװעטע זײַנען דערגאַנגען צו אַ מצבֿ פֿון 
צוגעוװוינען זיך צו די נאַכט-קאָשמאַרן בײַ טאָג אַרבעטן זיי זייער 
נאָרמאַלע אַרבעט און בײַ נאַכט זעען זיי די קאָשמאַרן. די קאָש- 
מאַרן זײַנען געװאָרן זייער נאָרמאַלע נאַכט-דערעזיינונג. עס זײַנען 
מיר באַקאַנט פֿאַלן וועגן געוויסע יחידים, װאָס זײַנען דערגאַנגען 
צו אַזאַ צושטאַנד; ווען ס'פֿאַרגײען װאָכן און זיי זעען נישט די 
קאָשמאַרן. צו וועלכע ;זיי זײַנען שוין צוגעוווינט", הייבן זיי אָן 
זיך צו שרעקן, טאָמער זײַנען זיי קראַנק געװאָרן.. די קאָשמאַרן 
זײַנען געװאָרן די , פֿיזיאָלאָגישע* דערשײַנונג פֿון זייער ;נאָרמאַל" 
לעבן- 

אַ סך ייִדישע געראַטעעטע לײַדן נאָך ביז הײַנט צו טאָג פֿונעם 
קאָמפּלעקס פֿון זעלבסט-באַשולדיקונג; ס'מאַטערן זיי די געדאַנקען 
אַז אין יענע שוידערטעג האָבן זי נישט געטאָן אַלץ װאָס מעגלעך, 
ככדי צו ראַטעװען זייערע משפּחות. 

עלטערן, װאָס האָבן אָפּגעגעבן זייערע קינדער צו נישטיידן 
און די לעצטע האָבן זיי נאָך דער באַפֿרײַונג געזאָגט, אַז די קינ- 
דער זײַנען פֿאַרשװוּנדן, הערן נישט אויף צו פֿאַרעפֿנטלעכן מודעות 
אין די צײַטונגען מיט דעם אַפּעל: װער קען מײַן זון? װער קען 
מײַן טאַכטער? און ייִדישע קינדער, װאָס זײַנען געראַטעװעט גע- 
װאָרן דורך פּויערים אָדער האָבן זיך אױסבאַהאַלטן אין די װעל- 

דער, ווייסן נישט הײַנט צו טאָג: ווער זײַנען זיי? זייער ווירקלעכער 
נאָמען? ער זײַנען זייערע עלטערן? זיי לײַדן ביז הײַנט-צו-טאָג 
פֿונעם קאָמפּלעקס פֿון נישט װיסן זיער אידענטיטעט. און זיי 
האַלטן אין איין פֿאַרעפֿנטלעכן אין דער פּרעסע זייערע פֿאָטאָס מיט 
דער פֿראַגע-מודעה: ,ווער בין איך?/.. 


פֿאַראַן אַ צאָל ווירקלעכע אינװאַלידן פֿון די נאַצי- פֿאַרפֿאָל- 
גונגען װאָס די עינוייַם און שווערע קראַנקײיטן האָבן בולט פֿאַר- 
קלענערט זייער אַרבעט-פֿעיקײט, אין לאַנד זײַנען אויך דאָ די 
קרבנות פֿון די מעדיצינישע נאַצישע קרימינעלע עקספּערימענטן, 
װאָס לײַדן איבער זיי נאָך הײַנט-צו-טאָג גײַסטיק און פֿיזיש, און 
צווישן זיי די קרבנות פֿון די סטעריליזאַציע-עקספּערימענטן, װאָס 
האַלטן בסוד זייער אומגליק און װאָס קענען נישט אױפֿשטעלן 
פֿון דאָס נײַ קיין משפּחות, איבער דעם פֿאַרברעכן, װאָס איז באַ- 
גאַנגען געװאָרן קעגן זייער גוף, 


נורמים װאָס האָבן געהאָלפֿן דער רעאַדאָפּטאַציע 
פֿון די געראטעװעטע עולים 


עס האָט אַ סך בײַגעטראָגן צו דער רעאַדאָפּטאַציע פֿון די 
;געראַטעװעטע* עולים, ד"ה, צו דער אײראָפּעישער עליה -- די 
קאָלעקטיווע הילף, װאָס איז זיי געגעבן געװאָרן, סײַ דורך דער 
מדינה, סײַ דורכן ייִדישן פֿאָלק בכלל, 

ס'איז די הילף, װאָס דאָס פֿאָלק שאַפֿט יאָר-אײַן יאָר-אױס, 
טאָג-אײַן טאָג-אויס בכדי צו שאַפֿן, פֿאַר דעם האַלבן מיליאָן ;געראַ- 
טעוועטע", וװווינונגען, אַרבעט-מכשירים, אַרבעט-פּלעצער, געזונט- 
הייט-שוץ און יעדן מין סאָציאַלע און קולטורעלע פֿאַרזאָרגונג, 
און יעדן מין זיכערקייט"שוץ. 

נישט געקוקט אויף דער דאָזיקער גיגאַנטישער הילף קען 
נישט, ליידער, די מדינה געבן ,פֿאַרקלענערטע אַרבעט-שעהען* פֿאַר 
אַ פֿערטל פֿון ישובֿ; דער כּלל פֿון די עולים האָט פֿאַרשטאַנען, אַז 

נאָר אַ דאַנק נאָרמאַלער אַרבעט, אין נאָרמאַלע אַרבעט-שעהען, װעט 
ער קענען ברענגען אַ תּיקון צו זײַן פּרימיטיוון לעבן-צושטאַנד פֿון 
אַן טולה חדש. דאָס האָט געבראַכט דערצו, אַז אַ סך געראַטעװעטע 
עולים האָבן אויסגעקליבן (אפֿשר אונטערבאַװוּסטזיניק) דעם ועג 
פֿון אַנטלױפֿן פֿון קראַנקיײט -- צו געזונטקייט, ד"ה, נישט מאַכן זיך 
וען די קראַנקײיטן: נישט ריידן וועגן זיי, בכדי די אַרומיקע זאָלן 
נישט וויסן וועגן זייערע שװאַכקײטן: (ביז װאַנען ס'זײַנען אָנגע- 
קומען די , פּיצוייִם?-טעג, ווען מען האָט שוין געמעגט ריידן וועגן 
מחלות און אויך זיי אױפֿװײַזן מיט אַנאַליזן און רענטגענס). אויף דער 
פֿראַגע , פֿון וואַנען שטאַמסטו?* --- פֿלעגן זיי ענטפֿערן מיט זעלבסט- 
זיכערקייט פֿון געוועזענע פֿאַריאושטע: פֿון אײַזן!".. זיי האָבן 
געזוכט מיטלען, וי אַזױ -- מיט אַלע מיטלען -- ;געווינען זייער 
פּלאַץ* אין ישובֿ, פֿאַרדינען זייער פּרנסה און נישט דאַרפֿן אָנקומען 
צו קיינעם. אַנשטאָט צו זײַן כאַראַקטעריזירט דורך אָפּגעשװאַכטער 
אַקטיווױיטעט -- ווערן זיי, פֿאַרקערט, גאָר כאַראַקטעריזירט מיט 
היפּער-אַקטיוױיטעט. דער אַרבעט-אימפּעט געפֿינט אויך זײַן אויס- 
דרוק אין פּראָזאַישע סטאַטיסטישע ציפֿערן, 


די געראַטעוועטע שטעלןפֿאָר 29-28 פּראַצענט פֿון די אַרבעט- 
באַשעפֿטיקטע (,מועסקים בפֿועל?) אינעם לאַנד, אין דער צײַט ווען 
אין ישובֿ שטעלן זי פֿאָר 25 פּראַצענט. (אינעם יאָר 1959---182,000 
אַרבעט-באַשעפֿטיקטע ,געראַטעװעטע* אויף 623.0000 אינעם גאַנצן 
ישובֿ), איבער אַ העלפט פֿון די אַרבעט-באַשעפֿטיקטע צװישן די 
געראַטעוועטע אין זיך מתעסק מיט פֿאַכן, װאָס פֿאָדערן פֿיזישסע 
אַנשטרענגונגען, וי אַגריקולטור, אינדוסטריע, בױאַרבעט, קאָמו- 
ניקאַציע (1959 -- 47 פּראָצענט), 


װאָס כאַראַקטעריזירט די ,געראַטעװעטע" אין ישׂראל? 


דער כאַראַקטעריסטישער צייכן פֿון די געראַטעװעטע אין ישׂראל 
-- איז זייער שטרעבן צו אַ ביאָלאָגישן המשך, אױפֿשטעלן משפּחות, 

האָבן קינדער, ווערן ;אַ מענטש צוגלײַך מיט אַלע אַנדערע? -- 
איז אין סך הכּל אַ פּראָצעס, נישט פֿון צעפֿאַלונג פֿון דער פּער- 
זענלעכקייט, נאָר פֿאַרקערט, פֿון פּערזענלעכקייט-סינטעזע, פֿון פּער- 
זענלעכקייט-רעאינטעגראַציע. און הגם יעדער איינער איז פֿאַר זיך 
;געזונטקייט-געשעדיקט" -- דאָך שוועבט איבערן כּלל פֿון די גע- 
ראַטעוועטע אַ פּסיכאָלאָגישער װוּנדער. 


,ווונדער" איז נאָר אַ נישט:אױפֿגעקלערטער אויסדרוק פֿון 
טאָג-טעגלעכן לעבן; די ייִדישע פֿאָרשערס דאַרפֿן אָבער זוכן אױפֿ- 
צוקלערן די דאָזיקע סיבות, דוכט זיך אונדז --- וי פּאַראַדאָקסאַל 
דאָס זאָל נישט אויסזען -- אַז דווקא דער טראַגישער גורל פֿון די 
ייִדישע געראַטעוועטע, וועלכע זײַנען איבערגעבליבן אָן אַ דאַך און 
אָן אַ משפּחה נאָך די שױדער-יאָרן, איז געווען איינער פֿון די 
גורמים, װאָס האָבן מאָביליזירט אַלע גײַסטיקע און ביאָלאָגישע 
כּוחות פֿון די ייִדישע געראַטעװעטע צו דער ממש איבערמענטשלע- 
כער אָנשטרענגונג, אַרײַנצוגײן צוריק אין לעבן, אַרײַנצופּאַסן זיך 
אינעם לעבן, ,אויסהאַלטן" און נישט געקוקט אויף דעם שוידער- 
נעכטן --- װערן מענטשן פֿונעם נײַעם הײַנט. 
*ִ 

אונדזער ליטעראַטור און די צוויי וועלט-מלחמות 
אַ טעזע פאַר אַ װיכוח 


צי שפּיגלט אָפּ אונדזער ליטעראַטור דאָס ייִדישע לעבן, דעם ייִדישן גורל? 
אַװדאי, 

אויב מיר װעלן אָבער שטעלן די פראַגע א ביסל אַנדערש: האָט אונדזער 
ליטעראַטור משפּיע געװען, װי א װעגװײַזער, אויפן ייִדישן לעבן, אויף דעם 
ייִדישן גורל? דאָ װעלן שוין אַװדאי זײַן חילוקיידעות. קלאָר, עס קאָן זײַן 
אויך אַ מיינונג, אַז דאָס איז, בכלל נישט די איפגאַבע פון דער ליטעראַ" 

טור. אָבער, מיינט מען, אַז די ליטעראַטור האָט צװישן אַנדערן, יאָ אַזאַ מי 
סיע -- דעמאָלט איז דאָך די דערמאָנטע טענה קעגן דער יידישער ליטערא- 
טור אַ זייער ערנסטע. 

איז קודםיכל, װאָס הײיסט עס װעגװײַזערישקייט אין דער ליטעראַטור? 
װאָס מיינט עס השפעה פון דער ליטעראטור? 

לאָמיר נעמען עטלעכע קליינע בײַשפּילן פון אונדזער ליטעראַרישן אוצר, 

ווען דער חומש דערציילט אונדז, למשל, װי גאָט האָט געשלאָסן אַן אייי 
ביקן בונד מיט אברהמען און צוגעזאָגט אים צו פרוכפּערן און מערן און 
אים געבן דאָס לאַנד כנען פאַר אַן אײביק איגנטום -- האָט דאָס דאָױקע 
פּרימיטיוװוע מעשהלע געהאט א גוװאלדיקע השפּעה אויף דער פאָלקס-פאַנטאַי 
זיע. אָדער אַ צװייטער בײַשפּיל: װען דער בעל-התהילים דערציילט װעגן גורל 
פון די גולי:בבל, װאָס זיצנדיק אויף די טײַכן פון זייער גלות לאַנד האָבן זײ 
געװויינט און דערמאַנט אין ציון, אַז זיי האָבן געשװוירן נישט צו פאַרגעסן 
ירושלים, האָט ער -- באַװוּסטזיניק, צי נישט באַװוּסטזניק -- אויפגעװעקט 
אַן אייביקע היימבענקשאפט בײַ אַ הונדערט דורות ייִדן 

בלויז פון די דאָזיקע צװויי בײַשפּילן אַליין קאָנען מיר שוין פאַרשטײן, 
וי אַזױ אַזעלכע און ענלעכע ליטערארישע' שאַפונגען האָבן געפורעמט און 
געשטאַלטיקט דעם ייַדישן פאָלקסגײַסט און די נשמה פון ייִדישן יחיד. אַװי 
אַרום האָבן זיי דאָך אָפּנעהיט דעם גײַסטיקן קיום פון אונדזער פאָלק עד:היום, 

עס װצט אפשר עמעץ פּרווון טענהן, אז אַזעלכע דערשײַנונגען זײַנען 
מעגלעך געווען נאָר אין יענע צײַטן, װען דאָס געשריבענע װאָרט האָט געהאַט 
אַ מאגישע װירקונג אויף דער פאנטאַזיע, אַבער הײַנט, אין אונדזערע צײַטן 
איז שװער צו פאַרלאַנגען פון דער ליטעראטור, אַז זי זאָל האָבן אַזא טיפעץ 
השפּעה װי אין יענע תקופות -- סײַ אויפן מענטש װי א יחיד און סײַ אויף 
דער מענטשלעכער געזעלשאַפט, װי אַ כלל. אויפן ערשטן בליק קאָן זיך אויס- 
װײַזן, אַז די טענה איז א גערעכטע. 

פון דער אנדערער זײַט איז נאָך קיין מאָל דאָס געשריבענע װאָרט נישט 
געווען אזא שטארקער כוח װי אין אונדזערע צײַטן נישט נאָר דאָס, װאָס 
א סך מער מענטשן קאַנען הײַנט לייענען און קומען אונטערן אײַנפלוס פו" 
נעם געשריבענעם װאָרט: נאָר דאָס װאָרט דערגײט איצט אויך מיט א סך 
מער װעגן צום מענטשלעכן אויג און אויער װי אַמאָל, 

און לאַמיר ברענגען נאָך עטלעכע פאַקטן, פון נאָענטן עבר. 

עס זײַנען באַװוּסט פאַלן, װען די שאַפונג פון איין שרײַבער האָט באַ- 
װירקט זײַן גאַנצן דור אָדער אֲפילו גאַנצע דורות. נאָך מער, עס זײַנען פאַראַן 
פאַלן, װען אַן איין-איינציק בוך האָט אויפגערודערט אַ לאַנד, אַ פאָלק אָדער 
אַפילו דאָס געװיסן פון דער װעלט, 

אין יאָר 1907 איז דערשינען אַרציבאַשעװס ניהיליסטיש בוך סאנין און 
האָט אָנגעמאַכט א חורבן אין דער נשמה פון יענעם דור יוגנט (אויך בײַ 
א טייל פון דער ייִדישער יוגנט אין רוסלאַנד), װעלכע איז ארונטערגעפאַלן 
אונטער דער השפּעה פון מחברס צינישער מאַראַל, װאָס האָט געפּרײדיקט 
,פּרײַהײיט פון אינסטינקטן". דאָס צװייטע בוך אַרציבאַשעװס, בײַ דער לעצ: 
טער גרענעץ, װאָס איז דערשינען אין יאָר 1912, האָט ארויסגערופן א ריזיקץ 
כװאַליע פון זעלבסטמאָרדן אין די רוסישע שטעט. דאָס בוך האָט געפּרײדיקט 
,טויט און בלומען, טוט און װײַןײ. אָדער דאָס פּוילישע פאָלק, למשל, װאָס 
איז דורות לאנג געװען אונטערגעדריקט אונטערן יאָך פון פרעמדע מאַכטן 
איז דען פאַראן א ספק, אַז די פּוילישע דיכטערס און שרײַבערס האָבן מיט 
זײערע שאפונגען אָפּנעשפּילט אַן ערשטראַנגיקע ראָלע בײַם אױפהאַלטן די 
פאָלק-שטרעבונגען צו נאַציאָנאַקער באַפּרײַונג און צו א זעלבשטענדיקן נאַ" 
ציאָנאלן קיום? 

2 ו 

אָט גייט שוין אָן, נישט פון הײַנט, אַן ערנסטער ויכוחת װעגן דער 
ראַלע פון מענדעלען אין אויספורעמען די באַצ;ונג פון הײַנטיקן דור -- אין 
ארץיישראל און אין די תפוצות -- צו אונדזער נישט-װײַטן עבר, צום ייִדישן 
לעבן און צו דער געשטאַלט פון ייִדישן יחיד אין די מזרחיאײראָפּעישע לצָנ- 
דער פון זײַן צײַט. די װעלכע נעגירן מיט גרויס אייפער מענדעלעס סאַר" 
קאַזם, זײַן אומברחמנותדיק אויפרײַסן די װוּנדן, װאָס האָבן באַדעקט דעם 
גוף פון דער ייַדישער אַרעמקײט, פארגעסן אָבער א פּשוטן אמת -- טאַקע 
א װייטיקלעכן -- זיי פארגעסן, אַז מענדעלע האָט זײַנע פּאַרשױנען פון 
גלופּסק און קאַבצאַנסק נישט אױסגעפאַנטאַזירט. ער איז דאָך געװען דער 
ערשטער רעאַליסט אין דער יידישער (און אויך אין דער העברעישער) ליטץ- 
ראַטור, װאָס האָט מיט זײַנע שילדערונגען אויפגעמאכט די אױגן פון זײַן 
דור, צו דערזען זיך אַלין. די שאַפונגען פון מענדעלעצ מוכר:ספרים -- 
פּונקט אַזױ װי שפּעטער די שאַפונגען פון שלום עליכם -- זײַנען דאָך גע" 
גליכן צו א דיאַגנאָז פון א גרויסן רופא, װאָס ערשט א דאַנק דעם דאָזיקן 
דיאַגנאָז קאַן קומען דער צװיײיטער שריט, די היילונג. 

מיר רירן זיך דאָ גאָר נישט צו צום תחום פון קינסטלערישער מדרגה 
אָדער פון סטיל און ליטערארישן זשאנער. מיר װילן זיך האַלטן כסדר בײַ 
דער הױיפּטפראַגע פון גײַסטיקער השפּעה אויפן יחיד און כלל לגבי דער 
געשטאַלטונג פון פאָלקס-באַװוּסטזײַן, פון שטאַרקן דעם װילן אָנצוהאַלטן דעם 
נאַציאָנאַלן קיום, 

דאַכט זיך, אַז פון דעם שטאנדפּונקט קאָן דינען װי א גוטער בײַשפּיל 


אונדזער דריטער קלאַסיקער, '. ל, פּרץ, װאָס האָט לכל הדצות געהאַט אַ 

גרויסע השפּעה אויף זײַן דור. אחוץ דעם, װאָס עֶר האָט דערהויבן אין און- 
דזערע אייגענש אויגן און אין די אויגן פון פרעמדע העם מזרח:אײראָפּעישן 
ייָד, זײַן גײַסטיקע און עטישע װעלט, האָט ער אויך געשאַפן אֲרום זיך א 
באוועגונג, װאָס איר עובדה איז געװען צו שטאַרקן די אמונה פון יידן אין 
זיך אַלײן, 

נאָך דעם װי מיר װעלן אָננעמען, אַז די דרײַ קלאסיקערס קאַנען דינען 
װי א באַװײַז פון השפּעה אויפן ייִדישן גורל, ערשט דעמאָלט שװימט-אויף די 
פראגע: און װאָס איז מכוח די שפּעטערדיקע שרײַבערס, די װעלכע האָבן 
געשאַפן צװישן ביידע וװעלט-מלחמות, אין דער תקופה פון ריזיקן אויפברויז 
אין דער װעלט און פון הער גרויסער צעטרייסלונג פון אונדוער ייִדישן קיום? 

6 


בײַם באַטראַכטן די דאָזיקע פּראָכלעם מוז גענומען װערן אין אַכט די 
צײַט, אין װעלכער עס האָבן געלעבט און געשאַפן די דרײַ קלאסיקערס, און 
די צײַט פון זייערע נאָכפאָלגערס, 

י ל. פרץ איז געשטאָרבן אין יאָר 1915, אין דעם ערשטן יאָר פון 
דער ערשטער ועלט-מלמה; שלום עליכם --- אין יאָר 1916 און מענדעלע אין 
יאָר 1917, אַלֶע אין די ערשטע דוי יאָר פון דער װעלט-קאטאַסטראָפע. זי- 
נען דאָס בלויו צופעליקע דאטעס אָדער האָט דער פאקט איך א טיפערן 
זין? כדי דער ענין זאָל װערן נאָך בולטער, װעלן מיר דערמאַנען, אַז בצת 
זיי האָבן זייער גאנץ לעבן אָפּגעלעבט אין איין לאנד -- אין צארישן רוס" 
לאַנד -- האָט זיי דער טױט געפונען אין דרײַ באזונדערע מדינות: פּרצן 
אין אַקושירטן װאַרשע, װאָס איז מיט עטלעכע איאָר שפּעטער געװאָרן די 
הױפּטשטאָט פון אומאָפּהענגיקן פּױלן;: שלום עליכמען אין װײַטן ניויאַרק 
און מענדעלען אין אָדעס, װאָס האָט שוין געפיבערט אין די װייען פון דער 
אַקטאָבערירעװאַלוציע. אָבער נישט בלויז אונדזערע דרײַ קלאסיקערט האָבן 
אדורכגעמאכט דעם דאָזיקן גורל -- מיט זײי צוזאמען איז דאָך כמעט דאָס 
גאנצע ייִדישע פאָלק געװען אײַננעזעסן אין איין גרויסן צענטער -- אין 
רוסלאַנד, װוּ עס האָבן דעמאַלט געלעבט איבער פינף מילאָן ייִדן. װאַרשע- 
אָדעס-װילנע זײַנען, אייגנטלעך, געװען איין צענטער, אָן פּאָליטיש-געאַגראַפישע 
גהענעצן, װאָס זאָלן זיי האָבן פונאנדערגעטײלט. דער ידיש:רוסישער צענ- 
טער האָט נאָך אלץ אויסגעשטראלט זײַן ליכט, זײַן קולטור און ליטעראַטור, 
זײַן שפּראַך און טראַדיציע אויף אַלע פּעריפעריעס, און מיט דעם אלעם איז 
אויך געקומען די השפּעה פון דער ליטעראטור. זי איז נישט אָפּגעשטאַנען 
פון אַנדערע גײַסטיקע השפּעות, װי למשל, פון די פּאָליטיש-אידעאָלאַגישע 
באַװעגונגען, װצלכע זײַנען אַלע געבוירן געװאָרן אינעם רוסישן צענטער און 

האָבן געהאט זייערע פיליעס אין די נײַע קאָלאָניעס, װוּ ייִדן האָבן זיך באַי 
זעצט, 

די ערשטע ועלט-מלחמה האָט אֶבצֶר אויפגעריסן די דאָזיקע גאַנצקײט, 
האָט איבערגעריסן די קאָנטאַקטן, חרוב געמאַכט די קאָמוניקאַציע-בריקן 
צװישן די פאַרשיידענע ייִדישע ישובים, און ממילא האָט זיך אָנגעהױבן אַ 
צעשפּליטערונג און פונאַנדערפאַל אינעם ייִדישן לעבן. און דאָס איז חל נישט 
בלויז אויף די אויסערלעכע ראַמען, נאָר אויך אויף העם אינערלעכן מהות 
פון דער ייַדישער געזעלשאפט, אויף איר סאָציאַלער קאָנסטרוקציע. בעת 
עס האָבן געלעבט און געװירקט אונדזערע קלאַסיקערס און זיער דור שרל" 
בערס, איז דאָס שטעטל געװען דער צענטער פון ייִדישן לעבן און אינעם 
שטעצטל האָבן געהערשט די דרײַ עיקרדיקע סובצענטערס: די משפחה היים, 
דאָס בית-מדרש און די ערשטע שפּראָצונגען פון דער יוגנטאָרגאַניזאַציע, 
פּראַפּעסיאַנעלער פאַראיין אָדער קולטוריגעזעלשאַפטלעכע קלובן פאַרן יינגערן 
דור, דאָס איז געװען װי עפּעס אַן אָרגאַנישע גאַנצקײט, װאָס צוזאַמען מיט 
דער געאַגראַפישער צעשפּליטערונג איז זי חרוב געװאָרן. 

דער שטורעם פון דער ערשטער ועלט-מלחמה, װאָס האָט חרוב געמאַכט 
דאָס ייַדישע לעבן, האָט צעברויזט די ייִדישע װירקלעכקייט און זי פאַרי 
וואנדלט פון אײן גאַנצקײט -- אין באַזונדערע טײלן, מיט לױזן קאָנטאַקט 
צװישן זיך. דער ייִַדישער שרײַבער האָט קוים זיך אן עצה געגעבן מיט זײַן 
דראַנג די דאָזיקע נײַע װירקלעכקיט צו באַשרײַבן, אַרײַנצודרינגען אין דעם 
שלל נײַע דערשינונגען, פּראַָבלעמען און קאָנפליקטן. אין הער פאַרלוירנקייט 
פון דער נײַער סביבה און איר פּראַבלעמאַטיק האָט ער קים באַװיזן צו 
ברענגען צום אויסדרוק די שטימונגען און טענדענצן, און מךהסתם איז עס 
געווען נישט פון די לײַכטע זאַכן, צו דערזען די פערסעפּקטיװן, די אויס- 
זיכטן פאַר דער צוקונפט און די סכנות, װאָס זײַנען פאַרבאָרגן אין דער 
דאָזיקער צוקונפט פאַרן װײַטערדיקן קיום פון אן איינהייטלעך ייִדיש פאָלק, 

װאָס אן אמת, איז צוזאמען מיטן דאָזיקן נײַעם צושטאַנד געקומען אַ 
גװאַלדיקער אויפבלי אין דער ייִדישער ליטעראַטור,. נייע כוחות, פרישע טאַ- 
לאַנטן, יונגע דיכטערס, פּראָזאיקערס און עסיײיסטן זײַנען אַרײַן אין היכל 
פון דער ייִדישער ליטערארישער שאפונג מיט אַן אימפּעט און ברען, אוז 
האַבן בארײַכערט אונדזער ליטעראטור און, בעיקר, זי מאָדערניזירט. װאַרשע 
און ניו-יאָרק זײַנען פארװאנדלט געװאָרן אין דינאמישע צענטערס פון יידישי 
שאַפן און די סאָװעטישע יִדישע שרײַבערס האָבן זיך באַמיט צו באַװײַזן, 
אַז מאָסקװע-מינסק בלײַבן נישט הינטערשטעליק. נאָך קיין מאָל אין נישט 
געװען אזא שפע אין דער ייַדיש-יצירה װי אין די צװיי צענדליק יאָר צװישן 
דער ערשטער און צװייטער װעלט-מלחמה, א נײַע טיפּןגאַלעריע, נײַע לאַנד' 

שאַפטן און לעבנס-שטייגערס זײַנען געקומען מחנותװײַז און באַרײַכערט די 
ייִדישע ליטעראַטור,. אַמעריקע מיט איר נײַעם ריטעם און אָטעִם האָט אויס- 
געברייטערט די יודישע װעלטמאַפּע. אין געװיסע אײראָפּעלשע לענדער, װאָס 
זײַנען פריער געשטאַנען אין שאָטן, האָבן דערװאַכט נײַע אָפּצװײַגונגען פון 
ייִדישן לעבן און אַרײַן אין דער ליטעראַטור מיט זייער אײגנאַרט, די יידישץ 
ליטעראַטור האָט דאָ אויסגעפולט א חשובע קולטור-היסטאָרישע פונקציע און 
אָפּגעשפּיגלט דאָס ייִדישע לעבן מיט זײַן גאנצער פילפאַרביקייט, 

האָט זי אָבער אויך געװיזן א װעג? גערופן צו עֶפּעס? אַרױסגעהױיבן 
אַ געוויסע געזעלשאפטלעכע אָדער נאַציאָנאַלע אידיי? 

..סיאיז ממש צו שטוינען, װי גרויס עס איז די צאָל פון ייַדיש-שרײַבערס, 
װאָס האָבן געשאַפן אין ארץיישראל, סײ אין ליך און סײַ אין פּראָזע. און 
דאָס איז געמיינט נישט בלוין אין דער לעצטער צײַט, נאָר אַפילו אין סאַמע 
אָנהײב פון אונדזער יאָרהונדערְט. ייִדישע שרײַבערס זײַנען געװען פון די 
ערשטע, װאָס האָבן באַשריבן די ארץ:ישראלדיקע לאנדשאפט, זי האָבן גצ" 
שילדערט די ליידן און פריידן פון די חלוצים פון דער צװייטער עליה און 
אַפילו נאָך פרער. שוין אָפּגערעדט װעגן די שפּעטערדיקע צײַטן פון דער 
דריטער און פערטער עליה, און אַזױ בין הײַנט. דאָס מאַכט קלאָר פאַר אַלע- 
מען, אַז די טעאָריע װעגן א צעטײלונג פון די השפּעה:געביטן צװישן יֵדיש 
און עברית, אין נישט אױיסגעהאַלטן, 

מיר האָבן דאָ געװאָלט בלויז אװעקשטעלן די פראגע, צי האָט די יודישע 
ליטעראַטור משפיע געװען דאָס ייִדישע לעבן. מיר גלײיבן, אַז די פראַגע אין 
אַ װיכטיקע און אַז זי איז נאָך נישט גענוג געפאָרשט געװאָרן. עס װאָלט 
געװען א גרויסע זאַך, װען מען װאָלט געקאָנט מאַכן אזא פאָרשונג אין דער 
נאָענטסטער צײַט, בעת עס לעבט און װירקט נאָך א גרויסער טײל פון די 
ייִדישע שרײַבערס, פאַר װעלכע דער ענין איז פערזענלעך נאָענט. 

מיר האָבן אויך געהאַט אפשר נאָך א שטיקל כונה, אַז די ייִדישע שריל" 
בערס אַליין זאָלן זיך פאַרטראַכטן װעגן דעם ענין, אפשר איז עס, אין אַ 
געוויסער מאָס, נוגע אויך זייער אייגענע שאַפונג?., 


68תט? 13158112 ממװ86סן 


ביז איצט דערשינען פֿאַר דער ביבליאָטעק 
מוסטערווערק פון דער יידישער ליטעראַטור 
אונטער דער רעדאַקציע פֿון שמואל ראָזשאַנסקי ‏ 





) שלמה עטינגער -- אויסג' שריפֿטן, 2טע אױפלאַגע (312 זײַטן) 

מאַרקװואַרשאַווסקי -- ייִד' פֿאָלקסלידער, 2טע אויפלאַגע (216 זײַטן) 

6 ה ד נאָמבערג -- אויסג' שריפֿטן, 2טע אױפלאַגע (256 זײַטן) 

4) מענדעלע -- מסעות בנימין השלישׂי, 2טע אױפלאַגע (256 זײַטן) 

65 ליב נײַדוס -- אויסגעקליבענע שריפֿטן (208 זײַטן) 

6 יעקבֿ דינעזאָן -- יאָסעלע, קריזיס, 3טע אױפלאַגע (256 זײַטן) 

0 משה בראָדערזאָן -- אויסגעקליבענע שריפֿטן (272 זײַטן) 

6) אליהו בחור -- בבֿא-בוך 2טע אױפלאַגע (256 זײַטן) 

6 דוד פינסקי -- אויסגעקליבענע שריפֿטן, 2טע אױפלאַגע (352 זײַטן 

0) שמעון פֿרוג -- אויסגעקליבענע שריפֿטן (216 זײַטן) 

1י ל פרץ -- אין 19טן יאָרהונדערט, 2טע אויפלאַגץ (272 זײַטן) 

2) י. ל. פרץ -- אין 20סטן יאָרהונדערט, 2טע אויפלאַגץצ (212 זײַטן) 

3) מאָריס ראָזענפֿעלד -- אויסג' שריפטן, 2טע אױפלאַגע (240 זײַטן) 

4) דוד האָפֿעטײן, איזי כאַריק, איציק פֿעפֿער -- שריפטן (272 זײַטן) 

5) מרדכי ספּעקטאָר -- דער ייִדישער מוזשיק, ראָמאַן (272 זײַטן) 

6 ה. ליוויק -- אויסגעקליבענע שריפֿטן (352 זײַטן) 

7) שלום עליכם -- מנחם-מענדל, 2טע אױפלאַגץ (272 זײַטן) 

8) אַבֿרהם גאָלדפֿאַדען -- אויסג' שריפֿטן, 2טע אױיפלאַגע (256 זײַטן) 

9) י י. שואַרץ -- קענטאָקי, א. ראַבאַי -- הער גאָלדענבאַרג 
(פּיאָנערן אין אַמעריקע), 2טע אױפלאַגע (312 זײַטן) 

0) חיים-נחמן ביאַליק -- אויסגעקליבענע שריפֿטן (384 זײַטן) 

1 ש. אַניסקי -- אויסגעקליבענע שריפֿטן (296 זײַטן) 

2) מענדעלע מוכר-ספֿרים -- פֿישקע דער קרומער (256 זײַטן) 

3) יוסף אָפּאַטאָשו -- אין פּולישע װעלדער (416 זײַטן) 

4 זלמן רייזען -- אויסגעקליבענע שריפֿטן (304 זײַטן 

5) יהואָש -- אויסגעקליבענע שריפֿטן 320 זײַטן) 


6 גליקל האַמיל -- זכרונות (352 זײַטן) 

7) שלום עליכם -- טבֿיה דער מילכיקער 2טע אױפלאַגץ (288 זײַטן) 

8 אַבֿרהם רייזען -- אויסג' שריפֿטן, 2טע אױפלאַגע (320 זײַטן) 

9 אַנטאָלאָגיע --- די פֿרױ אין דער ייִדישער פּאָעזיע (416 זײַטן) 

0) רי נחמן בראַצלעווער -- סיפּורי-מעשׂיות 224 זײַטן) 

1) מרדכי אַלפּערסאַן --- אין אַרגענטינע (320 זײַטן) 

2) פרץ הירעסביין -- אויסגעקליבענע שריפֿטן (326 זײַטן) 

3) אַנטאָלאָגיע -- ייִדיש אין ליד (264 זײַטן) 

4) מנחם באָריישאָ -- דער פֿרעמדער, זאַװל רימער ((320 זײַטן) 

5 אַנטאָלאָגיע --- ווען אַ פֿאָלק דערװאַכט 464 זײַטן) 

6 אַנטאָלאָגיע -- נוסח השׂכּלה (272 זײַטן) 

7 ז. סעגאַלאָוויטש --- לידער, דערציילונגען, זכרונות (352 זײַטן) 

8) מעעוה-בוך, פֿון 1602 368 זײַטן) 

9) אונטער אָקופּאַציע: עוזר װאַרשאַװסקי / ששמוגלערס. (328 זײַטן) 

0 ערבֿ חורבן: מ. בורשטין / בײַ די טײַכן פֿון מאַזאָוױיע און 14 
פּאָעטן (256 זײַטן) 

1 חורבן: אַנטאָלאָגיע / פּאָעזיע, פּראָזע און דראַמע (432 זײַטן) 

2) ווידערשטאַנד און אױפֿשטאַנד/פּאָעזיע, פּראָזע, דראַמע (3:6 זײַטן) 

3) איציק מאַנגער / לידער, פּראָזע, עסייען (384 זײַטן 

4) דוד בערגעלסאָן / אויסגעקליבענע שריפֿטן (320 זײַטן) 

5) מעה נאַדיר / הומאָר, קריטיק, ליריק (288 זײַטן) 

6 אַנטאָלאָגיע/דאָס קינד אין ייַד' פּאָעזיע און פּראָזע (320זײַטן) 

8) פּליטים צווישן פֿײַערן, אַנטאָלאָגיע. (204 זײַטן) 

9) אויסגעװאַרצלטע און אײַנגעװאָרצלטע, אַנטאָלאָגיע. (272 זײַטן) 


אין 1971 הערשײינען נאָך אָט די 2 ביכער : 


427 אַקסנפֿעלד/שטערן-טיכל, ערשטער ייִד' רעקרוט (288 זײַטן) 
0 דרום-אַפֿריקאַניש, אַנטאָלאָגיע. 

